

## ABSTRACTS

### The Effects of Islamic Alliance Movement on Urdu Poetry

This article brings to light Urdu poetry inspired by the movement of Panislamism widely known as TehrikItihad-e Islami. In the mid of nineteenth century and afterwards, the movement played its due role against the oppressive colonial powers. The movement tried hard to achieve its religious and political objectives. The movement motivated many Indian Muslims and contributed a great deal to their political awakening. Many well-known Urdu writers and poets took part to support the movement through their writings that inspired Urdu literature particularly its poetry. Many poets then wrote poems and ghazals exclusively to support the objectives of the movement. Among those prominent poet, included were Hali, Shibli, Iqbal, Hasrat and their many noted contemporaries who had contributed significantly. Apart from these renowned poets, this article also covers the works of less known poets of Urdu contributed enormously for the movement.

Keywords: movement of Panislamism, political awakening of the Indian Muslims, TehrikItihad-e Islami, colonial powers, nineteenth century Urdu poetry, Hali, Shibli, Iqbal, Hasrat

ڈاکٹر خالد امین

### تحریک اتحاد اسلامی کے اردو شاعری پر اثرات

تحریک اتحاد اسلامی (Pan Islamism) انیسویں صدی میں مسلمان ممالک کو انحطاط سے نکالنے کے لیے جمال الدین افغانی اور سلطنت عثمانیہ نے شروع کی۔ چوں کہ ہندوستانی مسلمان سلطنت عثمانیہ کی خلافت کو روحانی، سیاسی اور تہذیبی طور پر اپنا رہ نما تسلیم کرتے تھے اس لیے ہندوستان کے مسلم دانش وروں کا بڑا طبقہ تمام تر مسلکی اور علاقائی اختلافات کو بالائے طاق رکھ کر اس میں شامل ہو گیا۔

ان دانش وروں میں علما، سیاست دان اور ادیب شامل تھے۔ اس لیے اس تحریک کے اثرات ادب پر نہایت وسیع انداز میں موجود ہیں۔ اسی لیے انیسویں صدی کے اردو ادب پر عالم گیر سیاسی اثرات کئی حوالوں سے موجود ہیں۔ اس مقالے میں اس تحریک کو

مد نظر رکھتے ہوئے چند اہم اور منتخب شاعروں کی شاعری کا جائزہ لیا جائے گا۔

تحریک اتحاد اسلامی کے اثرات اپنی جگہ ۱۸۵۷ء کے ناکام انقلاب نے کئی حوالوں سے ہندوستانی معاشرے پر ہمہ گیر اثرات مرتب کیے ہیں اور اردو شاعری بھی اس انقلاب کا خاص موضوع رہی ہے۔ پھر ہندوستانی مسلمان جن سیاسی اور سماجی حالات سے دوچار تھے اس نے ان کے ادب پر گہرے اثرات مرتب کیے، ان میں وطنیت کا تصور سیاسی محکومی کا شدید احساس اور اتحاد بین المسلمین کا جذبہ بھر کر سامنے آتا ہے۔ ملکی زندگی کے یہ چند خدوخال بیسویں صدی کے ابتدائی عشرے میں ہنگامے کی صورت اختیار کر لیتے ہیں۔

اس دور میں ہر شخص زندگی کے مسائل و مصائب کا ہمت سے مقابلہ کرنا سیکھ چکا تھا اور اپنی ذات کا عرفان اس قدر بلند ہو گیا تھا کہ کسی فرضی معشوق کے آستانے پر مسلسل ناصیہ فرسائی ممکن نہ رہی تھی۔ وطن کی سر بلندی، قوم کی اصلاح، ملت کی تعمیر، مشاہیر اور اکابر کی تعریف، سیاسی مسائل کا ذکر، مناظر قدرت کو بیان کر کے شعرا ادبی عظمت محسوس کرنے لگے تھے۔ اگر مزید صراحت پیش کی جائے تو اس دور میں غزل گوئی کے قدیم رجحانات پر زوال آ گیا تھا۔

تحریک اتحاد اسلامی کے رجحانات شاعروں کے یہاں شہر آشوب میں بھی دکھائی دیتے ہیں۔ ان نظموں میں جہاں ملت کے برباد ہو جانے کا غم موجود ہے وہاں اس بات کا بھی ملال ہے کہ اگر یہ ملت ایک کڑی میں پیوستہ ہوتی تو شاید یہ دن نہ دیکھنے پڑتے۔ ۱۸۵۷ء کی جنگ آزادی کا ایک شاعر میر محمد اسماعیل حسین منیر شکوہ آبادی جسے مجاہد شاعر بھی کہتے ہیں۔ انھوں نے اپنی شاعری میں مغربی اثرات جو ہندوستانی معاشرے میں پڑ رہے تھے اس کا اثر قبول نہیں کیا بلکہ اپنی شاعری کے لیے ایک نئی راہ کا انتخاب کیا۔ اس جنگ آزادی میں چوں کہ وہ خود بھی شریک تھے اس لیے اس کی ناکامی کا انھیں بے حد قلق تھا۔ انھوں نے اپنی حبسیہ شاعری میں اس کا ذکر نہایت درد مندانہ انداز میں کیا ہے ان کی ایک غزل میں ملت میں نا اتفاقی اور انگریزوں کی دیدہ دلیری کا اندازہ کیا جاسکتا ہے:

سر کاٹنے کی تیج ادا کو خبر نہ ہو      یوں جان لیجیے کہ قضا کو خبر نہ ہو

دل سے سوا بلند رہے حوصلہ مرا      پہنچوں وہاں کہ بخت رسا کو خبر نہ ہو

میر اسماعیل حسین منیر شکوہ آبادی کے تصور ملت کی اور نکھری ہوئی صورت تحریک جہاد کے متعلق مومن خان مومن کی مثنوی جہادیہ میں نہ صرف آزادی حاصل کرنے کی تلقین کی گئی تھی بلکہ بے دین نصاریٰ سے بھی نجات حاصل کرنے کو مذہبی فریضہ کہا گیا ہے۔ وہ کہتے ہیں:

کوئی دے دیں فزا جام کا (کذا)      کہ آجائے بس نشہ اسلام کا

برنگ مئے ایماں کو آجائے جوش (کذا)      نہ اپنا رہے اور نہ دنیا کا ہوش

یہی اب تو کچھ آگیا ہے خیال      کہ گردن کشوں کو کروں پائمال  
 بہت کوشش و جاں نثاری کروں      کہ شرع پیہر کو جاری کروں  
 دکھا دوں بس انجام الحاد کا      نہ چھوڑوں کہیں نام الحاد کا ۸  
 مومن خان مومن نے بھی جہاں ملی احساس کو نمایاں کیا ہے وہاں انھوں نے اتحاد بین المسلمین کا بھی درس دیئے کی کوشش  
 کی ہے۔ تحریک جہاد صرف انگریزوں سے نجات حاصل کرنے کے لیے ہی نہیں چلائی گئی تھی بلکہ اس کے پس منظر میں اسلامی  
 شریعت کا بھی نفاذ تھا اس تحریک کی ناکامی نے اس پورے عمل کو کافی نقصان پہنچایا۔ مثلاً ان کے ان اشعار میں اتحاد اسلام کا منظر  
 یوں بیان ہوا ہے:

خبردار ہو جاؤ اے اہل دل      کہ رحمت برستی ہے اب متصل  
 ہوا مجتمع لشکر اسلام کا      اگر ہو سکے وقت ہے کام کا  
 جو داخل سپاہ خدا میں ہوا      فدا جی سے راہ خدا میں ہوا  
 حبیب حبیب خداوند ہے      خداوند اسی سے رضامند ہے ۹

ان نظموں اور مثنویوں میں عیسائی پادریوں کی چیرہ دستیوں اور عوام کے معاشی استیصال کو بھی موضوع بنایا گیا ہے۔ اس  
 حوالے سے مولوی لیاقت اللہ کی ایک مثنوی قابل ذکر ہے۔ یہ انگریزوں کے خلاف جہاد کے پر جوش مبلغ تھے۔ کنہیا لال کپور کا کہنا ہے  
 کہ ”موصوف الہ آباد میں جگہ جگہ وعظ کرتے پھرتے تھے اور انھوں نے وہاں کے باشندوں میں نصاریٰ کی حکومت کے خلاف انتہائی  
 جوش پیدا کر دیا تھا یہ نظم صرف سنائی ہی نہیں جاتی بلکہ جگہ جگہ دیواروں پر چسپاں بھی کر دی گئی تھی۔ لوگوں کے ٹھٹ کے ٹھٹ اسے کھڑے  
 ہو کر پڑھتے اور نعرے لگاتے ہوئے آزادی کی راہ میں لڑنے کے لیے تیار ہو جاتے۔ اس جہاد یہ مثنوی میں قرآن وحدیث کی روشنی میں  
 جہاد کی تلقین کی گئی ہے۔“ ۱۰

جو مسلمان رہ حق میں لڑا لفظ بھر      روضہ خلد بریں ہو گیا واجب اس پر  
 اے برادر تو حدیث نبوی بھی سن لے      باغ فردوس ہے تلوار کے سائے کے تلے  
 دل سے اس راہ میں پیسہ کوئی دیوے گا اگر      سات سو اس کو خدا دیوے گا روز محشر  
 حق تعالیٰ کو مجاہد وہ بہت بھاتے ہیں      مثل دیوار جو سر باندھ کے جم جاتے ہیں  
 اے مسلمانو! سنی تم نے جو خوبی جہاد      چلو اب ان کی طرف مت کرو گھر بار کو یاد ۱۱

مولانا الطاف حسین حالی: (۱۸۳۷ء-۱۹۱۴ء)

قومی دلی شاعری کا آغاز حالی کی جدت پسند طبیعت سے اردو میں ہوتا ہے۔ انھوں نے روایتی غزل گوئی میں مضامین کے حوالے سے بھی بڑی اہم تبدیلیاں کی ہیں۔ حالی کا بنیادی مقصد یہ تھا کہ وہ شاعری کے ذریعے اصلاح کا کام لیں۔ ۱۲۔ حالی کی مسدس کا جائزہ تو بعد میں لیا جائے گا پہلے ان کی غزل میں اتحاد اسلام یا ملت کے موجود عناصر کا جائزہ لیتے ہیں۔

حالی کی غزل گونا گوں کیفیات، رجحانات اور مختلف حالات سے متاثر ہوتی رہی ہے۔ ۱۳۔ انھوں نے صداقت اور حقیقت نگاری اور نفس انسانی کا مطالعہ اپنی غزلوں میں پیش کیا ہے ۱۴۔ اسی لیے ان کی غزل اس رویے کی وجہ سے زندگی کے وسیع تجربات و مشاہدات پر محیط ہے ۱۵۔ اس کی وجہ سے غزل میں شعور و احساس کی ایک نئی فضا، خیالات کی ایک نئی دنیا نظر آئے گی۔ سیاسی حالات، اخلاق، عمرانی تصورات، قوم کی بربادی پر نوحہ، تعمیر نو کا جذبہ، غرض ہر مضمون ان کی غزل میں کامیاب ہے۔ ۱۶۔

درمندی حالی کی سیرت اور کلام دونوں میں پائی جاتی ہے۔ اس لیے ان کی غزلوں کا لب و لہجہ ناصحانہ ہے ۱۷۔ نصیحت کا یہ عمل ملی عناصر کو لیے ہوئے ایک عجیب طرز احساس کا حامل ہے جس سے اردو شاعری پہلے واقف نہیں تھی۔ وہ کہتے ہیں کہ:

میں بچا تیر حوادث سے نشانہ بن کر      آڑے آئی مرے تسلیم سپر کی صورت  
 رہ نماؤں کے ہوئے جاتے ہیں اوسان خطا      راہ میں کچھ نظر آتی ہے خطر کی صورت  
 یوں تو آیا ہے تباہی میں یہ بیڑا سو بار      راہ میں کچھ نظر آتی ہے خطر کی صورت ۱۸

ناصرانہ رویوں کے علاوہ ان کی غزلوں میں ہندوستان کے سیاسی حالات کا ادراک بھی موجود ہے۔ انھوں نے شعوری طور پر غزل میں نیم سیاسی خیالات کو داخل کیا ہے۔ یوں بھی اگر اس وقت کے ہندوستان کے سیاسی حالات پر نظر ڈالی جائے تو شاید کسی بھی شاعر کے لیے ان خیالات سے مفر ممکن نہیں تھا۔ حالی کا کہنا ہے کہ:

دوبے نواؤں کو بھی کچھ جم کے جانشینو!      بس جام جم ہمارا اور ملک جم تمھارا  
 روسی ہوں یا تناری ہم کو ستائیں گے کیا      دیکھا ہے ہم نے برسوں لطف و کرم تمھارا ۱۹  
 پھر اسی غزل میں درپردہ طور پر ہم مسلمانوں کو یہ سبق دیا جا رہا ہے کہ حادثات، امیدوں اور حوصلوں کو جلا بخشتے ہیں لہذا سانحات سے عبرت حاصل کرتے ہوئے امید و حوصلہ کی جانب قدم بڑھانا چاہیے۔ یہی وجہ ہے کہ حالی کی غزل نئے تقاضوں سے ہم آہنگ ہو کر جہاں اپنے مزاج میں تبدیلی کا عندیہ دیتی ہے ۲۰۔ وہیں ملک و قوم میں جذبہ تعمیران کا مستقل موضوع بن جاتا ہے۔ ۲۱۔  
 کھولی ہیں تم نے آنکھیں اے حادثو! ہماری      احسان یہ نہ ہر گز بھولیں گے ہم تمھارا

پھرتے ادھر ادھر ہو کس کی تلاش میں تم گم ہے تمھی میں یارو باغ ارم تمھارا ۲۲  
مسلمانوں میں موجود نا اتفاقی کو انھوں نے یوں بیان کیا ہے:

غیروں کو لیں گے آخر اپنا بنا کے کیا ہم اپنوں ہی سے ہے حالی کچھ دل مکدر اپنا ۲۳  
حالی کی غزل میں لفظیات پر غور کیا جائے تو احساس ہوتا ہے کہ ان کی غزلوں کا انداز بھی نظمیت ہے کیوں کہ غزل جب بھی  
اپنے روایتی انداز سے جدا ہوتی ہے فوراً اس کا انداز نظمیت ہو جاتا ہے۔ مگر حالی کی غزل روایت سے انحراف نہیں ہے بلکہ ایک نئی روایت  
کی بنا ڈالٹی ہوئی دکھائی دیتی ہے۔ اصل میں معاملہ یہ ہے کہ انھوں نے جس کام کا بیڑا اٹھایا تھا وہ ان کی شاعری سے کہیں عظیم تھا اور اسی  
کام نے ان کی غزلوں میں جدت کا احساس نمایاں کیا ہے۔ کئی مثالیں ایسی ملتی ہیں جس میں مسلمانوں کو متحد ہو کر رہنے کی تلقین کی گئی ہے:

دیں غیر دشمنی کا ہماری خیال چھوڑ یاں دشمنی کے واسطے کافی ہیں یار بس

آتا نہیں نظر کہ ہو یہ رات اب سحر کی نیند کیوں حرام بس اے انتظار بس

تھوڑی ہے رات اور کہانی بہت بڑی حالی نکل سکے گا نہ دل کا بخار بس ۲۴

حالی کی شاعری اپنی وسعتوں کی وجہ سے زندگی اور زمانے کے تقاضوں کو پورا کرتی ہے اور نئی ادبی روایات کو بھی قائم کر دیتی  
ہے جو یقیناً ایک قوم اور ملک کا مقدس ورثہ ہیں۔ ان کی شاعری کے مطالعے سے ہم با آسانی مسلمان قوم کی ثقافت و تہذیب کا جائزہ  
لے سکتے ہیں۔ حالی اپنے عہد اور مسلمانوں کی زبوں حالی پر اس انداز سے نوحہ کن ہیں کہ بعض اوقات گریہ کا سا انداز محسوس ہوتا ہے  
انھوں نے غیروں کے تسلط کو طنز کا بھی نشانہ بنایا ہے:

ہر حکم پر ہوں راضی، ہر حال میں رہیں خوش حصے میں اب ہمارے یہ شادمانیاں ہیں ۲۵

اپنی ایک غزل میں عالم اسلام کا نقشہ یوں کھینچا ہے:

وہ دن گئے کہ حکمت تھی مستند یمن کی ہے اب بجائے حکمت خاک اڑ رہی یمن میں

وہ دن گئے کہ موتی مشہور تھے عدن کے ہے کال موتیوں کا اب سر بسر عدن میں

قبرِ اولیس پر ہے بس فخر اب قرن کو زندہ اولیس کوئی باقی نہیں قرن میں ۲۶

اسی غزل کا یہ شعر مسلمانوں کی پوری عظمت رفتہ کا نقشہ پیش کرتا ہے۔

وہ قوم جو جہاں میں کل صدر انجمن تھی تم نے سنا بھی اس پر کیا گزری انجمن میں ۲۷

حالی کی غزل میں قوم و ملت کی صورت حال کا دکھڑا جس انداز میں پیش کیا گیا ہے وہ کسی اور غزل گو شاعر کے یہاں کم ہی

دکھائی دیتا ہے ۲۹۔ مسلمانوں پر چھائی ادبار کو دیکھ کر انھوں نے یوں شکوہ کیا ہے:

پہنچ اے خضر کہ ہے وقت مددگاری کا      ڈمگاتی ہے بہت دیر سے منجدھار میں ناؤ  
دیکھیں کس طرح نہ سر سبز ہو پھر کشتِ امید      آؤ اور ندیاں آج آنسوؤں کی مل کے بہاؤ  
قافلے ساتھ کے جا پہنچے حرم کے لگ بھگ      وقت اب ہاتھ سے جاتا ہے جو آتے ہو تو آؤ ۳۰  
غرض یہ کہ حالی کی اور دیگر نظموں کے علاوہ غزل میں ملی نشاۃ الثانیہ کی بازگشت سنائی دیتی ہے انھوں نے مسلمانوں کی اجتماعی صورت حال کا شاید اس سے بہتر اظہار اور نہیں کیا ہوگا:

خندہ زن ہے اس مسلمانی پہ کفر      جیسی ہے حالی مسلمانی مری ۳۱  
مولانا حالی کی غزلوں کے علاوہ ان کی نظموں اور مسدس ”مدو جزر اسلام“ میں بھی پان اسلامزم کے خیالات ملتے ہیں۔ حالی کی ”مسدس“ اور ”شکوہ ہند“ ایک ہی سلسلے کی دو کڑیاں ہیں۔ حالی کا ان دونوں نظموں میں اسلامیان ہند کی سیاسی، معاشرتی، معاشی اور اخلاقی زبوں حالی اور پستی و پامالی کی جو داستان بیان کی گئی ہے اس میں یکسانیت اور مماثلت تو ہے مگر دونوں نظموں میں مسلمانوں کے اوصاف کو جس انداز میں پیش کیا گیا ہے اس کی مثال ملنا کسی اور شاعر کے یہاں محال ہے۔ ۳۲ مسدس ”مدو جزر اسلام“ میں اتحاد اسلامی کے جذبات کو یوں اجاگر کرتے ہیں:

وہ گھر جس میں دل ہوں ملے سب کے باہم      خوشی نا خوشی میں ہوں سب یارو ہم دم  
اگر ایک خوش دل تو گھر سارا خرم      اگر ایک غم گیں تو دل سب کے پر غم ۳۳  
حالی نے اس نظم میں عالمِ اسلامی کے ان خصائص کا تذکرہ کیا ہے جو مسلمانوں کا کبھی طرہ امتیاز ہوا کرتا تھا۔ تحقیقی انداز میں مسلمانوں کے اہم اوصاف کو جس انداز میں انھوں نے پیش کیا ہے اس سے ان کے ملت کے تصور کو باآسانی سمجھا جاسکتا ہے۔ ۳۴ اس نظم میں موجود ملتِ اسلامیہ کے عروج کے یہ مرتعے عظمت رفتہ کے دل پذیر نقوش اجاگر کر دیتے ہیں۔ ۳۵ انھوں نے مسدس میں ترکمانی صولت، اعرابی نطق، یثربی مہمان نوازی اور اخوتِ اسلامی کی ترکیبوں کو استعمال کر کے اپنے ملی شعور سے دوبارہ مسلمانوں کو ایک دوسرے سے وابستہ ہونے کی تلقین کی ہے۔ اگر اس نظم میں ان اوصاف کی فہرست کا مطالعہ کیا جائے تو یہ ملتِ اسلامیہ کی دیرینہ عظمت و وقار کا احساس اور اندازہ کرنے کے لیے کافی ہے۔ ۳۶

عراقین و شامی و خوارزم و توراں      جہاں جنس تعلیم سنتے تھے ارزاں  
رہیں پے سپر کر کے کوہ و بیاباں      پہنچتے تھے طلاب افتاں و خیراں

جہاں تک عمل دین اسلام کا تھا ہر اک راہ میں ان کا تانتا بندھا تھا ۳۷  
عظمت رفتہ کے ان مرتعوں کو پیش کرنے کے بعد حالی دفعتاً زوال ملت کے دل خراش مناظر بیان کرنے لگتے ہیں جو پڑھنے والوں کے دلوں میں تڑپ جانے والی کیفیت پیدا کر دیتے ہیں۔ عروج و زوال کی اس داستان کا تجزیہ کرتے ہوئے حالی یہ حقیقت واضح کرتے ہیں کہ مسلمانوں کا عروج دین اسلام سے متابعت کا نتیجہ تھا اور ان کے موجودہ زوال کا سبب انھیں اصولوں اور اتحاد سے روگردانی و انحراف ہے۔ ۳۸

مسدس کے ایک حصے میں کہتے ہیں کہ:

جہاں کو ہے یاد ان کی رفتار اب تک کہ نقش قدم ہیں نمودار اب تک  
ملایا میں ہیں ان کے آثار اب تک انھیں رو رہا ہے ملیار اب تک  
ہمالہ کو ہیں واقعات ان کے ازبر نشان ان کے باقی ہیں جبرائیل پر ۳۹  
نہیں اس طبق پر کوئی براعظم نہ ہو جس میں ان کی عمارت محکم  
عرب، ہند، مصر، اندلس، شام، دیلم بناؤں سے ہیں ان کی معمور عالم  
سر کوہ آدم سے تا کوہ بیضا جہاں جاؤ گے کھوج پاؤ گے ان کا ۴۰  
حالی کا کہنا ہے کہ دیلم یعنی بحیرہ کیسپین کے جنوب کا پہاڑی علاقہ جو پہلے ایران میں تھا اب روس میں ہے۔ ۴۱ وہاں سے لے کر کوہ بیضا (اندلس میں ایک برف پوش چوٹی) تک مسلمانوں کے یادگار نقش و تاریخ کا حصہ ہیں۔ ۴۲ حالی نے اس مسدس میں جا بہ جا استعارات کے ذریعے مسلمانوں کی عظیم قوتوں (جن میں سلطنت عثمانیہ بھی شامل ہے) کی بھی تصویر کشی کی ہے ساتھ ہی دیگر قوموں اور ملکوں کی زبوں حالی کی صورت حال بیان کی ہے:

نہ وہ دور دورہ تھا عبرانیوں کا نہ یہ بخت و اقبال نصرانیوں کا  
پراگندہ دفتر تھا یونانیوں کا پریشاں تھا شیرازہ ساسانیوں کا  
جہاز اہل روم کا تھا ڈمگاتا چراغ اہل ایران کا تھا ٹمٹماتا ۴۳  
یہاں پر لفظ جہاز بہ طور استعارہ ہے بحر روم پر تسلط اور زبردست جہازی بیڑے کی مناسبت سے حالی نے مسلمانوں کی اس عظیم الشان سلطنت کی جانب اشارہ کیا ہے جب کہ لفظ چراغ سلطنت ایران کی جانب اشارہ کر رہا ہے۔ ۴۴ حالی نے مسدس میں مسلمانوں کی ان جگہوں کا خاص طور پر ذکر کیا ہے جو کبھی سلطنت اسلامیہ کا حصہ تھیں مگر روس اور دوسری یورپی جارحیتوں نے اسے

مسلمانوں سے چھین لیا۔ اپنے مسدس میں مسلمانوں کی مشہور علمی درسگاہوں کا بھی ذکر کیا ہے اور ہندوستانی مسلمانوں کو اس بات کی تلقین کی ہے کہ وہ اسی طرز پر دوبارہ اپنی نئی زندگی کی بنیاد ڈالیں۔

حالی کی شاعری مسلمانوں کے احیا کی تحریک کی آئینہ دار ہے۔ اس نظم میں انھوں نے اپنے ہاتھوں سے آئینہ خانہ بنایا ہے جس میں مسلمان قوم اپنی صورت حال ملاحظہ کر سکتی ہے کہ وہ کون تھے اور کیا ہو گئے۔ ۴۵۔ حالی کی شاعری مسلمانوں کے احیا کی تحریک کی آئینہ دار ہے۔ اس نظم میں انھوں نے اپنے ہاتھوں سے آئینہ خانہ بنایا ہے جس میں مسلمان قوم اپنی صورت حال ملاحظہ کر سکتی ہے کہ وہ کون تھے اور کیا ہو گئے۔ ۴۵۔

حالی نے یہ نظم اسی لیے لکھی تھی کہ مسلمانوں پر جو بلا خیز طوفان آئے تھے، اب ضرورت ہے دوبارہ اپنے آپ کو اس مشکل سے نکالنے کے لیے، جدوجہد کرنے کی، تاکہ دوبارہ مسلمان علم و فن کی دنیا میں اس کھوئے ہوئے مقام کو حاصل کر لیں جو ان کا شاندار امتیاز رہا ہے۔ اسی لیے اس نظم میں خود شناسی و خود نگری کی مثال کئی جگہ موجود ہے۔

الپ ارسلان سے یہ طغرل نے پوچھا	کہ قومیں جو دنیا میں ہیں جلوہ فرما
نشاں ان کے اقبال مندی کے ہیں کیا	کب اقبال مند ان کو کہنا ہے زیبا
کہا ملک و دولت ہو ہاتھ ان کے جب تک	جہاں ہو کمر بستہ ساتھ ان کے جب تک
جہاں جائیں وہ سرخرو ہو کے آئیں	ظفر ہم عنایاں ہو جدھر باگ اٹھائیں
نہ بگڑیں کبھی کام جو وہ بنائیں	نہ اکھڑیں قدم جس جگہ وہ جمائیں
کریں مس کو گر مس تو وہ کیمیا ہو	اگر خاک میں ہاتھ ڈالیں طلا ہو ۴۶

آخر میں انھوں نے مسدس میں دعا مانگی ہے اور یہ دعا ملت اسلامیہ کے نشاۃ الثانیہ کی خواہش لیے رقت انگیز انداز میں ڈھل کر دل سوزی و درد مندی کی تفسیر بن جاتی ہے:

اے خاصہ خاصانِ رسل وقتِ دعا ہے	امت پہ تری آ کے عجب وقت پڑا ہے
جس دیں کے مدعو تھے کبھی سیزر و کسریٰ	خود آج وہ مہمانِ سرائے فقرا ہے
وہ دین ہوئی بزمِ جہاں جس سے چراغاں	اب اس کی مجالس میں نہ بنی نہ دیا ہے ۴۷

مولانا ظفر علی خان نے جنگِ بلقان کے سلسلے میں ہندوستانی مسلمانوں کو ترکوں کی مدد کے لیے جس طرح تیار کیا حالی اس سے متاثر تھے۔ انھوں نے ایک نظم ”شکریہ مساعی جمیلہ ظفر علی خان“، اگست ۱۹۱۳ء میں زمیندار اخبار کے لیے بھیجی تھی۔ ۴۸۔ اس نظم میں



حالی کہتے ہیں کہ:

بلقان و طرابلس میں ناگاہ اٹھا ستم و جفا کا طوفاں  
 ہمدردی اہل دیں نے آخر جوہر ترے کر دیے نمایاں  
 جمعیت و صبر کا سراسر دامن ہوا چاک تا گریباں ۴۹  
 حالی نے ۲ اکتوبر ۱۹۱۲ء کو جنگ بلقان کے واقعات پر شدید رنج و غم کا اظہار کیا مگر اس واقعے سے قبل انھوں نے ایک قطعہ  
 ترکی کے سلطان عبدالعزیز کے قتل کے بعد سرویامانی نگر اور روس کے مقابلے میں ترکی نے جو جنگ کی اس پر بھی لکھا تھا۔ ۵۰  
 خبر ہے اے فلک کہ چار طرف چل رہی ہیں ہوائیں کچھ نا ساز  
 رنگ بدلا ہوا ہے عالم کا ہیں دگرگوں زمانے کے انداز  
 ٹڈیوں کا ہے کھیتوں پہ ہجوم بھیڑیوں کے ہیں خوں میں تر لب آرز  
 ہو گا انجام دیکھیے کیا کچھ ہے پُر آشوب جب کہ یہ آغاز  
 وقت نازک ہے اپنے بیڑے پر موج حائل ہے اور ہوا ناساز ۵۱  
 مولانا شبلی نعمانی: (۱۸۵۷ء-۱۹۱۳ء)

شبلی علی گڑھ تحریک میں وہ واحد شخص تھے جنھوں نے مفتی عبدہ اور رشید رضا کے نظریہ بین الاسلامیت سے خود کو نظریاتی طور  
 پر وابستہ کیا۔ اسی لیے ان کے فکری کارناموں میں اس نظریے کی کارفرمائی نظر آتی ہے یہاں صرف ان کی شاعری میں موجود اتحاد اسلامی  
 کے رجحانات کو پیش کرنا مقصود ہے۔ شبلی کی شاعری میں تاریخی اور اخلاقی نظموں کے نمونے ملتے ہیں ہر ایک نظم خوبی اور بلندی کے لحاظ  
 سے اپنی مثال آپ ہے۔ ان نظموں نے ایک طرف اسلامی تاریخ کے انمول موتیوں کو ایک دھاگے میں پرو کر ان کے حسن کو دوبالا کیا تو  
 دوسری جانب اردو زبان میں کسی حادثے اور سانحے کو نظم کرنے کے بہترین نمونے فراہم کیے۔ ۵۲ شبلی کی شاعری کا بڑا کمال یہ ہے کہ  
 انھوں نے واقعات کو جس انداز میں جذبات سے ملایا ہے اس نے اردو شاعری میں ایک نئی روایت کو آگے بڑھنے کے اچھے نمونے  
 فراہم کیے ہیں۔ ان کی نظموں میں اسلامی روایتوں کے پر تاثیر واقعات اور اسلامی تاریخ کو فخریہ انداز میں پیش کیا گیا ہے۔  
 شہر آشوب اسلام کے نام سے انھوں نے جو نظم لکھی اس کے بارے میں خواجہ کمال الدین صاحب نے لاہور سے مولانا کو  
 لکھا تھا کہ اس نظم نے مجھ کو لندن میں تڑپا دیا۔ اسلامک ریویو کے نکالنے کے محرکات میں یہ نظم بھی شامل تھی۔ اس نظم کا اتنا چرچا ہوا کہ کئی  
 لوگوں نے اس زمین میں طبع آزمائی کی۔ ۵۳

شبلی کی نظر میں دنیا کے تمام مسلم ممالک میں اگر کسی کا وقار مسلم تھا تو ترکی کا۔ جس کا گہوارہ تیرہ سو برس پہلے یثرب و بطحا میں رہ چکا ہے۔ ۱۸۹۶ء کی جنگ میں آرمینیا کا مسئلہ اٹھا تو اس وقت انگریزوں کی پرواہ نہ کرتے ہوئے شبلی نے اتحاد اسلامی کی عکاسی کی۔ علی گڑھ چھوڑنے میں جہاں اور بہت سے محرکات کارفرما تھے وہاں ایک یہ بھی تھا کہ علی گڑھ کے ارباب اختیار ترکی کے معاملے میں انگریزی نقطہ نظر کے حامی تھے۔ شبلی اس گھٹی ہوئی فضا کو برداشت نہیں کر پائے کیوں کہ وہ خلیفہ سلطان عبدالحمید اور ان کے رفقا کی کھل کر مدح کرنا چاہتے تھے۔ ۵۴

۱۹۰۸ء میں جب ترکی نے دستوریت کا اعلان کر کے اپنی بنیادوں کو مضبوط بنانے کی تدبیریں کیں تو اس وقت کئی مخالفتوں کے باوجود شبلی نے کہا کہ:

نالوں کو عندلیب کے میں نے دبا لیا      بھاری ہوں لاغری میں بھی تنہا ہزار پر ۵۵  
سلطان عبدالحمید سے انھیں گہری عقیدت تھی۔ اس کا اظہار انھوں نے تمہید قصیدہ مدح سلطان عبدالحمید میں کیا ہے:-  
پھر بہار آئی ہے شاداب ہیں پھر دشت و چمن      بن گیا رشک گلستانِ ارم پھر گلشن  
شعلہ زن پھر چمنستان میں ہوئی آتش گل      پھر صبا چلتی ہے گلشن میں بچا کر دامن  
آگ پانی میں لگا دی ہے کسی نے شاید      حسن میں عکس گل و لالہ ہے یا جلوہ فگن ۵۶

شبلی نے اپنی نظموں میں اسی تسلسل کو برقرار رکھا ہے جو ان کی علمی و ادبی کاموں میں دکھائی دیتا ہے انھوں نے بدلے ہوئے حالات میں جب قوم مغرب سے مرعوب ہو کر شدید ذہنی غلامی میں مبتلا ہو چکی تھی ایک ایسا لائحہ عمل اپنے علمی و ادبی کاموں میں پیش کیا جس میں قدیم و جدید رجحانات کی جھلک دکھائی دیتی ہے مگر شبلی نے اپنی فکر کو صحیح معنوں میں واضح نہیں کیا۔ اس لیے ان کے اثرات بھی صرف علوم اسلامیہ کے احیا کی صورت میں ایک علمی انقلاب برپا کرنے میں کامیاب دکھائی دیتے ہیں اور یہی عمل ان کی نظموں میں دکھائی دیتا ہے۔ ۵۷ مثلاً ان کی ایک نظم ”اسلام کے تنزل کا اصلی سبب“ میں اسی نقطے کو بیان کیا ہے:

لوگ کہتے ہیں کہ یہ بات ہے اب امرِ صریح      کہ زمانہ میں کہیں عزتِ اسلام نہیں  
آپ جائیں گے جہاں قوم کو پائیں گے ذلیل      اس میں تخصیصِ عراق و عرب و شام نہیں ۵۸  
اسی نظم میں مسلمانوں میں موجود اتحاد کی کمی کو یوں بیان کیا ہے:

نص قرآن سے مسلمان ہیں بھائی بھائی      اس اخوت میں خصوصیتِ اعمام نہیں  
یاں یہ حالت ہے کہ بھائی کا ہے بھائی دشمن      کون سا گھر ہے جہاں یہ روشِ عام نہیں ۵۹

۱۹۱۲ء میں جب بلقان کی ریاستوں نے ترکی کے خلاف اعلان جنگ کیا اور انگریزوں کی مدد انھیں حاصل ہوئی تو اس وقت شبلی نے شہر آشوب اسلام ہنگامہ طرابلس و بلقان کے موضوع پر یہ نظم لکھی اس نظم نے اردو شاعری میں اسلامی روایت کو بیان کرنے کے حوالے سے ایک نئی زندگی فراہم کی ہے۔ ۶۰۔ اس نظم کے متعلق اردو ادب میں کافی باتیں ہو چکی ہیں اس لیے یہاں پر صرف چند مثالیں پیش ہیں:

حکومت پر زوال آیا تو پھر نام و نشان کب تک      چراغِ کشتہ محفل سے اٹھے گا دھواں کب تک

قبائے سلطنت کے گرافک نے کر دیے پرزے      فضائے آسمانی میں اڑیں گی دھجیاں کب تک

مراکش جا چکا، فارس گیا اب دیکھنا یہ ہے      کہ جیتا ہے یہ ترکی کا مریض سخت جاں کب تک ۶۱

شبلی نے یہ نظم لکھنے کے ایک عام جلسے میں، جو ترکی کے لیے چندہ فراہمی کے لیے ہوا تھا، پڑھی تھی۔ خود بھی روئے اور دوسروں کو بھی رلایا۔ معلوم ہوتا تھا کہ یہ بھی کوئی لکھنے کی ماتی مجلس ہے۔ ۶۲۔ ادھر جنگ بلقان جاری تھی کہ مسجد کان پور کا دردناک واقعہ پیش آیا۔ کان پور میں ایک مسجد سے لگتی ہوئی ایک سڑک نکالی گئی اور مسجد کا وضو خانہ جو سڑک کے بیچ میں تھا، مسلمانوں کی مخالفت کے باوجود ہٹا دیا گیا۔ مسلمانوں نے دوبارہ اس کی تعمیر شروع کر دی، حکومت نے گولی چلانے کا حکم دیا اور کئی مسلمان شہید ہو گئے۔ لوگوں کا شہید ہونا تھا کہ مسلمانوں میں پہلے سے موجود بے چینی دو آتشہ ہو گئی۔ ابوالکلام آزاد، سید سلیمان ندوی، محمد علی جوہر اور دوسرے اکابر قوم نے انگریزی حکومت کے اس قہر و جبر پر سخت احتجاج کیا اور شبلی کی نظموں نے مسلمانوں کے دل میں جذبہ حریت کی آگ کو مزید تیز کر دیا۔ ۶۳۔ شبلی نے نظم ”کشتگانِ معرکہ کان پور“ میں جس طرح مسلمانوں کو مخاطب کیا ہے ان کے اس رجز یہ نالوں نے مسلمانان ہند کی سیاسی جدوجہد میں ایک نئی تاریخ رقم کی۔

کل مجھ کو چند لاشہ بے جاں نظر پڑے      دیکھا قریب جا کے تو زخموں سے چور ہیں

کچھ طفلِ خورد سال ہیں جو چپ ہیں خود مگر      بچپن یہ کہہ رہا ہے کہ ہم بے قصور ہیں

پوچھا جو میں نے کون ہو تم آئی یہ صدا      ہم کشتگانِ معرکہ کان پور ہیں ۶۴

شبلی نعمانی نے جب اپنا سفر نامہ لکھنا شروع کیا تو اس وقت ترکی اور برطانیہ کے حالات کافی کشیدہ تھے اس کے باوجود مولانا نے یہ سفر نامہ اس انداز میں لکھا کہ یہاں کے لوگوں کو ترکوں سے محبت ہو جائے اور مسلمانوں کی سیاست مقامی اثرات سے نکل کر بین الاقوامی رخ اختیار کر لے۔ ۶۵۔ ان کی نظموں میں بھی اسی رخ کو دیکھا جاسکتا ہے۔ ڈاکٹر انصاری کا طبی وفد جب ترکی سے واپس آیا تو یہ نظم کہی اس سے بھی ترکی کی محبت کا اظہار ہوتا ہوا نظر آتا ہے۔

تمہیں سے تو پتا چلتا ہے شیدایانِ ملت کا      کہ تم نے شاہدِ اسلام کے مفتوں بھی دیکھے ہیں

جنونِ جوشِ اسلامی کوئی سمجھا تو تم سمجھے کہ تم نے لیلیٰ اسلام کے مجنوں بھی دیکھے ہیں  
سہارا ہے اگر امید کا اب بھی کوئی باقی تو تم نے وہ رموزِ قوتِ مکنوں بھی دیکھے ہیں ۶۶

ہندوستانی مسلمانوں نے بار بار حکومتِ برطانیہ سے مطالبہ کیا کہ وہ مسلمانوں کی اساس کا لحاظ کرے اور بلقانی ریاستوں کی  
سیاسی امداد سے باز رہے مگر اس کا جواب یاس انگیز ملا۔ ۶۷ مولانا ظفر علی خان کو جنگِ بلقان کے موقع پر جب ہندوستان میں  
عیدالاضحیٰ کی خوشی کا موقع تھا تو شبلی نے کہا کہ اپنی خوشیوں کو ترک کر دیں اور ترکی کی مدد کریں۔ اپنے خط میں لکھتے ہیں کہ:

”میں نے جو فتویٰ لکھا ہے اس سے علمائے فرنگی محل بھی متفق ہیں اور مولوی عبدالباری صاحب کا خط بھی شائع ہو چکا  
ہے۔ بھائی! ترکوں کی امداد اس وقت فرض عین ہے اور قربانی کا درجہ واجب سے زیادہ نہیں، آپ کہتے ہیں کہ سنت  
ابراہیمی موقوف نہ ہو، ہاں وہی سنت مقصود ہے فرق یہ ہے کہ آپ اس کو لیتے ہیں جس کا مینڈھے پر عمل ہوا اور میں  
وہ پیش نظر رکھتا ہوں جو اسماعیل پر مقصود تھی کیا ترکوں کی جان مینڈھے سے بھی کم ہے۔“ ۶۸

اسی طرح جرائدِ اسلامیہ کے نام سے لکھے ہوئے خط میں بھی اس فتوے کے حوالے سے دلیل دیتے ہوئے شبلی نے لکھا تھا کہ:

”ترکوں کی اعانت اس وقت فرض عین ہے۔ اس لیے اس خاص موقع اور ضرورت کے وقت اگر یہ فرض مقدم رکھا  
گیا تو اس سے آئندہ کے لیے کیا حجت ہو سکتی ہے۔ قربانی شعائرِ اسلام ہے مسلمان اس کو چھوڑ نہیں سکتے، نہ کوئی قوم  
ان کو اس پر مجبور کر سکتی ہے، نہ وہ اس کے مقابلے میں دنیا کی کسی قوم کی پرواہ کر سکتے ہیں۔“ ۶۹

ان خطوط کے اقتباسات سے یہ اندازہ لگایا جاسکتا ہے کہ شبلی تحریک اتحادِ اسلامی کے کس حد تک قائل تھے۔ یہی وجہ ہے کہ  
جنگِ بلقان کے دوران آغا خان نے ایک مضمون میں ترکوں کو یہ مشورہ دیا تھا کہ وہ سرزمینِ یورپ چھوڑ کر ایشیا چلے جائیں تاکہ دول  
یورپ کے حملوں سے محفوظ رہیں تو شبلی کو بھی اس مضمون سے کافی رنج ہوا اور انھوں نے ایک نظم میں اس کا بھرپور جواب بھی دیا ہے۔ ۷۰:

ترک سے حضرت آغا نے یہ ارشاد کیا کیوں ہو بے فائدہ یورپ میں گرفتار الم  
ایشیا میں اگر آجاؤ تو پھر تا بہ ابد پاؤں پھیلا کے بڑے چین سے سوؤ گے چہ غم  
نظر آجائے گی بے کاریِ آلاتِ جدید جب کہ تم وادیِ تاتار میں رکھو گے قدم اے

شبلی کی ان نظموں میں پرسوزی اور واقعات کی حقیقت نگاری نے مسلمانانِ ہند کی سیاسی جدوجہد میں ایک ایسا تھومُج پیدا کیا  
جس سے مسلمانوں کی زندگی کے منہاج تبدیل ہو گئے۔ یہ شاعری صرف جذبات کی ترجمانی نہیں تھی بلکہ اس میں ملی شعور کا بیان بھی  
تھا۔ دعوتِ عمل تھی اور ناموسِ اسلام کی خاطر قربانی دینے کے لیے کوشش و عمل کا جذبہ تھا۔ شبلی نے فرنگی چالوں سے نکلنے کی تلقین کی اور  
ہمت و بہادری کے جذبات کو ہمیز دی۔ ۷۱

اکبر الہ آبادی: (۱۹۴۲ء-۱۹۲۱ء)

حالی اور شبلی نے جس بنیاد پر اپنی شاعری کی اسے تکمیل کے درجے پر اکبر الہ آبادی نے پہنچایا ہے۔ اکبر نے اپنی غزلوں، نظموں میں انگریزی تہذیب، ان کی سیاست، ان کی چالوں کا خوب مذاق اڑایا ہے۔ ۳۷ انھوں نے مسلمانوں کو اپنی شاعری میں ہندوستانی ماحول سے الگ تھلگ رہ کر بھی دیکھا اور مدغم کر کے بھی۔ ان کی شاعری حقیقتاً اس دور کے سیاسی، تہذیبی اور تحریکی مزاج کی آئینہ دار ہے۔ اکبر کے اس قسم کے اشعار کے خلاف حکومتی ادارے تادیبی کارروائی بھی کرتے اور دھمکیاں بھی دی جاتیں اور انھیں اس بات کا پابند کیا جاتا تھا کہ وہ ایسے اشعار کہنا بند کر دیں ورنہ ان کی پنشن بند کر دی جائے گی۔ ۳۸ اکبر کے سیاسی عقیدے میں ترقی کا اصل مدار حصول قوت تھا۔ ان کا بنیادی مسلک یہ تھا کہ سیاسیات نام ہے توازن قوت کا، جو قوم جس قدر قوی ہوگی اسی قدر دوسروں کے مقابلے میں ممتاز ہوگی۔ ۵۷

اکبر نے اپنی غزلوں میں کم جب کہ نظموں اور قطعات میں زیادہ انگریزوں پر تنقید کی ہے۔ وہ یہ کہتے ہیں کہ گوری قوم کو کھلے بندوں آزادی ہے کہ جہاں چاہیں قابض ہو جائیں اور یورپی طاقتیں ان کی حوصلہ افزائی بھی کرتی ہیں۔ مثلاً بلغاریہ، سربیا، رومانیہ اور یونان اگر ترقی کی راہ پر چلیں تو یہ ان کا حق ہے لیکن اگر ترک، عرب، ایرانی و افغانی محض اپنی کمر کسنا چاہیں تو یورپ کا گوشہ گوشہ چیخ اٹھتا ہے اور پان اسلامزم کا ہوا کھڑا کر کے مسیحی سلطنتیں مسلمانوں کو مٹانے کے درپے نظر آتی ہیں۔ ۶۷ یہ نقطہ نظر اکبر کی غزلوں میں بھی نظر آتا ہے:

خبر دیتی ہے تحریک ہوا تبدیل موسم کی  
کھلے ہیں اور ہی گل زمرے بلبل کے کم ہوں گے  
عقائد پر قیامت آئے گی ترمیم ملت سے  
نیا کعبہ بنے گا مغربی پتلے صنم ہوں گے  
گذشتہ عظمتوں کے تذکرے بھی رہ نہ جائیں گے  
کتابوں ہی میں دفن افسانہ جاہ و حشم ہوں گے ۷۷  
اکبر کی غزلوں میں چوں کہ اتحاد اسلامی کے جذبات کم ہی ملتے ہیں۔ مگر ان کی نظموں اور قطعات میں اتحاد اسلامی کے رجحانات نہایت گہرے ہیں۔

اکبر کی شاعری ہندوستانی معاشرے میں عیسائی مشنریوں کے کردار پر بھی طنز کرتی ہوئی نظر آتی ہے۔ اس طنز میں ایک پیغام پوشیدہ ہے۔ انھوں نے مسلمانوں کو سختی سے اتحاد کا درس دیا ہے تاکہ صلیب و ہلال کی کش مکش میں مسلمانوں کی کوششیں آپس کے افتراق سے بے کار نہ ہو جائیں:

گنتی میں زیادہ نہیں ہے قول مرا ایک  
بے خوف میں کہتا ہوں اسے یعنی خدا ایک  
تثلیث کے قائل نے بھی خالق کو کہا ایک  
تھی تین پہ سوئی، مری ہیبت سے بجا ایک

یارب رہے جمعیت مسلم یو نہی قائم  
 عیسائی دنیا کی یلغار مسلمانوں پر صرف حربی نہیں تھی بلکہ انھوں نے مسلمانوں کے شعائر کا بھی مذاق اڑایا اور کچھ ایسے ابہام  
 بھی جنم دیے جو بے بنیاد تھے مگر سادہ لوح مسلمانوں کے دلوں میں اس سے شکوک پیدا ہو گئے:

شیخ مائل ہوئے ہیں ساغر و مینا کی طرف      برکتیں نشہ میں لائیں گی کلیسا کی طرف ۹

شاعری کے علاوہ اکبر کے نثر پارے بھی اتحاد اسلامی کے جذبات کی ترجمانی کرتے ہیں۔ پانیر میں جو خبریں ترکی کے  
 حوالے سے شائع ہوتی تھیں ان خبروں پر انھوں نے ہلکا پھلکا طنز بھی کیا ہے۔ ان کا ایک نثر پارہ تھسلی کی دست برداری پر ہے۔ اس میں  
 انھوں نے پانیر کے رپورٹر پر تبصرہ کرتے ہوئے لکھا ہے کہ:

”رپورٹر کے تار، تار، عنکبوت سے کم نہیں ان سے اخذ نتائج کرنا نادانی ہے۔ کل خبر لکھی کہ سلطان نے شرائط صلح منظور  
 کر لی ہیں آج فرماتے ہیں کہ شرائط صلح کی نسبت بحث کے لیے آئندہ تاریخ مقرر ہوئی ہے۔ اگر شرائط صلح منظور ہو  
 گئیں تو پھر بحث کیسی۔۔۔“

آگے چل کر اکبر نے اسی شذرے میں لکھا ہے کہ:

”خدا جانے یہ بیان کہاں تک صحیح ہے لیکن اس میں شک نہیں کہ یونان ایسے ٹپوٹ پونچے سے کچھ چھیننا سلطان خلاف  
 شان سمجھتے ہوں گے، بقائے عظمت کے لیے اس کو نیچا دکھادینا کافی تھا سو یہ بات ہو گئی۔“ ۱۰

کہاں کا ایپرس کیسی تھسلی      تمھیں ٹھونکا، ہوئی دل کو تسلی ۱۱

اسی طرح ایک اور شذرے میں پانیر پر طنز کرتے ہوئے لکھتے ہیں کہ:

”ترکی سلطنت سلاطین یورپ کے عدم اتفاق سے بچی جاتی ہے میں کہتا ہوں کہ کرہ ارض کو اکب کے کشش باہمی  
 سے بچا جاتا ہے ورنہ اس کا پتا بھی نہ لگتا۔“ ۱۲

اسی اخبار کے ایک رپورٹر پر تبصرہ کرتے ہوئے کہتے ہیں کہ:

”پانیر اخبار کا ایک نامہ نگار لکھتا ہے کہ ترکی سلطنت کو ضرور زائل کر دینا چاہیے۔ جب تک ایسا نہ ہوگا مسلمانوں کی  
 بے چینی نہ جائے گی۔ میں کہتا ہوں کہ اس کی کوشش ۱۴۵۳ء سے ہو رہی ہے آپ دعا کیے جائیے، رہی مسلمانوں کی  
 بے چینی وہ کبھی کبھی آپ کی حماقت سے ہو جاتی ہے۔“ ۱۳

اکبر ۱۸۷۷ء میں روس اور ترکی کی جنگ جسے جنگ پلونا کے نام سے بھی جانا جاتا ہے کے بارے میں ایک جنگ نامہ لکھا تھا  
 اس جنگ نامے میں کئی مقامات اور تاریخی واقعات کا ذکر کیا گیا ہے۔ ساتھ ہی روسی افواج کو ترکوں کے مقابلے میں بزدل قرار دیا ہے۔  
 اس جنگ نامے میں اکبر کا کہنا ہے کہ بہادری وہی ہے جو خود غرضی سے پاک ہو، جو بے کسوں پر زبردستی نہ کرے جیسا کہ

روسیوں کا قاعدہ تھا کہ بچوں اور بوڑھوں کو بھی انتقام کی آگ میں جلا کر خاک کر دیتے تھے۔ ۸۴۔ اس جنگ نامے میں ترک و روس کا موازنہ کیا ہے کہ حالت جنگ میں ان دونوں ممالک کے کردار و اخلاق کس نوع کے ہوا کرتے تھے ایسا لگتا ہے کہ اکبر نے باکمال مصور کی طرح اس جنگ نامے میں وہ اثر و جذبات پیدا کرنے کی کوشش کی ہے جو ہندوستانی مسلمانوں کے جذبات کی عکاسی کرتے تھے۔ غازی عثمان پاشا کی بہادری و عظمت کو ان اشعار میں عقیدت و محبت کے ساتھ بیان کیا ہے:

سنو جنگ دو شنبہ کی اب خبر      مقام پلونا پہ رکھو نظر  
وہ عثمان پاشا جوان و دلیر      جو ہے اس نیتاں میں مانند شیر  
عدو اس پہ جب حملہ آور ہوئے      تباہ و پریشاں سراسر ہوئے  
سپہ ان کی بس ہو گئی منتشر      کہ باضابطہ روس بھی ہے مصر ۸۵

اس جنگ نامے میں رزم، بزم، دعا، موازنہ، جنگ، شکست سب اپنی جگہ بے نظیر ہیں۔ ۸۶۔ ان خصوصیات کے ساتھ تحریک اتحاد اسلامی کے نظریے اور سوچ کا بھی اظہار کر رہے ہیں۔ اس جنگ نامے میں وہ ٹکڑا جہاں بروج اور ستاروں سے معرکہ رزم فضا ئے آسماں میں دکھایا گیا ہے وہ اسد و ثور کا مقابلہ ہے۔ ۸۷۔ اس مقابلے کا منظر نامہ یوں پیش کرتے ہیں۔

سنو حالت جنگ ارمینیا      جو ہے داخل کشور ایشیا  
وہ میکاف وہ جزل نامدار      کہ جو سارے یورپ کا تھا افتخار  
وہ جس پر بہت روسیوں کو تھا ناز      جو مشہور تھا خیلہ جو فتنہ ساز  
جو مختار پاشا سے کھا کہ شکست      پریشان تھا صورت فاقہ مست  
معین اس کی پھر آئی تھیں پلٹنیں      کہ چودہ جو ہوتی تھیں تعداد میں  
ملے توپ خانے بھی سن اس کو تین      گسی پھر بھی ظالم نے گھوڑے پہ زین  
جو ہے دل میں بے عزتی کی امنگ      پھر آیا ہے وہ سوئے میدان جنگ  
خدا جانے کیا موقعہ جنگ تھا      لڑائی کا کیا رنگ کیا ڈھنگ تھا  
ابھی تک نہیں آئی اس کی خبر      کہ کس کو عطا کی خدائے ظفر ۸۸

اس پورے جنگ نامے میں ترکی سلطنت جن جن یورپی قوتوں سے نبرد آزما رہی اس کا ذکر کیا گیا ہے۔ ان ہی یورپی قوتوں کا ذکر کرتے ہوئے ایک مقام پر ترکوں کے حوالے سے کہتے ہیں کہ:

مددگارِ ترکان ہو پروردگار  
 کہ دوچار ہیں دوست دشمن ہزار  
 ادھر سرویا مائل سرکشی  
 ادھر مونٹی نگرو میں یہ برہمی  
 بغاوت میں مصروفِ رومینیا  
 شرارت پہ آمادہ بلگیریا  
 غرض صوبہ ہائے مسیحی تمام  
 ہیں اعدائے ترکانِ عالی مقام  
 ادھر خانگی مفسدوں کا یہ رنگ  
 ادھر حضرتِ روس سرگرمِ جنگ  
 ہے یہ محض تائیدِ فضلِ الہ  
 کہ خوش حال اب تک ہے ترکی سپاہ ۵۹

یہ جنگ نامہ کلیاتِ اکبر الہ آبادی کے نسخے میں موجود نہیں ہے۔ طالب الہ آبادی نے اپنی کتاب اکبر الہ آبادی میں اسے شائع کیا ہے۔ اس نظم کے علاوہ انھوں نے اس کتاب میں ولفرڈ اسکاؤن بلیٹ کی کتاب کا جو ترجمہ اکبر نے کیا تھا اس کے کچھ اقتباسات بھی پیش کیے ہیں۔ یہ اقتباسات زیادہ تر ان کے مقدمے سے لیے گئے ہیں۔ ترجمے کے مقدمے سے یہ ظاہر ہوتا ہے کہ اکبر نے اس وقت کی عالمی صورت حال پر نہ صرف نظر رکھی ہوئی تھی بلکہ یورپ کے جارحانہ رویے کو مسلمانوں پر ظاہر کرنا چاہتے تھے، وہ لکھتے ہیں کہ:

”مصنف نے جو خیالات ظاہر کیے ہیں وہ ہمارے حسبِ مراد ہوں یا نہ ہوں، ان کی صحت تمام تر لائقِ تسلیم ہو یا نہ ہو، ایسے نہ تھے کہ مجھے مسلمانوں کی اطلاع کے لیے اس کے ترجمہ کا شوق پیدا نہ ہوتا۔ مجھ کو امید ہے کہ میں نے اپنا وقت ضائع نہیں کیا اگر سوچنے والی طبیعتوں کے دائرہ خیال کو وسیع کرنے کے لیے کچھ محنت اٹھائی اور اسلام کی مجموعی پالیٹیکل اور مذہبی حالت کی نسبت انگلستان کے ایک عالی مرتبہ اور ذی علم شخص کی رائے سے ان کو مطلع کیا، تو برا نہیں کیا۔“ ۹۰

ولفرڈ اسکاؤن بلیٹ نے اپنی کتاب کے آغاز میں ایک عربی شعر لکھا ہے جس کا ترجمہ اکبر نے کیا ہے۔ وہ شعر یہ ہے:

نہ ہو تو مایوس و دل شکستہ بکھر گئے ہیں اگر یہ موتی  
 زیادہ تر حسنِ عمدگی سے گوندھیں گے بار در گریہ موتی ۹۱

بلیٹ کی کتاب تاریخی اور سیاسی نوعیت کی ہے ساتھ ہی اتحادِ اسلامی اور ترکوں کے حوالے سے کئی اہم چیزیں اس میں موجود ہیں۔ اکبر کا کہنا تھا کہ:

”اب بھی مجھ کو اسلام کی آئندہ حالت پر ویسا ہی اعلیٰ درجہ کا یقین اور بھروسہ ہے جیسا کہ ۱۸۸۲ء کی فصلِ بہار میں تھا اور اگرچہ لوگوں کو نخلِ امید سے پھل پانے میں کچھ تاخیر ہوگئی لیکن میں بد دل نہیں ہوں گو سردست ناکامی ہوئی ہے لیکن ہم کو خدا پر بھروسہ اور یقین رکھنا چاہیے۔“ ۹۲

یہی وہ پہلو ہے جو ان کے اس جنگ نامے میں بھی سامنے آیا ہے۔ جنگ نامہ اودھ پنچ میں ۱۸۷۷ء میں چھپا تھا اس



میں ترکوں سے جو لگاؤ ظاہر ہوا ہے اور ان کی بہادری کا جو ذکر کیا گیا ہے اس سے اکبر کی محبت و عقیدت بھی ظاہر ہوتی ہے۔ ترکوں کی بہادری کا ذکر کرتے ہوئے ان کا کہنا ہے کہ:

یہ سب کچھ ہے حاصل تجھے میں گواہ      مگر جنگِ ترکاں خدا کی پناہ  
یہ زیرِ فلک ہے وہ قومِ دلیر      کہ غصہ سے دیکھیں تو ڈر جائے شیر  
اگر کوہ سے ہوں یہ سرگرمِ جنگ      اڑیں ہوش کی طرح ذراتِ سنگ  
بہادر ہیں منصف ہیں دیں دار ہیں      دلاور ہیں مرنے پہ تیار ہیں ۹۳

اکبر الہ آبادی کی ایک نظم ”جنگِ ترکی اور اٹلی کے متعلق رائیں“ ہے۔ اس نظم میں اس جنگ کے حوالے سے ہندوستان میں برپا مختلف آراء کو نظم کی صورت میں پیش کیا گیا ہے۔ اکبر کا نقطہ نظر یہ تھا کہ ملت کو غیرتِ ایمانی کے ذریعے سے بچایا جاسکتا ہے۔ آج ہمارے معاشرے میں نفس کی غلامی نے ہماری دلیری کو بزدلی میں تبدیل کر دیا ہے۔ اس لیے ضروری ہے کہ اللہ کا ہو کر باطل قوتوں کا مقابلہ کیا جائے۔ ترکی میں برپا انقلاب کو اکبر اچھی نظر سے نہیں دیکھتے تھے ان کا تجزیہ یہ تھا کہ اس انقلاب کے ذریعے ترکی کی معاشرت تیزی سے مغرب زدہ ہو جائے گی۔ اس بارے میں انھوں نے وہی رویہ اختیار کیا جو علی گڑھ تحریک کے حوالے سے تھا اور اس میں کوئی شک بھی نہیں کہ بعد کے حالات نے ان کے اس زاویے کو درست کر دکھایا:

دکھائے گی نیا اب رنگِ ترکی      نہ ہوگی بتلائے جنگِ ترکی  
وہاں بھی آگئیں مغرب کی لہریں      ہوئی اب ہم کنارِ گنگِ ترکی  
بہت خود رائے تھے سلطانِ سابق      رہا کرتی تھی ان سے نگِ ترکی  
ہوئے رخصت وہاں سے اولڈ فیشن      ترقی اب کرے گی یگِ ترکی ۹۴

یہاں پر نوجوان ترک کے انقلابیوں پر اکبر الہ آبادی نے طنز کیا ہے اکبر چوں کہ خلافت کو اور مسلمانوں کے مذہبی اداروں کو بہتر سمجھتے تھے اس لیے ان پر طنز کیا جانا فطری ہے اس نظم میں اکبر نے اپنی رائے کا اظہار کرتے ہوئے کہا ہے کہ:

کیا بحث ہے ایران سے یا ترک و عرب سے      اس وقت تجھے قطعِ نظر چاہیے سب سے  
یا تحت پہ بیٹھے کوئی یا تحت سے اترے      رکھ کام تو دن رات فقط طاعت رب سے  
تاریخ نے دیکھے ہیں بہت رنگِ فلک کے      خورشید نکلتا ہے سدا پردہ شب سے ۹۵  
مسلمانوں میں اتحادِ بین المسلمین کے جذبے کی کمی کا شکوہ اس انداز سے کرتے ہیں:

غضب ہے حُبِ اسلامی سے خالی سب کا سینا ہے کہ حد سے ناتواں بنی ہے بے مہری ہے کینا ہے  
 بس اپنے ہی مزے کے واسطے ہراک کا جینا ہے یہی قومی ترقی کا ذرا سوچو تو زینا ہے؟ ۹۶  
 اکبر کی شاعری ملی احساس کی آئینہ دار ہے۔ ان کی غزلوں، نظمیں اور قطعات میں کرب اور طنز کا جو پہلو ملتا ہے وہ مسلمانوں  
 کی ملی شکست کو نمایاں کرتا ہوا دکھائی دیتا ہے۔ ان کے ایک قطعے میں مغرب اور مسلمانوں کے مابین جاری کش مکش کو یوں نمایاں کیا جا رہا  
 ہے:

اک مس سیمیں بدن سے کر لیا لندن میں عقد اس خطا پر سن رہا ہوں طعنہ ہائے دل خراش  
 اس شعر کے بعد جو حال یورپ کی تہذیب پر عمل کرنے والوں کا ہوتا ہے اسی قطعہ میں اس کی منظر کشی کرتے ہوئے انھوں  
 نے کہا کہ مغرب کا نظام مسلمانوں کے ایمان اور یقین کو ڈگمگا دیتا ہے اور جب ایمان پر ایقان اٹھ جاتا ہے تو پھر گناہ کرنا آسان ہو جاتا ہے:  
 بادہ تہذیب یورپ کے چڑھاؤ تم کے تم ایشیا کے شیشہ تقویٰ کو کر دو پاش پاش  
 جب عمل اس پر کیا پریوں کا سایا ہو گیا جس سے ہے دل کی حرارت کو سرا سرائعاش ۹۷  
 اکبر الہ آبادی نے ایک قطعہ ”سلطنت نہ سہی رہو تو مل جل کر“ میں مسلمانوں کو متحد رہنے کی تلقین کی ہے۔ کہتے ہیں کہ:  
 درخت جڑ پہ ہے قائم تو استوار بھی ہے کبھی خزاں ہے جو اس پر کبھی بہار بھی ہے  
 نگاہ غور کرو سوئے ترکی و ایراں نئی بنا پہ حریفوں نے کر دیے ویراں ۹۸  
 یعنی ترکی و ایراں کبھی مسلمانوں کی دو بڑی سلطنتیں تھیں۔ جب سے ان قوموں میں نئی تہذیب کی روح پھونکنے کی کوشش  
 شروع ہوئی ان کی حالتیں اسلامی نقطہ نظر سے روز بروز بدتر ہوتی جا رہی ہیں اور ان کا وجود ہر طرح سے تباہ ہوتا جا رہا ہے۔ نئی قوتوں  
 کے پھیلنے کی صلاحیت ان میں ختم ہو گئی ہے۔ ۹۹ اکبر نے اس قطعے کے آخر میں مسلمانوں کو متحد رہنے کا مشورہ دیا ہے:  
 جو بات ٹھیک ہے کہتا ہوں میں اسے کھل کر کہ سلطنت نہ سہی تم رہو تو مل جل کر ۱۰۰  
 ”مشرق و مغرب کا یارانہ“ کے عنوان سے قطعہ میں اکبر نے ان دونوں خطوں کی آویزش کو نہایت عمدہ انداز میں پیش  
 کرتے ہوئے کہا ہے کہ دونوں خطے روش کے اعتبار سے ایسے ہیں کہ ان کا ملنا ناممکن ہے:

بہت مشکل ہے نبھنا مشرق و مغرب کا یارانہ ادھر صورت فقیرانہ ادھر سامان شاہانہ  
 یہ یونیورسٹی کا مسئلہ کیا کم تھا اے گردوں کہ چھیڑا تو نے ہم دم ترکی و اٹلی کا افسانہ ۱۰۱  
 اس آخری شعر میں اس بات کی جانب اشارہ ملتا ہے کہ علی گڑھ میں مسلم یونیورسٹی کے قیام کے حوالے سے ہندوستان میں

ایک ہیجان برپا تھا۔ اس کے ساتھ جنگ طرابلس نے ہندوستانی مسلمانوں کو اور زیادہ برا بیچنے کر دیا اور پورے ملک میں اس حوالے سے احتجاج شروع ہو گیا۔ ۱۰۲۔ اس میں اکبر نے اپنے نظریاتی اختلافات کو پس پشت ڈال کر علی گڑھ کو یونیورسٹی کا درجہ دیے جانے کی خواہش کا اظہار کیا۔ وہ مسلمانوں کے ملی معاملات سے کبھی لاتعلق نہیں رہے یہی وجہ ہے ان کے کلام میں اہم ترین واقعات جو ہندوستان اور ترکی میں برپا ہوئے اس حوالے سے شعری مثالیں با آسانی مل جاتی ہیں۔

اکبر الہ آبادی نو جوان ترکوں کو پسند نہیں کرتے تھے سلطان عبدالحمید کی معزولی پر انھوں نے نہایت رنج کا اظہار کیا۔ انھوں نے کہا کہ ترکی سلطنت نے اب عیسائی چولا پہن لیا ہے۔ ۱۰۳۔ اکبر نے سلطان عبدالحمید اور زار روس کی معزولی کا ایک جگہ موازنہ کیا ہے:

جو زار روس اترے تخت سے ان کا یہ شکوہ تھا      انھیں نے دی دغا ہم کو ہمیں جن پر بھروسہ تھا

انھیں قولوں نے کھینچا عبرت و حسرت کا نقشہ بھی      انھیں سے ہے عیاں طرز خیال دین و دنیا بھی ۱۰۴

زار روس کو ۱۹۱۷ء میں ایک بغاوت کے نتیجے میں مع خاندان قید کر لیا گیا تھا اور پھر انھیں گولیوں سے اڑا دیا گیا۔ سلطان عبدالحمید نے اپنی معزولی کے وقت کہا تھا کہ مشیت الہی یہی ہے جب کہ زار روس نے جن پر بھروسہ کیا تھا وہی عداوت نکلتی۔ عبدالحمید کو اپنی معزولی سے عبرت حاصل ہوئی جب کہ زار روس کو حیرت و پشیمانی۔ عبدالحمید کا رویہ دین دارانہ تھا۔ ۱۰۵۔

مولانا محمد علی جوہر: (۱۸۷۸ء-۱۹۳۱ء)

مولانا محمد علی جوہر کا شعری سرمایہ مقدار میں زیادہ نہیں ہے۔ اس میں بیش تر غزلیات ایسی ہیں جنھیں ملی شاعری میں شمار کرنا درست نہیں ہوگا مگر ان کی غزلوں میں کئی ایسے اشعار نظر آتے ہیں جن میں جوہر کا کرب نہ صرف بر عظیم پاک و ہند بلکہ ملت اسلامیہ کے لیے واضح طور پر سامنے آتا ہے۔ ۱۰۶۔

جوہر چوں کہ خود بھی ملی احساس اور اتحاد بین المسلمین کے پیغامبر تھے اس لیے ان کی شاعری میں وہ تمام رجحانات جو اس وقت امت مسلمہ کو درپیش تھے آشکار ہوئے ہیں۔ انھوں نے اپنی شاعری میں مسلمانوں کو حزن و ملال سے منع کیا ہے اور امید کا پیغام دیا ہے کہ اگر محنت و عمل کو شعار بنایا جائے تو مسلمان دوبارہ اپنے بکھرے ہوئے شیرازے کو محفوظ بنا سکتے ہیں۔

جوہر نے جب ۱۹۱۱ء میں کلکتہ سے کامریڈ جاری کیا تو ہندوستان کی فضا سیاسی اعتبار سے انقلاب کی جانب قدم بڑھا رہی تھی۔ ایک جانب اسلامی ممالک کی تباہی ہندوستانی مسلمانوں کو بے کل کر رہی تھی تو دوسری جانب یورپ کے جارحانہ اقدام نے مسلمانوں کو اتحاد بین المسلمین کی جانب راغب کر دیا تھا۔ جب ترکوں نے ایڈریانوپل پر دوبارہ قبضہ کر لیا تو عالم اسلام کی خوشی دیدنی تھی۔

جب یہ خبر دہلی پہنچی تو رات کافی ہو چکی تھی۔ مولانا کی ترکوں سے محبت کا اندازہ اس بات سے لگایا جاسکتا ہے کہ انھوں نے صبح

ہونے کا انتظار بھی نہیں کیا۔ اپنے چند رفقا کو لے کر سیدھے جامع مسجد دہلی پہنچے اور راستے میں چلا چلا کر مسلمانوں کو یہ خوش خبری دیتے رہے آخر مسجد میں ایک مجمع مجمع ہو گیا اور پھر جو ہر نے ایک در داگلیز تقریر کی جس میں یورپ کی شاطرانہ چالوں کو بے نقاب کیا گیا۔<sup>۱۰۷</sup> اٹلی نے جب طرابلس پر حملہ کر دیا تو مسلمانوں کی شکست کی خبر نے مولانا محمد علی جوہر کو بے چین کر دیا تھا۔ انھوں نے اس اضمحلال میں خودکشی کا ارادہ کر لیا تھا۔ اپنی خودنوشت سوانح حیات میں لکھتے ہیں کہ:

”طرابلس کی اس تباہ کن جنگ کے دوران میرے جذبات اتنے شدید تھے کہ میں اس کا اعتراف کرتا ہوں کہ ایک دن میں نے اس سے مغلوب ہو کر خودکشی کا ارادہ کر لیا تھا۔ ۱۹۱۲ء کے موسم خزاں کی اس رات مجھے اپنی ہمت اور بزدلی کی آزمائش سے میرے ایک مسلمان دوست کی آمد نے بچا لیا۔“<sup>۱۰۸</sup>

۱۹۱۲ء میں London Times میں The Choice of the Turks کے عنوان سے ایک مضمون لکھا گیا۔<sup>۱۰۹</sup> اس مضمون میں ترکوں کو سخت لہجے میں تنبیہ کی گئی تھی کہ وہ جنگ میں جرمنی کا ساتھ نہ دیں اسی مضمون کی پاداش میں انھیں چھنڈ وارہ جیل میں پانچ سال کے عرصے کے لیے قید کر دیا گیا۔<sup>۱۱۰</sup> جوہر کے اخبار کا مریڈ نے ترکی کی مدد کے لیے چندہ جمع کرنے کی مہم شروع کی اور جوہر کی مستعدی سے اس رقم کو زخمی سپاہیوں اور مجروحین جنگ میں تقسیم کرنے کے لیے آٹھ رکنی وفد روانہ کیا گیا۔<sup>۱۱۱</sup> جوہر کی شاعری زبان و بیان کی نزاکت کے ساتھ شاعرانہ پیوند کاری سے لبریز ہے اسی لیے ان کی شاعری میں افسوس کے اظہار کے بجائے سرمستی عمل اور لذت کو در نظر آتی ہے۔ انھوں نے اپنے اشعار میں مجاہدانہ ولولے کو خصوصی جگہ دی ہے۔<sup>۱۱۲</sup> جوہر نے اپنی شاعرانہ طبیعت کے بارے میں اظہار کیا ہے کہ:

”لکھنے کے لیے نہ بیٹھتا ہوں نہ کوشش کرتا ہوں مگر جب طبیعت پر خود ہی کسی بیرونی تحریک کا غلبہ ہوتا ہے تو بے غایت مجبوری کہہ لیتا ہوں اس سے خود مجھے کچھ نہ کچھ تسکین ہو جاتی ہے مگر میری شاعری کو لٹریچر سے کیا تعلق یہ صرف دست افشانی اور پاکوبی کے لیے ہے۔“<sup>۱۱۳</sup>

۱۸۹۸ء میں ان کی ایک غزل جس میں بادہ و ساغر کے ساتھ ساتھ حق و باطل کا معرکہ یوں پیا ہے:

اب کہیں ٹوٹا ہے باطل کا طلسم      حق کے عقدے اب کہیں ہم پر کھلے  
فیض سے تیرے ہی اے قید فرنگ      بال و پر نکلے قفس کے در کھلے<sup>۱۱۴</sup>

جوہر ہندوستان کی ملت اسلامیہ کے ملی خصائص اور مزاج کا نقطہ عروج تھے۔<sup>۱۱۵</sup> جوہر کے دل میں عالم اسلام کے مسلمانوں کے لیے بے کراں محبت کا جذبہ تھا۔ ان علاقوں کے مسلمانوں سے انھیں خاص لگاؤ تھا جو مغربی اقوام کی ہوس ملک گیری کی زد پر تھے۔ ترکوں کی کھل کر جس طرح جوہر نے حمایت کی تھی اس کے اثرات ہندوستان میں ظاہر ہوئے۔<sup>۱۱۶</sup> جوہر کے اس جرأت مندانہ

کردار نے انھیں ترکوں کے حلقے میں خاص کرنوجوان ترکوں میں متعارف کرایا۔ جوہر نے ہندوستانی مسلمانوں کو یہ باور کرایا کہ عالم اسلامی میں ہم آہنگی موجود ہے۔ یہ مسلمان اخوت کے عالم گیر رشتے میں بندھے ہوئے ہیں لیکن ترکوں نے جب سلطنت اور خلافت ختم کردی تو انھیں یہ سمجھ نہیں آیا کہ وہ اپنی مایوسی اور اذیت کو کیسے چھپائیں۔ ۱۱۷

فتح سمرنا کے موقع پر جوہر چوں کہ جیل میں تھے مگر اس زمانے میں انھیں اندازہ ہو گیا تھا کہ ترکوں نے یونانی غرور کو خاک میں ملا دیا۔ اس پر انھوں نے جو غزل کہی اس کا انداز کچھ یوں ہے:

عالم میں آج دھوم ہے فتح مبین کی سن لی خدا نے قیدی گوشہ نشین کی  
ہیں سب عرب میں شام، فلسطین اور عراق ہے شرط جس کے واسطے صرف ایک حسین کی ۱۱۸

مولانا محمد علی جوہر کی شاعری اس لیے بھی اہم ہے کہ انھوں نے سیاسی شاعری کے امکانات کو وسعت بخشی، چوں کہ ان کے یہاں مذہب اور سیاست ایک چیز نہیں ہے اس وجہ سے انھوں نے اپنی شاعری میں مذہب کے جذبے سے صداقت حاصل کی ہے اور اس کی وسیع تاریخ سے بھی استفادہ کیا ہے۔ ۱۱۹ مذہب اور مذہبی تاریخ سے اخذ کردہ علامتوں نے جوہر کی غزل کو وسعت بخشی ہے۔ ایک ایسی وسعت جو خالص سیاسی عناصر کے بس کی بات نہیں ہے۔ ۱۲۰ یہی وجہ ہے کہ جوہر کی غزل میں موجود سیاسی عناصر نے شاعری کی روایت میں سیاسی رجحان کو اعتبار بخشا۔ ۱۲۱ ترکوں کے ساتھ جو جذبہ ہندوستانی مسلمانوں میں موجود تھا جوہر کی شاعری بھی اس سے مبرا نہیں ہے:

آخر کو لے کے عرش سے فتح و ظفر گئی مظلوم کی دعا بھی کبھی بے اثر گئی  
اگلی سی اب وہ زعم کی طغیانیاں کہاں شب بھر میں کیا چڑھی ہوئی ندی اتر گئی  
عالم کا رنگ اور سے کچھ اور ہو گیا ہم بے کسوں کی آہ عجب کام کر گئی ۱۲۲

جوہر نے اپنی ایک غزل میں جوبل و لہجہ اختیار کیا اس کے اشعار آج بھی حق و باطل کے معرکے میں ذوق و شوق سے پڑھے جاتے ہیں اس غزل کو ان کی شاعری کا حاصل کہا جائے تو بے جا نہ ہوگا:

دور حیات آئے گا دور قضا کے بعد ہے ابتدا ہماری تری انتہا کے بعد  
قتل حسین اصل میں مرگ یزید ہے اسلام زندہ ہوتا ہے ہر کر بلا کے بعد ۱۲۳

ایک اور غزل میں مسلمانوں کی بے توقیری کا اظہار کیا گیا ہے:

خوگرِ جور پہ تھوڑی سی فضا اور سہی اس قدر ظلم پہ موقوف ہے کیا اور سہی  
کشورِ کفر میں کعبہ کو بھی شامل کر لو سیرِ ظلمات کو تھوڑی سی فضا اور سہی ۱۲۴

سامراجی قوتوں کے سامنے جو ہر مزاحم کار رہے ہیں اسی لیے ان کی شاعری میں اس مزاحمت کے واضح اشارے موجود ہیں ان کا کہنا ہے کہ:

تم یوں ہی سمجھنا کہ فنا میرے لیے ہے      پر غیب سے ساماں بقا میرے لیے ہے  
پیغام ملا تھا جو حسین ابن علی کو      خوش ہوں وہی پیغام قضا میرے لیے ہے  
توحید تو یہ ہے کہ خدا حشر میں کہہ دے      یہ بندہ زمانے سے خفا میرے لیے ہے ۱۲۵

مولانا محمد علی جوہر کا کلام زیادہ تر محبوسیات کے تحت آتا ہے جو انھوں نے چھنڈ واڑہ جیل میں قیدی کی حیثیت سے لکھا ہے۔ ان کے کلام میں اتحاد بین المسلمین، صبر و رضا اور تائید حق کے جذبات ملتے ہیں اور جبر و استبداد کی قوتوں کے مقابلے میں کلمہ حق کو جس طرح انھوں نے اپنی زندگی میں بلند کیا وہی ان کی شاعری میں بھی جھلکتا ہوا دکھائی دیتا ہے۔ ۱۲۶

ہندوستانی مسلمانوں میں برطانوی سامراج اور جبروتی قوتوں کے خلاف جن رہنماؤں نے مساعی و تلقین کی ہے جو ہر کا نام ان میں نمایاں نظر آتا ہے۔ ایک جگہ اپنی شاعری کے حوالے سے لکھتے ہیں کہ:

”میری غزلوں کی تعریف اکبر الہ آبادی فرمائیں یا کوئی اور، مگر حقیقت یہ ہے کہ وہ ادب میں داخل نہیں ہیں۔ محض میرے درد کی آواز ہیں دیکھیے کب تک رہے۔“ ۱۲۷

مولوی اسماعیل میرٹھی:

اسماعیل میرٹھی بچوں کی نفسیات کے ماہر تھے اس لیے ان کی نظمیں نصابی کتب میں مقبول ہوئیں۔ ۱۲۸ مگر انھوں نے مسلمانوں کی پستی کا نقشہ اپنی نظموں میں نہایت عمدگی کے ساتھ بیان کیا ہے۔ اسماعیل میرٹھی نئی تہذیب اور نئے علوم کو پسند کرتے تھے اور سائنسی علوم کی قدروں کا انھوں نے خیر مقدم بھی کیا۔ علی گڑھ تحریک سے وابستہ تھے مگر زوال امت کا احساس ان کی نظموں میں جا بہ جا دکھائی دیتا ہے۔ اپنی نظم جریدہ عبرت میں مسلمانوں میں موجود خرابیوں کا ذکر کیا ہے، رسوم بد کا تذکرہ اور کردار کی خرابیوں کو پیش کیا ہے۔ اسلام کی عظمت اور خوبیوں کو گنایا ہے۔ ۱۲۹ اسماعیل میرٹھی کی ایک اور نظم قلعہ اکبر آباد بہ آثار سلف ۱۸۸۹ء میں کہی گئی ہے جس میں مغلیہ سلطنت کا جاہ و جلال، زمانہ حال میں مسلمانوں کی پستی اور انحطاط کی طرف اشارہ ہے۔ اسلاف کے کارناموں کو پیش کرتے ہوئے نئی نسل کے نوجوانوں کو اس بات کی تلقین کی گئی ہے کہ وہ عزم و استقلال کا ایندھن انھیں کارناموں سے حاصل کریں۔ ۱۳۰ اس پوری نظم میں ملت اسلامیہ کی ابتری کا کرب نمایاں ہے:

یارب یہ کسی مشعلِ گشتہ کا دھواں ہے      یا گلشنِ برباد کی یہ فصلِ خزاں ہے  
یا برہمی بزم کی فریاد و فغاں ہے      یا قافلہ رفتہ کا پس خیمہ رواں ہے

ہاں دورِ گزشتہ کی مہابت کا نشان ہے      بانی عمارت کا جلال اس سے عیاں ہے  
اڑتا تھا یہاں پرچم ... جاہی اکبر      جتنا تھا یہاں کوسِ شہنشاہی اکبر ۱۳۱  
مولوی اسماعیل میرٹھی نے جنگِ روم و روس کے موقع پر ۱۸۷۸ء میں ترک مجروحین کی مالی امداد کے لیے مسلمانانِ میرٹھ کے جلسے میں تقریر کی۔ یہ تقریر ”نجم الاخبار“ میں شائع ہوئی تھی۔ اس کی فصاحت کا ذکر ”تہذیب الاخلاق“ میں بھی کیا گیا ہے۔ ۱۳۲  
اس سے قبل انھوں نے ایک پوری نظم جنگِ روم و روس کے حوالے سے ۱۸۷۷ء میں لکھی۔ اس نظم میں انھوں نے ملتِ اسلامیہ کے تصور کو نمایاں کرتے ہوئے ترکوں کی بہادری اور شجاعانہ کردار کی بہت تعریف کی ہے۔ یہ مثنوی روم و روس کی جنگ کے حوالے سے اسماعیل میرٹھی کے جذبات کی عکاس ہے:

حالاتِ روم و روس سے دن رات کام ہے      اخبار کا ورق نہیں خوانِ طعام ہے  
کیسے خیالِ جنگ میں روزے گزر گئے      معلوم بھی نہیں کدھر آئے کدھر گئے  
سو جھانہ اور کچھ ہمیں اس بھوکِ پیاس میں      دن کاٹتے رہے انہی خبروں کی آس میں  
روزہ خبر بغیر ہمیں بار ہو گیا      آیا جو تار فتح تو افطار ہو گیا ۱۳۳  
ترکوں کی بہادری تعریف یوں بیان کی ہے۔

کیا اب بھی ترکناز میں ترکی سوار ہیں      جن غازیوں کی تیغ سے روسی فگار ہیں  
کیا کر رہی ہے احمدِ مختار کی سپاہ      فیروز مند غازی جرار کی سپاہ  
اے ماہِ نور بارِ سفر میں ہے تو مدام      حالاتِ جنگ کے تجھے معلوم ہیں تمام ۱۳۴  
ترکوں کی بہادری اور ان کے کردار کو ہندوستانی تاریخ میں کبھی بھی فراموش نہیں کیا جاسکتا۔ ہندوستان کی تاریخ میں مغلوں کا کردار دراصل ترک کردار تھا اور ترکوں کی تمدنی و تہذیبی جھلک ہندوستانی معاشرے کی زندگی میں ہمیشہ موجود رہی ہے۔ اسی لیے اسماعیل میرٹھی نے اس جنگ نامے میں ان کی شان و شوکت کو یوں بیان کیا ہے۔

ترکوں کو ایسی شوکت و جاہ و جلال دے      جو زلزلہ غنیم کے لشکر میں ڈال دے  
مشرق کی سمت سے ہو سلیمان گرم کار      افواجِ زار و ڈچ کو دکھا سے رہ فرار  
بلغیریا میں ختم ہو ہنگامہ جنگ کا      رومانیہ نشانہ ہو ترکی تفنگ کا  
دم بند روسیوں کا ہو مصمام ترک سے      بھاگے سپاہِ روس فقط نام ترک سے

ترکی سپاہ میں علمِ فتح ہو بلند  
اپنی ایک اور نظم ”ترکی کی یونانیوں پر فتح“ میں کہتے ہیں کہ:

ہاں کیوں نہ ہو دو چند ہمیں عید کی خوشی  
سچ کہہ رہا ہوں شک ہو تو پانیر میں پڑھو  
فتحِ عظیم پائی ہے سلطانِ روم نے  
کیسی شکست کھائی ہے یونانِ شوم نے  
شکرِ خدا ہر ایک مسلمان خوش ہے آج  
عیدی کے شعر پڑھ کے لگے ہم بھی جھومنے ۱۳۶

نظم ”جریدہٴ عبرت“ میں انھوں نے انگریزی تہذیب و تمدن سے وابستہ لوگوں کا مذاق اڑایا ہے ان کا کہنا یہ ہے کہ ان لوگوں نے جس تہذیب کو اپنایا ہے اس کے نتیجے میں وہ نہ انڈین رہے اور نہ مکمل انگریز بن سکے ان کا مذہبی حال ایسا ہے کہ چرچ اور مسجد دونوں انھیں قبول نہیں کرتے۔ ان لوگوں نے اغیار کی صورت اختیار کر کے اپنی عزت کے گوہر درخشاں کو تار تار کر دیا ہے۔ اس نظم کے آخر میں اسماعیل میرٹھی نے دعا مانگی ہے کہ خدا مسلمانوں میں دوبارہ شوق جنوں پیدا کر دے کہ وہ علم کے حصول کے لیے راہِ مستقیم اور عقلِ سلیم کو اختیار کر کے جمالِ صورت و معنی میں دوبارہ کمال حاصل کریں۔ انگریزی تہذیب کو اپنانے والوں کو کہتے ہیں کہ:

رہا وہ جرگہ جسے چر گئی ہے انگریزی  
وہ آنکھ میچ کے بر خود غلط بنے ایسے  
سو واں خدا کی ضرورت! نہ انبیاء درکار!!  
کہ ایشیا کی ہر ایک چیز پر پڑی دھتکار  
جو پوششوں میں ہے پوشش تو پس در یہ کوٹ  
جو اردلی میں ہے کتا تو ہاتھ میں اک بید  
بجائے جاتے ہیں سیٹی سلگ رہا ہے سگار  
وہ اپنے آپ کو سمجھے ہوئے ہیں جینٹل مین  
اور اپنی قوم کے لوگوں کو جانتے ہیں گنوار

نہ کچھ ادب ہے نہ اخلاق نے خدا ترسی  
تو م کی سیاسی اور علمی زبوں حالی کا احساس ان کی نظموں میں عام طور پر ظاہر ہوتا ہے۔ ان کے تمام علمی کارناموں کی غایت اصلاحِ قوم تھی۔ ان کی نظمیں چاہے وہ سیاسی رجحان کی حامل ہی کیوں نہ ہوں گہرے قومی درد کی آئینہ دار ہیں۔ وہ ان مختلف طبقات کی بے راہ روی اور لاپرواہی پر نکتہ چیں ہیں جو قومی احساس اور اجتماعی شعور سے عاری ہو کر اپنی زندگی گزار رہے ہیں۔ ۱۳۸

حسرت موہانی: (۱۸۷۵ء-۱۹۵۱ء)

حسرت موہانی کا شمار ہندوستان کے ان باغی انقلابیوں میں ہوتا ہے جنھوں نے انگریزوں سے مصالحت کرنے کے بجائے آزادی کی خاطر جنگ لڑنے کا ارادہ کیا اور اس ارادے پر پورے اترے ۱۳۹-۱۹۰۸ء میں انگریزوں کی مصر کے حوالے سے تنقیدی مضمون کو اپنے رسالے ”اردوئے معلّیٰ“ میں شائع کر کے بغاوت کا الزام اپنے سر لینے والے حسرت موہانی نے ساری زندگی حق گوئی کو



اپنا شعار بنائے رکھا۔

حسرت موہانی بچپن میں ہی مولانا شاہ عبدالوہاب فرنگی محلی جو مولانا عبدالباری فرنگی محلی کے والد تھے کے مرید ہو چکے تھے۔ بزرگان فرنگی محلی سے خاص تعلق کی وجہ سے حسرت نشیب و فراز کے باوجود اپنی مذہبی زندگی اور صوفیانہ مشرب میں غیر متزلزل رہے۔ ۱۴۰۱ء علماء فرنگی محل کا نظریہ اتحاد بین المسلمین ہندوستانی مسلمانوں کے سامنے عیاں تھا۔ حسرت موہانی کی سیاسی زندگی پر اس کے اثرات بھی دیکھے جاسکتے ہیں۔ انھوں نے اپنے ایک مضمون کی اشاعت اپنے رسالے میں کی تھی اس میں لکھا گیا تھا کہ:

”انگریز ہی ترکی کی بربادی کی وجہ ہیں۔ مقدونیہ اور کریٹ کے متعلق انگریز ثالث رہے ہیں۔ وہ ملک کے وجود کو

ختم کر دینے کا عزم رکھتے ہیں۔۔۔ کیا اعرابی پاشا جو مصر کی آزادی چاہتا تھا اور نئی روشنی کا خواہاں تھا جو نئے

خیالات کا علم بردار تھا، کو جلاوطن کرنا جائز تھا؟“ ۱۴۱ء

اٹلی نے جب طرابلس پر حملہ کر دیا تو ترکوں اور عربوں نے متحد ہو کر اٹلی کا مقابلہ کیا۔ گھمسان کی جنگ ہوئی۔ یورپی ممالک نے اٹلی کو شہ دینا شروع کر دی۔ جس سے سارے عالم اسلام میں یورپ کے خلاف نفرت اور بے زاری کی لہر دوڑ گئی۔ حسرت نے اس پریوں اظہار کیا ہے:

قبضہ یثرب کا سودا دشمنوں کے سر میں ہے اب تو انصاف اس ستم کا دستِ پیغمبر میں ہے

جورِ یورپ ہے بنا بیداریِ اسلام کی خیر ہے دراصل یہ حالاں کہ شکلِ شر میں ہے

خاطرِ افسردہ میں باقی ہے اب تک یا عشق گرمی آتش ہنوز اس مشیتِ خاکستر میں ہے

قلتِ افواجِ ترکی پر نہ ہو اٹلی دلیر ایک ہے سو کے لیے کافی جو اس لشکر میں ہے

اب خدا چاہے تو حسرت جلد ہوتا ہے بلند رابیتِ حریت و حق جو کفِ انور میں ہے ۱۴۲ء

حسرت موہانی اپنے رفقاء کے ساتھ شہرِ شہر ترکوں کی ہم دردی اور سودیشی تحریک کی حمایت میں تقریریں کرتے تھے اور آزادی کے نعرے بلند کرتے ہوئے انجمن خدامِ کعبہ اور ہلالِ احمر کی تحریکوں میں بڑھ چڑھ کر حصہ لیتے تھے۔ ۱۴۳ء عالمِ اسلام کے حوالے سے جنوری ۱۹۱۱ء اور ۱۹۱۳ء کے مابین کئی اہم مضامین شائع کیے۔ جن میں ”پان اسلامزم اور مصر“، ”مسلمانوں پر جنگِ اٹلی و ترکی کے اثرات“ اور ”جنگِ بلقان“ خاص طور پر قابلِ ذکر ہیں۔ ۱۴۴ء

۱۲ دسمبر ۱۹۱۲ء کو بلقان کے خلاف ترکی کی ہم دردی میں لکھنؤ شہر میں والی رام پور حامد علی خان کی صدارت میں ایک اہم جلسہ ہوا۔ اس جلسے میں حسرت موہانی نے برطانوی حکومت کے کردار پر اپنی تقریر میں سخت موقف اختیار کیا، والی رام پور دم بہ خود جلسے کی صدارت پہ مجبور تھے ۱۴۵ء ترکی کے خلاف کی جانے والی سازشوں کا اکبر کو علم تھا اور اس حوالے سے ان کی شاعری میں اشارے موجود ہیں:

غضب ہے کہ پابندِ اغیار ہو کر  
اٹھے ہیں جفا پیش گانِ مہذب  
مسلمان رہ جائیں یوں خوار ہو کر  
تقاضے غیرت یہی ہے عزیزو  
کہیں صلح و نرمی سے رہ جائے دیکھو  
نہ یہ عقدہ جنگ و شوار ہو کر  
وہ ہم کو سمجھتے ہیں احمق جو حسرت  
وفا کے ہیں طالبِ دل آزار ہو کر ۱۴۶

انیسویں صدی کے نصف آخر میں اس دور کا تفصیلی مطالعہ کرنے کے بعد جو حقائق سامنے آتے ہیں ان میں ۱۸۵۷ء کی ناکام جنگ آزادی بھی شامل ہے جس نے ہندوستانی مسلمانوں کو ہمہ گیر مایوسی سے دوچار کر دیا تھا۔ مگر ساتھ ہی اصلاحی تحریکوں اور عالمی سطح پر ہونے والی تبدیلیوں نے مسلمانوں کے فکر و احساس میں کئی اہم تبدیلیاں پیدا کیں۔ ان تبدیلیوں کے نتیجے میں ہماری اردو شاعری قومی و ملی احساس کے ساتھ سفر کرتی ہوئی دکھائی دیتی ہے۔

انگریزوں سے نفرت اور اس کی پالیسی کو حقارت کی نظر سے دیکھنا صرف عام مسلمانوں کا ہی رویہ نہیں تھا بلکہ اس سلسلے میں خواص نے بھی اپنی شاعری اور مضامین کے ذریعے عام مسلمانوں میں انگریزوں سے نفرت پیدا کرنے کی شعوری کوشش کی۔ اس حقیقت سے بھی انکار ممکن نہیں کہ بیسویں صدی کے آغاز میں حسرت موہانی پہلے مسلمان تھے جنہوں نے سیاسی قیدی کی حیثیت سے جیل کو زینت بخشی اور یہ سلسلہ ۱۹۲۳ء تک جاری رہا۔ اس پورے عرصے میں حسرت موہانی کا پیش تر کلام سیاسی حالات و واقعات سے بھی متاثر ہوتا ہوا دکھائی دیتا ہے۔ چوں کہ حسرت کے یہ اشعار عاشقانہ مضامین پر مشتمل شعروں کے ساتھ پیوستہ ہیں۔ ۱۴۷ اس لیے یہ مسئلہ ہمیشہ قاری کے سامنے ہوتا ہے کہ اس شعر کا اصل مخاطب کون ہے۔

اصل میں حقیقت یہ ہے کہ انھوں نے سیاست کو شاعری کا اتنا اہل نہیں سمجھا کہ مستقل عنوان بنا کر کچھ کہتے۔ تاہم اس سے بھی انکار ممکن نہیں کہ انھوں نے اپنی سیاسی زندگی کو شاعری میں جا بہ جا بیان کیا ہے۔ ۱۴۸ کئی شاعرانہ پہلو ان کے یہاں ایسے ہیں جو راست انگریزوں سے مخاطب ہو کر ان کے کردار کا مضحکہ اڑاتے نظر آتے ہیں۔ چھوٹی چھوٹی مہم جہازوں میں سادہ و شگفتہ الفاظ، رواں مصرعے سیاسی موضوع کا اظہار اور بصیرت آمیز خیالات ان میں موجود ہیں۔ ۱۴۹ :

یورپ میں جیسے پھیل گئی ہے دباے حرص  
چلنے لگی ہے سارے جہاں میں ہواے حرص  
ہے چین و کوریا کے مٹانے پہ مستعد  
جاپاں بھی ہوا ہے مگر آشنائے حرص ۱۵۰  
حسرت ہمیشہ جس جذبہ حریت کے شیدائی رہے وہ انگریزی حکومت کی نظر میں خطرناک ہی رہا۔ انھیں مسلسل قید کیے جانے کا عمل انگریزی حکومت کی وہ بزدلی تھی جو ان کی شورش پسند طبیعت سے حکومت پر ظاہر ہوتی تھی۔ مگر قید و رنگ نے اس حریت کامل کے

جذبہ کو کبھی سرد نہیں ہونے دیا۔ ۱۵۱

اچھا ہے اہل جور کیے جائیں سختیاں پھیلے گی یوں ہی شورشِ حبِ وطن تمام  
سمجھے ہیں اہل شرق کو شاید قریب مرگ مغرب کے یوں ہیں جمع یہ زاغ و زغن تمام ۱۵۲

مولانا حسرت موہانی کی ایک غزل جو رسالہ ”الہلال“ کلکتہ میں چھپی۔ اس میں بھی انھوں نے یورپی قوتوں کے فریب کو نمایاں طور پر بیان کیا ہے۔ اسلام سے ان کی شیفتگی ہر قسم کے شک و شبہ سے بالاتھی۔ مسلمانوں کی تباہی و بربادی اور عالم اسلام پر دشمنوں کی غارتگری اور تاراجی پر انھوں نے ہمیشہ اپنی آواز بلند کی ہے۔ ۱۵۳ اس غزل میں بھی یورپ کی باطنی طبیعت کو مزید نمایاں کیا ہے:

ابھی تم کو سمجھے نہیں اہل مغرب بتادو انھیں گرم پیکار ہو کر  
فریب و دغا کے مقابل میں تم بھی نکل آؤ بے رحم و خوں خوار ہو کر  
یہ ترک و عرب ٹھان لیں اپنے دل میں رہیں گے نہ محروم کفار ہو کر  
وہ ہم کو سمجھتے ہیں احمق جو حسرت وفا کے ہیں طالب دل آزار ہو کر ۱۵۴

۱۹۱۴ء کی جنگ عظیم کا نتیجہ ترکوں کی توقعات کے خلاف سامنے آیا تو اس وقت انور پاشا ۱۹۲۱ء میں بخارا پہنچے۔ مقصد یہ تھا کہ وسط ایشیا کے ترکوں کو روسیوں کی غلامی سے نجات دلا کر ایک اسلامی مملکت کی بنیاد رکھی جائے۔ یہ وہی انور پاشا ہیں جنھوں نے ترکی فوج کے سپہ سالار ناظم پاشا کو گولی سے اڑا دیا تھا۔ مولانا حسرت موہانی نے کانپور کی مسجد کے فیصلے سے متاثر ہو کر یہ شعر کہے ۱۵۵:

گو بظاہر شیر ہوں باطن میں بودے دل کے ہیں مظہر الحق نام ہے پیر و مگر باطل کے ہیں  
مظہر و انصارِ مظہر نے یہ ثابت کر دیا ہم میں اب بھی کچھ نمونے ناظم و کامل کے ہیں  
کیوں نہ ہو خطرے میں حسرت قافلہ احرار کا راہ زن ہوں جب وہی جو راہ بر منزل کے ہیں ۱۵۶

انور پاشا اتحاد اسلامی کے زبردست حامی تھے اور مذہب اسلام کے فدائی بھی۔ مصطفیٰ کمال، لینن اور اسٹالن کی لامذہبیت کی وجہ سے ان کے سخت مخالف تھے۔ جب وہ وسط ایشیا میں جنگ کر رہے تھے تو اس وقت ہندوستانی مسلمانوں کی نظریں انور پاشا پر لگی ہوئی تھیں اور خیال تھا کہ انور پاشا فاتحانہ حیثیت سے ہندوستان میں داخل ہوں گے۔ مولانا حسرت موہانی نے بھی یہ شعر کہے جو جذبات و عقیدت سے مملو ہیں ۱۵۷:

میں کس خوشی سے دل و دیدہ فرشِ راہ کروں اگر وہ ترک ادھر بھی کہیں گزار کرے  
خدا سے اب یہ دعا ہے کہ جلد بادِ مراد کہیں تلافیِ مافاتِ روزگار کرے ۱۵۸

اسی غزل میں ایک قطعے میں حسرت نے پیغام یوں پہنچایا ہے:

ہے ایک پیام ہمارا بھی اسے نسیم دکن  
خدا تجھے طرف افروز و غم شکار کرے  
ملے جو اس سے تو کہنا کہ ترے شوق کا راز  
کہاں تلک دلِ حسرت نہ آشکار کرے ۱۵۸

مولانا ظفر علی خان: (۱۸۷۳ء-۱۹۵۶ء)

مولانا ظفر علی خان کا شمار بیسویں صدی کی ناقابل فراموش شخصیات میں ہوتا ہے جن کی نثر نگاری اور شاعری نے ہندوستانی مسلم معاشرے پر گہرے اثرات مرتب کیے ہیں۔ انھوں نے اپنی سیاسی جدوجہد اور ادبی کارناموں کے ذریعے ہندوستانی مسلمانوں میں حریت و انقلاب کی روح پھونکی اور ادبی دنیا میں ایسے معیارات قائم کیے جو سیاسی حالات کو بدلنے میں بھی معاون ہوئے۔ ظفر علی خان، جمال الدین افغانی کی پر اثر شخصیت سے بھی متاثر تھے اور انھوں نے اتحاد اسلامی کے تصور کو اپنی عملی جدوجہد میں کبھی فراموش نہیں کیا، ان کا مقصد صرف اتنا تھا کہ مسلمان ممالک بے دار ہوں، متحد ہوں اور اپنی عزت و وقار کا تحفظ کریں۔ ۱۶۰

ظفر علی خان کی شاعری نے عوامی اذہان پر اچھے اثرات مرتب کیے۔ انھوں نے اپنی شاعری کے ذریعے روزمرہ سیاسی حالات پر جدوجہد کرنے کے لیے لوگوں کو ابھارا۔ اس لحاظ سے وہ عوامی شاعری میں اپنا مقام دیگر شعرا سے بلند رکھتے ہیں۔ ۱۶۱

ظفر علی خان کے زور قلم سے اس دور کی روداد سیاست تاریخی اہمیت کی حامل بن گئی، طرابلس اور بلقان کی جنگ سے متاثر ہو کر مولانا ظفر علی خان نے جو کچھ لکھا۔ اس میں ان کے جذبہ ایمانی کی جھلک صاف دکھائی دیتی ہے۔ یورپ کی استعماری قوتوں نے اسلامی ممالک کے ساتھ جو سلوک کیا اس کا ایک ایک نقشہ ظفر علی خان کی شاعری میں دیکھا جاسکتا ہے ۱۶۲۔ اپنی ایک نظم نئی صلیبی جنگ میں یورپ کے سامراجی ذہن کو یوں نمایاں کرتے ہیں:

مسیحیوں اور مسلموں میں یہ جنگ جس وقت سے ٹھنی ہے  
بدن کو دیتی ہے روح دھمکی کہ آگیا وقت جاں کنی ہے

سمجھ رہے ہیں یہ اہل یورپ کہ ہم مسلمان کو لوٹ لیں گے  
جہاں میں چھاجائے گا اندھیرا یہی جو یورپ کی روشنی ہے ۱۶۳

اٹلی نے جب طرابلس پر حملہ کر دیا تو فرانسیسی وزیر خارجہ نے کہا تھا کہ ”طرابلس اب خانہ زنبور بن گیا ہے اور اٹلی نے ایسی حالت پیدا کر دی جس کا نتیجہ اس کے لیے اور خود ہمارے لیے برا ہے۔“ ۱۶۴ ہندوستانی مسلمان اور ظفر علی خان ان حالات سے بے حد متاثر تھے۔ ظفر علی خان نے جنگ طرابلس کے حوالے سے کئی نظمیں لکھی تھیں جن میں ”ترک اور اطالوی“، ”کارزار طرابلس“، ”جنگ طرابلس“، ”بادل میں بھی سمندر“ مشہور ہیں۔ ان میں ”کارزار طرابلس“ ایک ایسی نظم ہے جس میں تاریخ اور حالات حاضرہ کو مدغم کر کے ظفر علی خان نے رجز بانداز پیدا کر دیا ہے۔ اس نظم میں روم کی چیرہ دستیوں کا حال بیان کیا گیا ہے۔ ۱۶۵

اس نظم میں پاپائیت پر بھی طنز کیا گیا ہے جو عیسائی مذہب کی ترویج و اشاعت کے لیے کوشاں رہا جو خود کو انسانیت کا پیغمبر

ظاہر کرتے ہیں مگر ان کے حواریین جن میں اٹلی کے لشکر بھی شامل ہیں وہ مسلمانوں پر طرابلس میں کیا کر رہے ہیں۔ وہ اس نظم میں برطانوی سامراج سے سوال کرتے ہیں کہ تم اس ستم کو کیوں نہیں روکتے۔ مگر اس سوال کے ساتھ اس عزم کا اعادہ بھی کیا گیا ہے خواہ مسلمان کتنے ہی کمزور کیوں نہ ہوں مگر محمدؐ کے نام پر سرکٹانے کو اپنے لیے فخر و انبساط سمجھتے ہیں اور یہی جذبہ ان کی شکست کو کامیابی سے ہم کنار کر دے گا ۱۶۷:

چمک اے تیغِ روما کا نشان ہے تو مٹانے کو      گرج اے توپِ اٹلی کے دھوئیں ہے تو اڑانے کو  
مسلمان لاکھ بودے ہوں مگر نامِ محمدؐ پر      خوشی سے اب بھی حاضر ہیں وہ اپنے سرکٹانے کو  
یہ چوتھے آسمان پر جا کے عیسیٰ سے کوئی کہہ دے      کہ نکلی آپ کی امت ہے قصرِ امن ڈھانے کو ۱۶۸

اسی طرح ”جنگِ طرابلس“ میں انھوں نے اٹلی کی بزدلی اور ترکوں کی بہادری کو اپنے اشعار کا موضوع بنایا ہے۔ ان کا اس نظم میں کہنا ہے کہ پاپائے روم جن ارمانوں کو سچائے ہوئے طرابلس پر حملہ آور ہوئے تھے مسلمانوں کی جفاکشی اور بہادری نے ان کی ساری امنگوں کو خاک میں ملا دیا:

کھیل بچوں کا جسے سمجھا تھا اٹلی نے، وہ جنگ      کر رہی ہے قافیہ اس کے جواں مردوں کا تنگ  
خاک بن کر اڑ گئی روما کے دل کی آرزو      خون ہو کر بہ گئی پاپا کے پہلو کی امنگ  
اینٹ و کٹر کی گری پتھر محمدؐ کا چلا      قولِ سعدی ہے کلوخ اندازِ راپاداش سنگ  
پھونک دی اٹلی نے چشمِ روشنِ ایماں میں خاک      چڑھ گیا آئینہ انصاف پر یورپ میں رنگ ۱۶۹

ظفر علی خان نے مسلمانوں کو اپنی شاعری میں قرآن کے حوالے دے کر یہ باور کرایا ہے کہ اگر مسلمان اپنی حالت کو بدلنے پر تیار نہیں ہوں گے تو پھر ان کی حالت کوئی نہیں بدلے گا۔ اسی لیے ظفر علی خان نے اپنی شاعری میں مسلمانوں کو مسلمان بنانے کی تگ و دو کی۔ ویسے بھی ان کا اصل میدانِ رزم ہی ہے اور وہ تنہا اس میدان میں مبارزِ طلبی کے لیے نظر آتے ہیں ۱۷۰:

تجھے تہذیبِ مغرب سبز باغ اپنا دکھاتی ہے      یہ سماں ہو رہا ہے تری نیت کے پھسلنے کا  
رسول اللہؐ خود گرتے ہوؤں کو تھام لیتے ہیں      تجھے اے بے خبر ہر وقت موقع ہے سنبھلنے کا  
خدا نے آج تک اس قوم کی حالت نہیں بدلی      نہ ہو جس کو خیال آپ اپنی حالت کے بدلنے کا ۱۷۱

مولانا محمد علی نے طبی وفد کی تشکیل میں جو کام کیا اس میں ہندوستان کے تقریباً تمام بڑے قومی رہنماؤں نے حصہ لیا۔ ظفر علی خان نے اس موقع پر مسلمانانِ ہند کے سیاسی زاویہ نگاہ کو اس طرح بیان کیا ہے:

تو ہمارے واسطے سرمایہ صد ناز ہے      تجھ سے اے ترکی ہمارا برقرار اعزاز ہے  
 تو اسی سازِ بلند آہنگ کی آواز ہے      گونجتی تھی محفلِ عالم کبھی جس ساز سے  
 اس لیے کھولے ہوئے اپنا دہانِ آرز ہے ۷۲      آئی ہے اٹلی کی شامت موت ہے سر پر سوار  
 ظفر علی خان نے انجمن ہلالِ احمر کے لیے چندہ جمع کرنا شروع کیا اور ترکی کے وزیرِ اعظم کی خدمت میں وہ روپیہ پیش کرنے کے لیے روانہ ہو گئے۔ جب ظفر علی خان نے ترکی کا دورہ کیا تو وہاں شتلجہ کے محاذ کا بھی دورہ کیا جہاں غازی انور پاشا کی معیت میں اس حصے کا معائنہ کیا تھا جو اٹلی سے برسرِ پیکار تھا۔ ۷۳ء جب سلطان عبدالحمید سے ان کی ملاقات ہوئی تو انھوں نے ایک فارسی قصیدہ بھی ان کے لیے لکھا۔ ۷۴ء

قسطِ نینہ سے واپسی کے بعد مصر میں وہاں کے علما سے ملاقاتیں کیں جن میں سید رشید رضا کا نام قابلِ ذکر ہے اسی دورانِ یہ اطلاع ملی کہ حمید یہ جہاز کے شہرہ آفاق کپتان غازی رؤف پاشا اسکندریہ میں موجود ہیں۔ آپ نے غازی رؤف پاشا کو خط لکھا اور ملاقات کی آرزو کا اظہار کیا۔ رؤف پاشا نے نہ صرف ملاقات کی بلکہ وہ توپ بھی دکھائی جس کے ذریعے حمید یہ جہاز اطالوی فوجوں پر گولہ باری کر کے واپس آ رہا تھا۔ ظفر علی خان نے انتہائی جوش میں اس توپ کو بوسہ دیا۔ ۷۵ء  
 ظفر علی خان کی ان سرگرمیوں سے اندازہ ہوتا ہے کہ وہ عالمِ اسلام میں اتحادِ باہم کو ضروری خیال کرتے تھے۔ اس لیے انھوں نے مشہدِ مقدس پر روسی گولہ باری پر سرائیڈ ورڈ گرے (Edward Grey) جو برطانیہ کے خارجہ امور سے تعلق رکھتے تھے، لکھا کیا ہے۔ یہی وہ تاریخی نظم ہے جس کے لکھنے پر زمیندار اخبار عمر بھر مصائب و انوائب کی تمہید بن گیا ۷۶ء:

ہوا جس کی ثنا میں تر زباں اس طرح قاآنی      وہ تھا اپنے زمانے میں بلا شک شانِ یزدانی  
 ابھی تک یادگار ان کی ہے باقی مشہدِ سر میں      مسلمانوں کو پہنچے اس سے جو فیضانِ روحانی  
 سرائیڈ ورڈ! آج آتشِ زیرِ پا سارے مسلمان ہیں      پریشاں کیوں نہیں کرتی تمہیں ان کی پریشانی  
 لگایا روس نے پہلوئے مسلم میں وہاں چرکا      یہاں لائی ہے رنگ اس زخم کی خوں نابہ افشانی ۷۷ء

اتحادِ اسلامی کے حوالے سے مولانا ظفر علی خان نے ہندوستان کے مسلمانوں کے نقطہ نظر کو واضح کرتے ہوئے مارچ ۱۹۲۰ء کو برہان پور میں خلافت کے حوالے سے تقریر میں کہا ہے کہ:

”ہم آئینی طور پر جدوجہد کرتے رہیں گے اور یہ سلسلہ اس وقت تک جاری رہے گا جب تک حکومتِ برطانیہ تنگ آکر خلافتِ اسلامیہ کے متعلق نامبارک کوششوں سے خود دست کش نہ ہو جائے۔ یہ وقت خاموشی کا نہیں بلکہ افلاک میں غلغلہ ڈالنے کا ہے خواہ اس غلغلہ افغانی کے لیے صورِ اسرائیل سے صورت ہی کیوں نہ مستعار لینا پڑے۔“ ۷۸ء

”حالی کی چند ابیات کی تئیس“ کے عنوان سے، نوآبادیات نے جس طرح مسلمان کے ممالک کے ٹکڑے کیے اس کی صورت حال پیش کرتے ہوئے کہتے ہیں کہ:

مشرق میں ٹھیکہ ایک نے تبریز کا لیا      مغرب میں دوسرے نے مراکش کو کھالیا  
جو ہم نے گم کیا تھا وہ یورپ نے پالیا      یارانِ تیز گام نے محفل کو جالیا  
ہم محوِ نالہ جرسِ کارواں رہے ۱۷۹

مولانا ظفر علی خان کی شاعری میں تاریخی واقعات اس طرح وقوع پذیر ہوئے ہیں جن سے جدید حالات پر بھی روشنی پڑتی ہے۔ ان کی نظموں میں ستیزہ کاری اور میدانِ کارزار کا نقشہ ہمہ وقت اس لیے موجود ہے کہ خود ان میں بھی جذبہِ ایثار پایا جاتا ہے۔ عہدِ حاضر کی ان برگزیدہ ہستیوں سے انھیں خاص عقیدت تھی جو اسلام کے ستونوں کو مضبوط کرنے کے لیے کوشاں تھیں۔ انھوں نے اپنی نظموں میں ایک ایسا منظر نامہ ترتیب دیا تھا جن میں اکابر اسلام کا ذکر موجود ہے۔ مولانا نے شاعری میں امت مسلمہ کے درد کو اپنا درد سمجھ کر پیش کیا ہے اور وہ مخالف طاقتوں کو پھیلنے سے روکنا ہی نہیں کر سکتے۔ ۱۸۰ اسی لیے بلقانیوں کو نہایت موثر انداز میں طنز کا نشانہ بنایا ہے:

بلقانیوں کا شور ہے کوؤں کی کانیں کانیں      خبریں ہیں ان کی فتح کی سب آئیں بائیں شائیں  
ہوتا ہے کوئی دم میں جلالِ حق کا آشکار      یہ کشتگانِ غمرہ ابلیس رہ تو جائیں  
ڈالا زمین میں ظلم سے یورپ نے زلزلہ      مسلم دعا سے پایہ عرش بریں ہلائیں ۱۸۱

ترکوں کو عالم اسلام میں مرکزیت حاصل تھی۔ اسی لیے عالم اسلام کے مسلمان یہ چاہتے تھے کہ وہ یورپ کی ریشہ دوانیوں سے بچ جائیں تاکہ مسلمانوں کو دوبارہ عروج حاصل ہو۔ یہی وجہ ہے کہ طرابلس اور بلقان کی جنگ میں اخوتِ اسلامی کا جذبہ پوری دنیا میں بالعموم اور ہندوستانی مسلمانوں میں بالخصوص موجود تھا۔ ظفر علی خان نے اپنی آپ بیتی ”از الیہ الخفا“ میں لکھا ہے کہ:

”ترکوں کی نوزائیدہ طاقت کو فنا کرنے کے لیے دولِ مغرب نے بلقان میں ایک اور شرارہ چھوڑ دیا تو پھر بھی کوئی ایسی جماعت اس ملک میں موجود نہ تھی جو اسلام کے ان سرفروشنوں کی مدد کے لیے فراہمی سرمایہ کا کام اپنے ہاتھ میں لے۔ ظفر علی خان کا یہ بھی کہنا ہے کہ زمیندار اخبار نے اس کام کا بیڑا اٹھایا۔“ ۱۸۲

خیر یہاں پر ظفر علی خان خود پسندی کا شکار ہو گئے ہیں مگر اس حقیقت سے انکار ممکن نہیں کہ انھوں نے جس تن دہی سے چندہ مہم کا آغاز پنجاب میں کیا اس کی مثال دو چار اصحاب کو چھوڑ کر کسی اور کے یہاں نہیں ملتی۔ اس اخبار کے توسط سے پانچ لاکھ کی خطیر رقم مولانا نے ترکی کو فراہم کی اور پھر ”کامریڈ اخبار“ نے بھی اس میں اپنا کردار ادا کیا۔ یہ اقدامات بھی اخوتِ اسلامی کی سمت میں ایک

زندہ جاوید مثال ہے۔ ۱۸۳ جسے ہر مشکل وقت میں عالم اسلام کے مسلمانوں میں دیکھا جاسکتا ہے۔

ظفر علی خان بنیادی طور پر پان اسلامسٹ تھے۔ انھوں نے اس حوالے سے لکھا کہ ”پان اسلامزم مسلمانوں میں ازل سے موجود ہے ان کا سفر یورپ بھی اس لیے تھا کہ وہ ترکی میں ان مجاہدین کی حوصلہ افزائی کریں جو بلقان کی وادیوں میں برسرِ پیکار ہیں۔ وہ انھیں اس بات کا احساس دلانا چاہتے تھے کہ ہندوستان کے سات کروڑ دور افتادہ بے کسوں کی دعائیں تمہارے ساتھ ہیں۔ ۱۸۴ اسی لیے انھوں نے نہایت خاموشی سے یہ سفر کیا اور کسی کو کانوں کان خبر نہ ہو سکی۔ اس سفر کے دوران ظفر علی خان نے ایک نظم ”سمندر کی روانی اور تخیل کی جولانی“ لکھی۔ اس میں مسلمانوں پر یورپی جارحیت کے خلاف دردِ غم اور آہ و بکا کی کیفیات موجود ہیں:

مسلم بے چارہ کے حق میں اسی کے فیض سے	صرف رجعت ہو رہی ہے گردشِ لیل و نہار
ساحلِ اٹلی کا ادھر سسلی کے مینارے ادھر	وہ فضا سے ہم کلام اور وہ صبا سے ہم کلام
مسلم بے کس کے خوں میں پرورش پائے ہوئے	اس کی دل کش گھٹائیاں اس کے دل آرا مرغزار
آہ وہ سسلی بسایا تھا جسے ہم نے کبھی	اندلس کی طرح مغرب میں ہماری یادگار
پرچمِ توحید اڑا تھا جس کے ساحل پر کبھی	اور اذانوں سے کبھی گونجے تھے جس کے کوہِ سار ۱۸۳

ان کی شاعری میں اسلامی اقدار و روایات کی ہمہ گیر صورت اس طور سے سامنے آئی ہے کہ اس دور کے سیاسی واقعات سے متعلق ہونے کے باوجود شعر و ادب کی دنیا میں آج بھی زندہ ہیں۔ ان کے لکھے ہوئے پُر تاثیر اشعار خواہ کسی بھی واقعے سے اثر انداز ہوئے ہوں، ان میں فکر و احساس کی جھلک ضرور نمایاں ہے جو اردو شاعری میں بیش قیمت اضافے کے طور پر کبھی فراموش نہیں کی جاسکتی۔

علامہ اقبال: (۱۸۷۷ء-۱۹۳۸ء)

اقبال قومیت اور وطنیت کے مغربی تصور کو مسلمانوں کے لیے خطرہ سمجھتے تھے۔ وہ اتحادِ اسلامی کے خواہاں تھے ان کی نظم و نثر میں مسلمانوں کو ایک مرکز پر متحد ہو کر سیاسی جدوجہد کرنے کی خواہش کا اظہار عام طور پر ملتا ہے۔ ڈاکٹر نیکلسن (Dr Nicolson) کو ۲۴ جنوری ۱۹۱۲ء کے خط میں لکھتے ہیں کہ:

”در اصل اسلام بلکہ کائنات انسانیت کا سب سے بڑا دشمن رنگ و نسل کا عقیدہ ہے اور جو لوگ نوعِ انسانی سے محبت

کرتے ہیں ان کا فرض ہے کہ ابلیس کی اس اختراع کے خلاف علمِ جہاد بلند کریں۔“ ۱۸۶

اقبال نے اپنے فکر و فن کے ذریعے ملتِ اسلامیہ کا تصور پیش کیا بلکہ ان میں خود شناسی اور خود آگاہی کا ولولہ بھی پیدا کیا ہے۔ اقبال کی غایت یہی تھی کہ ساری دنیا کے مسلمان توحید باری اور رسول اللہؐ کی محبت سے سرشار ہو کر اخوتِ اسلامی کا مظاہرہ کریں۔ ۱۸۷



یہی وجہ ہے کہ ان کی شاعری میں بھرپور طریقے سے اتحاد اسلامی کا جذبہ ایک تحریک کی صورت دکھائی دیتا ہے۔ انھوں نے ”جاوید نامہ“ میں جمال الدین افغانی اور سعید حلیم پاشا کی معیت میں نماز کے ادا کرنے کو جنت کے حصول کے لیے درست مزدوری قرار دیا ہے۔ ۱۸۸۔ اس نظم میں اقبال، افغانی سے کہتے ہیں کہ:

میں اس دنیا کے موجودہ حالات سناؤں جہاں سے میں آیا ہوں۔ مجھے دکھ کے ساتھ یہ کہنا پڑتا ہے کہ مسلمان اپنے حقیقی ورثے کو بھول کر مغربی تصورات کے پیچھے بھاگ رہے ہیں۔ وہ عالم گیر ملت اسلامیہ کی ایک وحدت کے بجائے اپنی قومی شناخت سے وفاداریاں نبھا رہے ہیں ۱۸۹۔

اس دور میں مے اور ہے جام اور ہے جم اور      ساقی نے بنا کی روشِ لطف و ستم اور  
مسلم نے بھی تعمیر کیا اپنا حرم اور      تہذیب کے آذر نے ترشوائے صنم اور  
ان تازہ خداؤں میں بڑا سب سے وطن ہے      جو پیر بہن اس کا ہے وہ مذہب کا کفن ہے ۱۹۰۔  
اقبال کا یہ بھی کہنا ہے کہ وطنیت کا مغربی تصور ایسا ہے جس سے پوری دنیا رشک، حسد میں مبتلا ہو جائے گی اور کمزور پس کر رہ جائیں گے۔ اس سے ایسی معیشت اور معاشرت تشکیل پائے گی جس میں دوسرے کو حق دینے کا جذبہ مٹ جائے گا:

اقوامِ جہاں میں ہے رقابت تو اسی سے      تسخیر ہے مقصود تجارت تو اسی سے  
خالی ہے صداقت سے سیاست تو اسی سے      کمزور کا گھر ہوتا ہے غارت تو اسی سے  
اقوام میں مخلوق خدا بُٹی ہے اس سے      قومیتِ اسلام کی جڑ کٹتی ہے اس سے ۱۹۱۔  
اقبال نے ملت اسلامیہ کو ایسے نظام کا پابند رہنے کی تلقین کی جس میں مکر کی چالیں نہ ہوں۔ انھوں نے یہ کہا کہ مغربی تہذیب نے گرمی بازار اور تجارت کے نئے نئے طریقوں کے ذریعے بنی آدم کے دل سے حق کی روشنی چرائی ہے موجودہ عہد میں مذہب کی بالادستی محض خواب ہے۔ ۱۹۲۔ اس کے لیے ضروری ہے کہ زائرانِ حریمِ مغرب کی رہبری کو ترک کر کے نئے سرے سے ملت اسلامیہ کو تشکیل دیں:

کل ایک شوریدہ خواب گاہِ نبی میں رو رو کے کہہ رہا تھا      کہ مصر و ہندوستان کے مسلم بنائے ملت مٹا رہے ہیں  
یہ زائرانِ حریمِ مغرب ہزار رہبر نہیں ہمارے      ہمیں بھلا ان سے واسطہ کیا جو تجھ سے نا آشنا رہے ہیں ۱۹۳۔  
اقبال کے پیغام کا مرکز و محور یہ ہے کہ مسلمان ہر طرح کے قومی اور نسلی تعصبات سے کنارہ کش ہو کر ایک واحد، منظم اور مستحکم ملتِ اسلامیہ کا جزو بن جائیں، دین کو وطن پر ترجیح دیں۔ ۱۹۴۔ انھوں نے رنگ و قومیت سے اجتناب کی تلقین کی ہے۔ یہی اسلام کی بنیادی تعلیم بھی ہے۔ ان کی کئی ایسی نظمیں ہیں جس میں مسلمانوں کو مرکزیت قائم کرنے کی دعوت دی گئی ہے۔ ان کے نزدیک

مسلمانوں کی قومی زندگی اسلام کے بغیر ادھوری ہے۔ انھوں نے مثال دے کر کہا کہ جو نسبت انگلستان کو انگریزوں اور جرمنوں کو جرمنی سے ہے وہ اسلام کو ہم مسلمانوں سے ہے۔ ہمارا اصول یہ ہے کہ خدا کی رسی کو مضبوطی سے تھامے رہیں ورنہ ہمارا شیرازہ بکھر جائے گا۔ ۱۹۵

اقبال نے اسی تصور کے تحت ۱۹۱۱ء کے انجمن اسلام کے جلسے میں اپنی نظم ”شکوہ“ پیش کی۔ ۱۹۶ اس نظم کا پس منظر بھی اتحاد بین المسلمین کے جذبے کو فروغ دینے پر مشتمل دکھائی دیتا ہے۔ ۱۹۱۱ء کے اوائل ہی میں سلطنت عثمانیہ کے کئی علاقے برطانوی اور یورپی سامراج کے قبضے میں چلے گئے تھے۔ ایران پر عملاً روسی، برطانوی اور کسی حد تک جرمنی اثرات کی حکمرانی تھی۔ ۱۹۱۱ء میں ہی تقسیم بنگال کی تنبیخ نے ہندوستانی مسلمانوں کو مزید صدمے میں مبتلا کر دیا تھا، اسی لیے علامہ اقبال نے خدا کے حضور مسلمانوں کی جانب سے شکوہ کیا ہے۔ اس بند میں انھوں نے سلطنت عثمانیہ کے اس دور کی نشاندہی کی ہے جب مسلمانوں کی سلطنت یونان، البانیہ، بلغاریہ، ہنگری اور آسٹریا تک پھیلی ہوئی تھی۔ ۱۹۷ اپنی اس نظم میں کہتے ہیں کہ:

تھے ہمیں ایک ترے معرکہ آراؤں میں      خشکیوں میں کبھی لڑتے کبھی دریاؤں میں  
دیں اذانیں کبھی یورپ کے کلیساؤں میں      کبھی افریقہ کے پتے ہوئے صحراؤں میں  
شان آنکھوں میں نہ جچتی تھی جہاں داروں کی      کلمہ پڑھتے تھے ہم چھاؤں میں تلواروں کی ۱۹۸

اقبال نے ہندوستانی مسلمانوں کے سیاسی مقاصد کو بھی ملی انداز سے ہی دیکھا ہے۔ تقسیم بنگال کی تنبیخ کے بارے میں انھوں نے ۱۲ دسمبر ۱۹۱۱ء کو عطیہ بیگم فیضی کے نام خط میں لکھا ہے کہ:

”ہندوؤں نے بنگال کی دو حصوں (ہندو بنگال اور مسلم بنگال) میں تقسیم کو حکومت کی طرف سے بنگالی قومیت کے قلب پر ایک کاری ضرب سے تعبیر کیا ہے لیکن حکومت کی طرف سے دہلی کو دار السلطنت قرار دے کر اپنے فیصلے کی خود ہی پوری ہوشیاری سے تنبیخ بھی کر دی ہے۔ بنگالی سمجھتا ہے جیت اس کی رہی لیکن اسے نظر نہیں آتا کہ اس کی اہمیت گھٹا کر صفر کر دی گئی ہے۔ اس سلسلے کے متعلق دو شعر ہو گئے ہیں۔“ ۱۹۹

مندل زخمِ دلِ بنگالِ آخر ہو گیا      وہ جو تھی پہلے تمیزِ کافر و مومن گئی  
تاجِ شاہی آج کلکتے سے دہلی آ گیا      مل گئی بابو کو جوتی اور پگڑی چھن گئی ۲۰۰

اقبال کی پوری شاعری حق و باطل کے معرکے سے لبریز ہے انھوں نے مسلمانوں کے اتحاد کو تمام چیزوں پر فوقیت دی ہے۔ اسی لیے تقسیمِ تنبیخ بنگال اور یورپی جارحیت کو انھوں نے ملتِ اسلامیہ پر جاری یلغار کے نکتہ نظر سے دیکھا ہے۔ جب شمالی ایران پر روس نے مظالم ڈھائے تو انھوں نے اپنی نظم جواب شکوہ میں مسلمانوں کو یوں مخاطب کیا ہے:

تو نہ مٹ جائے گا ایران کے مٹ جانے سے      نشہ مئے کو تعلق نہیں پیمانے سے  
 ہے عیاں یورٹ تاتار کے افسانے سے      پاسباں مل گئے کعبے کو صنم خانے سے  
 کشتی حق کا زمانے میں سہارا تو ہے      عصرِ نو رات ہے دھندلا سا ستارا تو ہے ۲۰۱  
 اس زمانے کے اہم واقعات کی بازگشت اقبال کی نظموں میں سنائی دیتی ہے۔ ۲۰۲ جنگِ طرابلس کے موقع پر اقبال کی نظم  
 ”فاطمہ بنت عبداللہ“ بھی اس جنگ کے حوالے سے لکھی گئی اور تمام نظموں میں انفرادیت کی حامل ہے:

فاطمہ تو آبروئے امتِ مرحوم ہے      ذرۂ ذرۂ تیری مشیتِ خاک کا معصوم ہے  
 یہ سعادت، حورِ صحرائی تری قسمت میں تھی      غازیانِ دیں کی سقائی تری قسمت میں تھی  
 یہ کلی بھی اس گلستانِ خزاں منظر میں تھی      ایسی چنگاری بھی یارب اپنی خاکستر میں تھی ۲۰۳  
 اپنی ایک نظم ”حضور رسالت مآب میں“ انھوں نے دعائیہ انداز میں مسلمانوں کی زبوں حالی کو دور کرنے کے لیے حضور سرور  
 کائناتؐ کے سامنے عجز کا اظہار کیا ہے۔ یہ نظم اقبال نے ۱۹۱۲ء میں شاہی مسجد لاہور کے اس جلسے میں سنائی تھی۔ جو ظفر علی خان نے جنگِ  
 بلقان کے سلسلے میں ترکوں کی مالی امداد کے لیے منعقد کیا تھا۔ ۲۰۴

اس نظم میں اقبال نے حضور سے کہا ہے کہ ہم مسلمان اس دنیا میں اگر آسودگی تلاش کریں تو وہ ہمیں کہیں نہیں ملتی۔ لاکھوں کی  
 تعداد میں اسلام کو ماننے والے موجود ہیں مگر تیرے ﷺ نام پر قربان ہونے والوں کی تعداد بالکل نہیں۔ مگر میرے پاس ایک ایسا جام  
 ہے جس میں تیری ﷺ امت کی آبرو اور طرابلس کے شہیدوں کا لہو شامل ہے۔ آپ ﷺ اسے قبول کریں تاکہ اس دہر میں ہم  
 مسلمانوں کو آسودگی مل سکے۔ ۲۰۵

حضور دہر میں آسودگی نہیں ملتی      تلاش جس کی ہے وہ زندگی نہیں ملتی  
 ہزاروں لالہ و گل ہیں ریاضِ ہستی میں      وفا کی جس میں ہو وہ کلی نہیں ملتی  
 مگر میں نذر کو اک آگینہ لایا ہوں      جو چیز اس میں ہے جنت میں بھی نہیں ملتی  
 جھلکتی ہے تری امت کی آبرو اس میں      طرابلس کے شہیدوں کا ہے لہو اس میں ۲۰۶

اقبال کی نظم ”شع و شاعر“ بھی اتحادِ اسلامی کے قوی رجحان کا پتہ دیتی ہے۔ اس نظم میں جہاں خودی کا نظریہ ملتا ہے وہیں  
 مسلمانوں کو عظمتِ رفتہ کی یاد دلا کر ان کے دلوں میں جدوجہد کے عمل کو تیز کرنے کی تلقین کی گئی ہے۔ ۲۰۷ اقبال کو عمر بھر یہ احساس ستاتا  
 رہا کہ وہ اپنی ملت کے لیے کچھ نہیں کر سکے۔ سید نذیر نیازی کا بیان ہے اقبال کہا کرتے تھے: ”میں نے اسلام کے لیے کیا کیا؟ میری

خدمت اسلامی تو بس اتنی ہے جیسے کوئی شخص فرطِ محبت میں سوئے ہوئے بچے کو بوسہ دے۔“ ۲۰۸

اس پوری نظم میں اقبال نے ملتِ اسلامیہ کو جرأتِ رندانہ پر آمادہ کرنے کی اور نیند کی گراں باری سے جھنجھوڑ کر جادہٴ عمل پر گام زن ہونے کی ترغیب دی ہے۔ ۲۰۹

رورہی ہے آج اک ٹوٹی ہوئی مینا اسے کل تلک گردش میں جس ساقی کے پیمانے رہے

آج ہیں خاموش وہ دشتِ جنوں پرور جہاں رقص میں لیلیٰ رہی لیلیٰ کے دیوانے رہے

وائے ناکامی! متاعِ کارواں جاتا رہا کارواں کے دل سے احساسِ زیاں جاتا رہا ۲۱۰

اقبال نے اپنی ایک نظم ”محاصرہ ادرنہ“ میں ترکوں کی سیرت کا ایک روشن پہلو دنیا کے سامنے پیش کیا ہے۔ اس واقعے سے اندازہ ہوتا ہے کہ ترکوں کے دل میں شریعت کی پاس داری کس قدر تھی۔ ایڈریانوئل جسے ترکی میں ادرنہ کہتے ہیں، فروری ۱۹۱۳ء میں ترکوں کے ہاتھ سے نکل گیا تھا لیکن غازی انور پاشا نے جولائی ۱۹۱۳ء میں اسے دوبارہ فتح کر لیا تھا۔ ۲۱۱

غازی انور پاشا نے مجبور ہو کر شہر کے باشندوں کے سامان پر قبضہ کر لیا لیکن فقیہ شہر نے فتویٰ دیا کہ ذمی کا مال مسلمانوں کے لشکر کے لیے حرام ہے۔ اس کا نتیجہ یہ ہوا کہ فوج نے بھوک کی تکلیف برداشت کی لیکن عوام کے مال کو واپس کر دیا۔ ۲۱۲

نظم ”بلادِ اسلامیہ“ میں بھی ترکوں کے دارالخلافہ قسطنطنیہ کی تعریف کرتے ہوئے اسے ملتِ اسلامیہ کا دل قرار دیا ہے۔ کہتے ہیں کہ:

خطۂ قسطنطنیہ یعنی قیصر کا دیار مہدی امت کی سطوت کا نشان پائدار

صورتِ خاکِ حرم یہ سرزمین بھی پاک ہے آستانِ مند آرائے شہِ لولاک ہے

ناکھتِ گل کی طرح پاکیزہ ہے اس کی ہوا تربتِ ایوب انصاری سے آتی ہے صدا

اے مسلمان! ملتِ اسلام کا دل ہے یہ شہر سیکڑوں صدیوں کی کشت و خوں کا حاصل ہے یہ شہر ۲۱۳

اقبال کی کئی اور نظمیں بھی ہیں جس میں اتحادِ اسلامی کے رجحانات پائے جاتے ہیں۔ ”خضر راہ“، ”طلوعِ اسلام“ جیسی نظموں میں دنیائے اسلام اور اس میں انتشار و اضمحلال کو تصویر کی صورت دکھایا ہے۔ اقبال کا کہنا ہے کہ: ”مغربی استعماریت کی پوری عمارت معاشی استیصال اور سیاسی توسیع کے نظریات کی بنیاد پر قائم ہے۔“ ۲۱۴ ”ترکی میں خلافت کے تصور کو پامال کر دیا گیا ہے۔ اگر مسلمان دوبارہ عزت و جاہ و جلال چاہتے ہیں تو انھیں اتحادِ بین المسلمین کے بھولے ہوئے سبق کو دوبارہ زندہ کرنا ہوگا۔“ ۲۱۵

ز۔خ۔ش (زاہدہ خاتون شیروانیہ) (۱۸۹۴ء-۱۹۲۲ء):

ز۔خ۔ش (زاہدہ خاتون شیروانیہ) بھی اتحاد اسلامی کی تحریک سے متاثر تھیں۔ ان کی دوراؤل کی نظموں اور غزلوں میں مسلمانوں کو انگریزوں کی چیرہ دستیوں سے نکلنے کی جدوجہد کرنے کی تلقین کی گئی ہے۔ ان کی ایک نظم ”ظہور امام“ میں موجودہ حالات کو بنیاد بنا کر کہا گیا ہے کہ امام مہدی کے آنے کا وقت آچکا ہے، دنیا اب اس شخصیت کی منتظر ہے۔ وہ ظالم حاکم جنھوں نے ظلم کے پہاڑ توڑے ہیں، ان سے تیری سیادت میں ہی انتقام لیا جائے گا۔ چون کہ ترکی اس دنیا میں مسلمانوں کی سیادت کر رہا ہے اس لیے اس کی فوجیں امام مہدی کی رہبری میں قدم آگے بڑھائیں گی۔ یہ نظم مخمس کی ہیئت میں ہے۔ وہ کہتی ہیں کہ:

قائد فوج شہ ترکی و ایراں ہوں گے      اٹلی و روس یہ سب تابع فرماں ہوں گے  
طیب خاطر سے کل انگریز مسلمان ہوں گے      جارج سلطان ترے نائب سلطان ہوں گے  
تیری تصدیق کرے گا شہ جا پاں آجا

ضعف اسلام ترقی پہ ہے شاہا! دن رات      ہے یہ تجویز اطباء فلاطوں اوقات  
یک دلی، یک جہتی کا یہ پیسے آب حیات      آپ ہیں خضر زماں آپ ہیں شمع ظلمات  
آہ دردِ دل اسلام کے درماں آجا ۲۶

ز۔خ۔ش کی نظموں میں روحانی عنصر بہت کم اور سیاسی شعور بہت زیادہ تھا۔ وہ ایسے موضوعات پر قلم اٹھاتی تھیں، جنہیں اس وقت کسی شاعرہ سے نسبت دینا لوگوں کے تخیل سے بعید تھا۔ ان کی نظموں میں سیاسی شعور اور وسعت عملی کی ایک شان تھی۔ جس نے ان کی شاعری کو مردانہ وجاہت بخش دی تھی ۲۷۔ انھوں نے اپنی شاعری میں جس غیرت ملی کا ثبوت دیا اس کی مثال کسی اور خاتون شاعر میں ملنا مشکل ہے۔ انھوں نے اپنی نظموں میں عظمت ماضی کے نقوش کو دوبارہ زندہ کیا ہے اور شعوری کوشش یہ کی ہے کہ ان نظموں کے ذریعے لوگوں میں مذہب سے دلی وابستگی اور قومی غیرت زندہ کی جائے۔ ان کا کہنا یہ تھا کہ اسلام ہی اصل طاقت ہے جو ہمارے دلوں کو آپس میں جوڑ سکتی ہے۔ اتحاد بین المسلمین کا درس انھوں نے یوں دیا ہے:

کس لیے ہم سے تنفر ہے تجھے؟ استقلال      یک دلی! کیوں نظر آتی نہیں صورت تیری  
مذہبی جوش! پھر اک بار دکھا دے جلوہ      دردِ اسلام! پھر اٹھ آ کہ ہے حاجت تیری ۲۸  
جنگ طرابلس کے حوالے سے ایک نظم میں مسلمانوں کی سلطنت پر غیروں کا تسلط ہو جانے پر یوں شکوہ کیا ہے:  
ارضِ اسلام پر غیروں کی حکومت کیسی      قبل از وقت یہ آئی ہے قیامت کیسی  
نورِ انصاف ہوا دہر سے یک دم کافور      چار سو پھیل گئی ظلم کی ظلمت کیسی

اٹلی غیر مہذب ہمیں تہذیب سکھائے      راہِ گم کردہ سے امیدِ ہدایت کیسی ۲۱۹  
 نظم ”بصائرِ سیاسیہ“ میں بھی انھوں نے برطانیہ کے کردار کو تنقید کا نشانہ بناتے ہوئے کہا ہے کہ:

ہم ہیں سرکار پہ قربان وہ ہم سے بدظن      ہائے قسمت سے ملی ہے ہمیں قسمت کیسی  
 جارج پنجم شہِ برطانیہٗ عظمیٰ کی      کیا بتائیں کہ دلوں میں ہے محبت کیسی ۲۲۰

اپنی مثنوی ”عالمِ خواب“ میں طرابلس میں جاری جنگ کو پیش کیا ہے اس کے بارے میں یہ کہا جاسکتا ہے کہ یہ رزمیہ مثنوی  
 بے حد رواں اور پُر جوش ہے۔ اس میں انھوں نے پردہ دار خواتین کی عزت لٹ جانے پر افسوس کا اظہار کیا ہے:

بچا تھا سر بہ فلک کیمپ اٹلی والوں کا      تمام شہر پہ قبضہ تھا بد خصلوں کا  
 یہ بحرِ روم پہ لاشوں کا پل بنائیں ابھی      زمین خشک میں دریائے خوں بہائیں ابھی  
 اسی گروہ میں تھیں پردہ دار خاتونیں      فدائے ملت و غیرت شعار خاتونیں ۲۲۱

یہ مثنوی طویل ہے اور اس میں غم و غصے کا بھی اظہار کیا گیا ہے۔ ایک مقام پر انھوں نے اطالویوں کے کردار کی بھرپور مذمت کی ہے۔

اطالوی بھی عدوئے شہِ بشر نکلے      خدا کی شان ہے لو چیوٹی کے پر نکلے  
 خبیث! اسمِ شہِ پاک اور تیرا منہ      صحابہٗ شہِ لولاک اور تیرا منہ ۲۲۲

ز۔خ۔ش نے انجمنِ ہلالِ احمر میں چندہ دینے کے لیے ہندوستانی مسلمان خواتین کو بھی ابھارا۔ اس نظم کا نام انھوں نے ”اپیل“  
 رکھا۔ اس نظم میں جہاں مسلمانوں کو اس بات کی تلقین کی گئی ہے کہ وہ اپنے بھائیوں کی امداد و اعانت کریں وہاں انھیں اس نظم میں باخبر بھی کیا گیا  
 ہے کہ ترکوں کی بہادری اور جاں فشانی کو دیکھ کر یورپی قوتوں نے بلقانی ریاستوں کو اس پر چڑھ جانے کی درپردہ طور پر سازش کی ہے۔

جب دشمنوں نے دیکھا یہ جاں گسل تماشا      ہوتے نہیں ہیں زنجِ یہ آفندی اور یہ پاشا  
 بلقان کو ابھارا یہ کہہ کے بے تحاشا      یورپ سے آج نکلے دینِ عرب کا لاشا

اس طرح سے چھڑی ہے یہ کارزار بہنو  
 بلقانیوں نے اکثر قصبے جلا دیے ہیں      پھانسی پہ امن پرور شہری چڑھا دیے ہیں  
 اسبابِ سب کے لوٹے گھر سب کے ڈھا دیے ہیں      اربابِ گنج و زر کو فاقے کرادیے ہیں

باور نہ ہو تو پڑھ لو رپوٹر کے تار بہنو ۲۲۳

اس نظم میں زبان و بیان کی روانی اپنی جگہ مگر جوش و جذبے کی فراوانی متاثر کن ہے۔ برصغیر کی خواتین جو روایتاً خاموش

تماشائی تھیں انھیں بے دار کرنے کے لیے ایسی نظم نے متاثر کن کردار ادا کیا۔ ۲۲۴ مخمس کے انداز میں لکھی گئی یہ نظم اس وقت کے حالات کا نقشہ کھینچتی ہے جن سے ترک گزر رہے تھے اس نظم میں تاریخی حقائق کے علاوہ ہندوستان میں انگریز حکومت کے منافقانہ کردار کو بھی عمدگی کے ساتھ بیان کیا گیا ہے۔ طرابلس کی خواتین کا تذکرہ کرتے ہوئے کہتی ہیں کہ:

پھرتی ہیں ماری ماری عزت شعار بہنیں      وہ پاک باز بہنیں وہ پردہ دار بہنیں  
ہیں وارثوں کے غم میں خوں نابہ بار بہنیں      اللہ سے اجل کی ہیں خواست گار بہنیں  
فانی ہے عیشِ دارِ ناپائے دارِ بہنو

ترکوں پاک دیں کے دیکھے جو یہ مصائب      بھائی ہوئے ہمارے بے غیرتی سے تائب  
پایا خوشامدی کو اس حلقہ سے جو غائب      حاتم بنا خدیو ہندوستان کا نائب  
ہیں اک ادب پہ فائق یہ اک ہزار بہنو ۲۲۵

مولانا شبلی ہی کے انداز میں انھوں نے نظم ”شہر آشوب اسلام“ لکھی اس نظم میں بھی ممالک اسلامیہ پر چھائی ہوئی زوال کی کیفیت کو موضوع بنایا گیا ہے۔ اس نظم کا ایک پورا حصہ ترکوں کے عادات و خصائل کا عکاس ہے:

نہ پوچھ ہم نفو! بار بار کیا ہیں ترک      وجودِ حسنِ خلاق کا مدعا ہیں ترک  
خروشِ فتح کی ہیں گونجِ زیرِ گنبدِ چرخ      جیوشِ جاہ و حشم کے نشانِ پا ہیں ترک  
نہیں ہے بحرِ عمیقِ جہاں میں ہولِ فنا      جہازِ ملتِ بیضا کے ناخدا ہیں ترک  
یہ قولِ شبلی علامہ حریفِ قسمت ہے      زوالِ دولتِ عثمانِ زوالِ ملت ہے ۲۲۶

انھوں نے ایک نظم انور پاشا پر لکھی ہے جس میں ان کی بہادری اور جفاکشی کو سراہا گیا ہے۔ وہ کہتی ہیں کہ:

کیسی دل سوزی سے کہتی شمعِ گریاں تجھ سے ہے      اے مرے انور ضیائے بزمِ امکاں تجھ سے ہے ۲۲۷

انور پاشا چوں کہ انجمنِ اتحادِ نو جوانانِ ترک کے سرگرم رکن تھے اور ہندوستانی مسلمانوں کا ایک بڑا طبقہ یہ سمجھتا تھا کہ اس انجمن نے جو دستوری انقلاب برپا کیا ہے اس سے ترکی دوبارہ عظمت و شوکت حاصل کر لے گا، مگر ایسا ہوا نہیں۔ جنگِ بلقان کی ناکامی نے اس انقلاب کو بھی ناکامی سے دوچار کر دیا۔ بہر حال اس نظم میں انور پاشا کی شخصیت کو انھوں نے عظیم انقلابی کے طور پر پیش کیا ہے۔

یا ہو تاجِ فتح سر پر ورنہ تن پر سر نہ ہو      دیکھ او غازی ابھی تک میان میں خنجر نہ ہو  
صلح جو ہوں تجھ سے گر بلقانی پیاں شکن      پائیں خنجر کی زباں سے پاتِخِ دندان شکن

تیری صورت کل مسلمان قوم کے شیدا ہوں کاش عالم اسلام میں انور کئی پیدا ہوں کاش ۲۲۸  
ہندوستانی مسلمان ابھی ان معاملات کو دیکھ کر رنجیدہ تھے کہ مسجد کان پور کا واقعہ پیش آیا۔ اس واقعے نے ہندوستانی  
مسلمانوں پر یہ عیاں کر دیا کہ انگریزی حکومت سے کسی بھی قسم کی اچھی توقع رکھنا خام خیالی ہے۔ ز۔خ۔ش نے بھی اس سے متاثر ہو کر  
نظمیں کہیں:

پھٹ گیا محکوم و حاکم کا لباس اتحاد انفریق اے ہم نشیں چولی سے دامن نے کیا ۲۲۹  
جنگ عظیم اول کے حوالے سے انھوں نے اپنی نظم ”جنگ فرنگ“ میں اپنی سیاسی بصیرت کا ثبوت دیا ہے اور عالمی سیاسی  
حالات پر اظہار خیال کیا ہے:

جوزف فرانس کی حکومت کو کر دیا اندھا جنون ولولہ انتقام نے  
اسٹیم رولر اور نشان اجل بڑھے جنگی ترانا گایا فرنج اژدہام نے ۲۳۰  
ابراہیم بیگ چغتائی:

ابراہیم بیگ چغتائی نے ”جنگ یونان و روم“ کے عنوان سے ایک مثنوی ۱۸۹۷ء میں لکھی۔ اس مثنوی کے ابتداء میں شاعر کا  
کہنا ہے کہ ”میں نے اس جنگ کے واقعات کو جناب قاضی محمد جلال الدین مراد آبادی کی ”تاریخ یونان و روم“ اور دیگر تاریخ کی کتابوں  
سے اخذ کر کے منظوم کیا ہے۔“ ۲۳۱

ان کا خیال تھا کہ اس لڑائی میں ترکوں نے جو کامیابی حاصل کی ہے اس کی گونج عالم اسلام میں تادیر قائم رہے گی۔ لہذا  
انھوں نے یہی مناسب سمجھا کہ اس پورے واقعے کو مثنوی کی صورت میں بیان کیا جائے۔ ۲۳۲  
ابراہیم بیگ چغتائی کو اس منظوم تاریخ لکھنے کے عوض جو رقم کتابوں کی فروخت کی صورت میں حاصل ہونا تھی اسے حجاز  
ریلوے کے لیے وقف کر دیا تھا۔ موصوف انجمن اسلام گوالیار کے سیکریٹری تھے۔ ۲۳۳ مثنوی میں ترکی فوج کے بارے میں یوں  
اظہار خیال کرتے ہیں۔

دور جو فوج کے ڈویژن تھے دوسرے دن وہ فوج میں ملتے  
ایک نے پائی جنگ کی جو خبر ہو گیا جنگ میں شریک آ کر  
مار کر تمیں کوس کا دھاوا شام ہونے سے پہلے آپہنچا ۱۳۴  
اس مثنوی میں جابہ جات ترکوں کی تعریف اور جنگی واقعات کو منظوم کیا گیا ہے۔ کس طرح یونانیوں نے ترکوں سے جنگ کی،



کون سے سیاسی عوامل تھے۔ کہاں کہاں ان کو ہزیمت اٹھانی پڑی اور کن کن مقامات پر ترکوں نے اپنی بہادری کا سکھ منوایا۔ ترکی افواج نے دولو کے مقام پر جب حقی پاشا کے ہم راہ پیش قدمی کی تو اس کا نقشہ مثنوی میں یوں بیان کیا گیا ہے:

فوج ترکی کے دو بڑے دستے حقی پاشا کے ماتحت جو بڑھے  
ایک نے لے لیا ویلسٹیو دوسرا آیا جانب دولو  
راہ میں ایک سخت جنگ ہوئی زک سپاہ گریں نے کھائی ۲۳۵  
جب ترکوں نے دولو کو فتح کر لیا تو اس وقت ترکی افواج نے وہاں کے شہریوں کے ساتھ کیا سلوک کیا، ان حالات کو اس مثنوی میں کچھ یوں بیان کیا ہے:

فتح ویلسٹیو دولو کا حقی پاشا کے سر رہا سہرا  
مجمع شہر کے ہیں باشندے بادب اپنے سر کیے ننگے  
سچے دیں دار اور شجاعوں کا خلق مشہور سب جہاں میں رہا  
جانتے سب ہیں کہ یہ عثمانی ظلم کرتے نہیں کسی پہ کبھی ۲۳۶  
جب نجیب پاشا نے حقی پاشا کے کہنے پر تقریر کی اور وہاں کے تمام باشندوں کو امان بخشی تو تاریخی حقیقت کو اس مثنوی یوں پیش کیا گیا ہے:

یہ کہا پھر نجیب پاشا نے میر عسکر ہیں تم سے فرماتے  
ہے یہ اعلان ان کی جانب سے تم میں ہر شخص کان دے کے سنے  
تم کو دی جاتی ہے اماں کامل اور آزادی تم کو ہے حاصل  
اپنے ناموس و جان و مال تمام سمجھیں محفوظ تم میں خاص و عام ۲۳۷

یہ مثنوی اردو رزمیہ شاعری میں ایک انوکھی مثال پیش کرتی ہے۔ شاعر نے جنگ کے جدید طریقے کو شاعری کا لباس پہنا کر بالکل ایک نئے طرز کی ابتداء کی ہے۔ یونانی مورچوں پر ترکوں کے حملے جس انداز میں ہوئے، اس کی پیش کش کا انداز بھی وہی ہے:

بولتے مورچوں پہ ہیں دھاوا جس پہ غرہ تھا دشمنوں کو بڑا  
جنگ کی لہر میں جو ترکی تھے بحر موج کی طرح وہ بڑھے  
مورچوں کی طرف یہ فوج بڑھی جس طرح موج ہو سمندر کی

نغمہ جنگ ان کا ہوش ربا جنگ کے بینڈ سے بھی دل دہلا ۲۳۸  
اس مثنوی کے آخر میں سلطان عبدالحمید کی مدح میں ایک قصیدہ بھی لکھا گیا ہے۔ جس میں ان سے بے حد عقیدت کا اظہار ہوتا ہے جو اس بات کی غمازی کرتا ہے کہ ترکی خلیفہ سے عقیدت رکھنا ہندوستانی مسلمانوں میں عام رویہ تھا۔ صرف عوام ہی نہیں بلکہ خواص بھی ترکی کے خلیفہ سلطان عبدالحمید سے انسیت رکھتے تھے۔ ایک مقام پر انھوں نے اپنی مثنوی میں لکھا ہے کہ:

ترک کیسے ہی ہوں شکستہ حال ساتھ ان کے ہے جنگ امر محال  
روس پر منکشف ہوا پیہم رکھ سکے گا نہ جنگ وہ قائم ۲۳۹  
حجاز ریلوے پر انھوں نے ایک شذرہ بھی لکھا ہے جس میں اس ریلوے کو مقدس ریلوے کہا گیا ہے۔ اس کے استحکام کے لیے ایک دعائیہ نظم بھی موجود ہے۔ جس کا ایک شعر یہ ہے:

ذریعہ خیر و سعادت ہے حجازی ریلوے مومنوں پہ حق کی رحمت ہے حجازی ریلوے ۲۴۰  
اس مثنوی کے ضمن میں شیخ نور الدین کی مثنوی ”قصہ شاہ روم“ کا ذکر کرنا از حد ضروری ہے۔ انھوں نے اس میں سلطنت عثمانیہ کے سیاسی اور عمرانی حالات و واقعات بیان کیے ہیں اسے بیان کرنے کا ایک مقصد یہ بھی ان کے پیش نظر رہا کہ مسلمانوں کا چاہے شاہ ہو یا گدا اگر وہ دین سے غافل ہوتا ہے تو تباہی اس کا مقدر ہو جاتی ہے۔ مثنوی میں مسلمانوں کو اس بات کی تنبیہ بھی کی گئی ہے کہ وہ ان ممالک سے سبق سیکھیں جو کبھی تاج و تخت کے مالک تھے مگر آج غیروں کے ہاتھوں ذلت و رسوائی اٹھا رہے ہیں۔ مثنوی کا آغاز یوں ہوتا ہے:

خودی کے کام سے بندو ڈرو تم یہ شاہ روم کا قصہ سنو تم  
عجب اس شاہ کا یہ تذکرہ ہے خودی سے اپنی کیا کیا دکھ سہا ہے  
اسے سن کر جو ہووے مرد عاقل خدا کے خوف سے ہووے نہ غافل ۲۴۱  
چوں کہ قصہ صرف ترکی شاہ کا ہے جو دین سے غافل ہے مگر شاہ روم کے تعلق سے قصہ لکھا گیا ہے اس لیے اسے بھی پیش کرنا میں نے مناسب سمجھا۔

آغا غلام حسین ارشد:

آغا غلام حسین ارشد کی نظمیں رسالہ ”تمدن“ دہلی میں ملتی ہیں ان کے حالات کا علم نہیں ہو سکا، مگر ان کی نظموں کا ذخیرہ دیکھ کر یہ اندازہ ہوتا ہے کہ وہ اس زمانے میں اتحاد اسلامی کا جذبہ پیدا کرنے والے اہم لوگوں میں شمار کیے جاتے ہوں گے۔ رسالہ ”تمدن“ اپریل ۱۹۱۳ء میں ان کی ایک نظم ”نالہ جگر سوز“ چھپی، اس نظم کے بارے میں ان کا کہنا ہے کہ:

”ہلال احمر کے شفا خانے سے یہ نالہ جگر سوز بلند ہو کر جب سے میرے کان تک پہنچا ہے تب سے میرے دل کی حالت تو ناگفتہ بہ ہے لیکن نہیں معلوم کہ اس کے سننے سے مسلمانان ہند کے قلب کی کیا کیفیت ہوگی۔ جس مظلومہ کے حال نے مجھے اس نظم کے کہنے پر مجبور کیا اس کی نہایت مختصر سی روداد اک دردناک نظارہ کے عنوان سے روزنامہ زمیندار ۱۵/ مارچ ۱۹۱۲ء کو چھپ چکی ہے۔ میں اپنی اس ستم رسیدہ بہن کی طرف سے جملہ اہل اسلام کی خدمت میں متذکرہ بالانظم پیش کرتے ہوئے استدعا کرتا ہوں کہ وہ اس غریب کے لیے جو ہلال احمر کے شفا خانہ میں زیر علاج تھی اور طرابلس کے دوسرے زخمی بھائی بہنوں کی امداد کے لیے جس قدر چندہ ممکن ہو سکے فراہم کریں۔“ ۲۴۲

اس نظم میں انھوں نے مسلمانوں کی غیرت و حمیت کو جھنجھوڑا ہے۔ ان کا کہنا ہے کہ مسلمانوں کو اب اپنے دین و ملت کا پاس رکھتے ہوئے اپنی حمیت اور آئین و فاداری کے بھولے ہوئے سبق پر عمل کرنا ہوگا۔ خوابِ غفلت سے بیدار ہو کر شریعت کے بتائے ہوئے اصولوں پر عمل کرتے ہوئے دوبارہ ملت اسلامیہ کے احیا کی جدوجہد کرنی ہوگی۔ انھوں نے اس نظم میں اطالیوں کے ظلم و ستم کی بھی منظر کشی کی ہے۔ مسلمانوں کی جمعیت کی پریشانی کا نقشہ نہایت دردناک انداز میں بیان کیا ہے۔ ایک بند میں کہتے ہیں کہ:

مسلمانو! تمہیں کچھ پاس بھی ہے دین ملت کا	خیال آتا بھی ہے تم کو کبھی اپنی حمیت کا
کیا ہے آج کل کیوں ترک آئین و فاداری	سبق دینا نہیں اسلام کا تم کو اخوت کا
زمانہ جاگتا ہے اور تم ہو خواب غفلت میں	نہیں ہے کچھ تمہیں احساس ہی اپنی مصیبت کا ۲۴۳
ہندی مسلمانوں کو اس جنگ میں مالی امداد پر آمادہ کرنے کے لیے جذباتی لہجے میں اکساتے ہوئے کہتے ہیں کہ:	
ہمیں کیا حق نہیں حاصل ہے مسلم کی کمائی میں	دوا کے ہی لیے کچھ بھیج دو اپنے خزانے سے
نہ کی جب وقت پر امداد پھر کس کام آؤ گے	کفن بنواؤ گے جب ہم گذر جائیں زمانے سے
تمہارے دل میں گر اسلام کی کچھ بھی محبت ہو	مسلمان ہو! شریکِ رنج و راحت ہو ۲۴۴

آغا غلام حسین ارشد نے یورپ کے جارحانہ رویے پر ایک نظم ”تازہ ستم“ کے نام سے لکھی۔ اس نظم میں انھوں نے یورپی پالیسیوں پر نکتہ چینی کی ہے اور مسلمانوں کی درخشاں روایات کو بیان کرتے ہوئے دوبارہ اس موقف کی تائید کی ہے کہ ہمیں اخوت کا سہارا لے کر دنیا میں اپنے وقار کی بحالی کے لیے جدوجہد کرنی پڑے گی۔ وہ کہتے ہیں کہ:

مشہور تھے جہاں میں ہم آن بان والے جھکتے تھے آستان پر عرش آستان والے

زیرِ نگیں تھے سارے نام و نشان والے      دب کر رہے ہمیشہ تاب و توان والے  
 رفعتِ نشان رہا ہے ہر جا علم ہمارا      خورشیدِ تمکنت تھا دستِ کرم ہمارا ۲۴۵  
 پھر اسی نظم میں مسلمانوں پر تباہی و بربادی کا ذکر کرتے ہوئے کہتے ہیں کہ:

کوئی ہمیں بتا دے دنیا میں بن کے عادل      کیا ہم ہی رہ گئے تھے ایسی جفا کے قابل  
 اس وقت وہ نہیں ہیں روزِ جزا کے قاتل      جا کر کہاں چھپیں گے ہنگامِ حشر قاتل  
 چہرہ ہے سرخ خوں سے خورشیدِ خاوری کا      نزدیک آگیا ہے دوراں داوری کا ۲۴۶

ان کی شاعری میں پان اسلام کے جذبات کے علاوہ ملتِ اسلامیہ کے زوال کی نمایاں تصویریں جو حادثات اور سانحات سے عبارت ہیں نمایاں ہو کر سامنے آتی ہیں۔ مگر انھوں نے امید کے دامن کو ہاتھ سے نہیں چھوڑا ہے۔ اس پر الم ماحول میں بھی انھوں نے مسلمانوں کو مجتمع کر کے زمانے کے ساتھ چلنے کا درس دیا ہے۔ وہ کہتے ہیں کہ:

ہو کے بیدار انقلابِ چرخ کج رفتار دیکھ      چال چلتا ہے زمانہ کیسی یہ رفتار دیکھ  
 سمتِ مغرب سے طلوعِ شمس کے آثار دیکھ      دیکھ مشرق کا ذرا اجڑا ہوا گل زار دیکھ  
 ہم صغیرانِ چمن کی غور سے گفتار سن      نالہ قمری، فغانِ عندلیب زار سن ۲۴۷

آغا غلام حسین ارشد چوں کہ اضطراری کیفیت میں شاعری کر رہے تھے۔ اس لیے ان کی نظمیں ایک خاص نظریہ اور فکر سے مربوط دکھائی دیتی ہیں۔ جہاں تک ان کی شاعری کا تعلق ہے اگر وہ اس پر خصوصی توجہ دیتے تو ان میں ایک اچھے شاعر کے جوہر پنپ سکتے تھے۔ ان تمام باتوں سے قطع نظر ان کی شاعری میں اقبال کے گہرے اثرات ملتے ہیں:

انقلابِ دہر سے ہے شورشِ محشر بپا      شمع کے شعلے نے پروانے کو خاستر کیا  
 تیرِ جلاؤِ فلک نے ہاتھ میں خنجر لیا      دم بہ دم ارشد بھی آتی ہے ہاتف کی صدا  
 ہے تیری ہستی کا دنیا سے سفر ہشیار ہو      سر پہ آپہنچی قیامت بے خبر ہشیار ہو ۲۴۸

تحریکِ اتحادِ اسلامی کے مطالعے کے دوران یہ بات بھی سامنے آتی ہے کہ اردو نظم و نثر دونوں میں اس تحریک اور ان واقعات کو خصوصی اہمیت دی گئی ہے جو ۱۸۵ء سے ۱۹۱۴ء کے درمیان وقوع پذیر ہوئے۔ شعرا نے کثرت کے ساتھ ان جنگی معرکوں پر نظمیں لکھیں جن سے اس وقت مسلم ممالک دوچار تھے، ان واقعات کی منظر کشی، اصل صورت حال کا ادراک، سیاسی چال بازیوں سے پردہ اٹھانے کا عمل، بیداری اور شعور کے لیے جدوجہد اس دور کے موضوعات رہے ہیں۔ صرف یہی نہیں بلکہ ان حالات کا بھی جائزہ

نظموں اور دیگر نثری کتابوں میں پیش کیا گیا کہ مسلمان آخر ان حالات سے دو چار کیوں ہوئے۔ کیا مسلمانوں میں فہم و فراست کی کمی تھی جس نے ان کو اس مقام پر لا کھڑا کیا۔ ۲۴۹

ان نظموں میں خصوصیت کے ساتھ مسلمانوں کے تابندہ ماضی کو موضوع بناتے ہوئے موجودہ صورت حال سے موازنہ کیا جاتا رہا ہے تاکہ مستقبل کے امکانات میں مسلمان اپنے ماضی کو کسی صورت فراموش نہ کریں۔

آغا غلام حسین ارشد نے اسی سوچ و فکر کے ساتھ اپنی ایک نظم ”مکالمہ رند و شیخ“ میں ملت کے مسائل کو مکالماتی انداز میں نمایاں کیا ہے۔ انھوں نے واضح طور پر مسلمانوں سے کہا ہے کہ اب زمانہ نہایت تیزی سے کروٹ بدل رہا ہے اس بدلتی ہوئی صورت حال میں اگر ہم نے اپنے حالات کو تبدیل نہیں کیا تو دنیا میں دوسری قوموں کا مقابلہ نہیں کر سکیں گے۔ چوں کہ مغرب سے راست مقابلہ کرنے کے لیے ضروری ہے کہ علم و ہنر سے لیس ہو کر فنی، حربی اور تحقیقی میدان میں انھیں شکست سے دو چار کیا جائے۔ اس نظم میں ایک جگہ انھوں نے خوش خلقی کے بارے میں یوں کہا ہے کہ:

مہرباں بہلا کے من کو کیوں نہ ہو دل کو قلق

یوں تو حضرت کو بہت کچھ دعویٰ اسلام ہے

دور ہے یہ امر تو اسلام کی تہذیب سے

آغا غلام حسین ارشد کی نظم ”اسلام“ ایک طویل نظم ہے جس میں مسلمانوں کے ماضی، حال اور مستقبل کے نقش و واضح طور پر

موجود ہیں۔ انھوں نے اس نظم میں حرمت اسلام اور شوکت اسلام کو ماضی کے پردے میں دیکھا ہے۔ حال میں نبی اکرمؐ سے دعا مانگی ہے کہ اس دین کا پاس رکھنے والے صلیبی طاقتوں کے نشانے پر ہیں اگر آپ نے مسلمانوں پر کرم نہیں کیا تو اس دین کا نام و نشان بہت تیزی سے مٹ جائے گا۔ اس نظم میں مستقبل کی صورت گری کرتے ہوئے انھوں نے کہا ہے کہ مسلمانوں کو علم و ہنر سے آراستہ ہو کر دوبارہ اسلام کی سر بلندی کے لیے ایک میدان میں جمع ہونا ہوگا۔ انھوں نے کہا ہے ایک دور وہ بھی تھا جب کہ اسلام کا سکھ زمانے بھر میں چلتا تھا مگر اب ان کی ساری حکومتیں اغیار کے قبضے میں چلی جا رہی ہے:

تھی ایک زمانے میں مشہور طاقت اسلام

یہ اوج پر تھا ستارہ بلند بختی کا

مگر زمانے کی گردش نے کھو دیا سب کچھ

کہوں میں کیا کہ کوئی حد نہیں غربی کی

ہر ایک ملک تھا زیر حکومت اسلام

کہ پہنچی عرشِ معلیٰ پہ شوکت اسلام

کہاں ہے زور کدھر ہے وہ دولت اسلام

یہ مفلسی تو علامت ہے بد نصیبی کی ۲۵۱

اس نظم میں شاعر نے یورپی طاقتوں کے جارحانہ رویوں کو دیکھتے ہوئے اللہ کے حضور شکوہ کیا ہے اس میں ان کا کہنا ہے کہ اسلام اور اس کی قوت غیر مسلموں کو کسی صورت گوارا نہیں ہے۔ اگر آپ نے نظرِ کرم نہ کی تو مسلمانوں کی قوت جلد از جلد تباہ و برباد ہو جائے گی:

تجھے بھی کیا نہیں یارب نبی کی دین کا پاس  
ہماری خواری و زاری کا کچھ تو کر احساس  
سناںیں حالِ دلِ بے قرار ہم کس کو  
ہمیں تو تیرے سوا اور نہیں کسی کی آس  
مثانا گر تجھے منظور ہے جہاں سے ہمیں  
دے گھول کے ہمیں پانی میں زہرۃ الماس  
نشانِ دہن ہڈی مٹ کے خاک ہو جائے  
عدو ہوں خوش جو یہ قصہ ہی پاک ہو جائے ۲۵۲

آگے چل کر انھوں نے اللہ سے کہا ہے کہ یارب ارشد نے جو باتیں کی ہیں کیا وہ بجا نہیں ہیں۔ لہذا مسلمانوں کے حال پر رحم کر اور انھیں دین و دنیا کی دولت سے سرفراز کر کے دوبارہ وہی مقام عطا کر جو ان کا طرہ امتیاز تھا:

یہ کہہ رہا تھا کہ ہاتف نے دی ندا ارشد  
کہی جو تو نے ابھی بات تھی بجا ارشد  
سن اس کو ہوش سے کہتا ہے یہ خدا ارشد  
میں سن رہا ہوں ترا نالہ رسا ارشد  
نہ میرے عرش کو فریاد سے ہلا ارشد  
قبول ہے، کرے اس وقت جو دعا، ارشد  
پسند آیا نہایت ہمیں سخن تیرا  
کہے تو لعل و گہر سے بھریں دہن تیرا ۲۵۳

آغا غلام حسین ارشد نے ”ساقی نامہ“ میں اپنے دل پہ چھائی ہوئی غم و اندوہ کی کیفیت کو پراثر انداز میں بیان کیا ہے۔ وہ کہتے ہیں کہ زوال امت کو دیکھ کر یہ احساس ہوتا ہے کہ میرے مقدر میں تہی دست ہونا ہی لکھا تھا۔ مسلمانوں میں انحطاط کے موضوع پر ان کا دردناک بیان اس ساقی نامہ میں دیکھا جاسکتا ہے۔ ان کی نظموں میں جس انداز میں مسلمانوں کی حالت زار کی کیفیت بیا کی گئی اس سے اندازہ لگایا جاسکتا ہے کہ وہ اپنے الفاظ کے ذریعے قلب اور روح کو تڑپا دینا چاہتے ہیں۔

ساقی نامے کی روایت کے مطابق، اس میں شاعر نے ساقی کو مخاطب کر کے مسلمانوں میں ایمان و یقین کو جلا بخشی ہے ان کے دل میں جوبلی درد و احساس موجود ہے وہ ایسی کش مکش کا نتیجہ ہے جس سے عالم اسلام اس وقت دوچار تھا۔ وہ کہتے ہیں کہ:

تجھ کو کیوں کر یہ گوارا ہے کہ مضطر ہو کر  
پھینک دوں چیر کے پہلو سے امانت تیری  
آبرو دین نبی کی جو ہے منظور تجھے  
کس لیے جوش میں آتی نہیں غیرت تیری  
گردش ساغرِ صہبائے حجازی دکھلا  
بھیج اب ساقی کو اور بندہ نوازی دکھلا ۲۵۴

شاعر کی ان نظموں سے یہ اضطراب نمایاں ہے کہ وہ ملتِ اسلامیہ کو متحد دیکھنا چاہتا ہے۔ ان کی سوچ و فکر کا بنیادی اور مرکزی نقطہ یہی رہا کہ ہم اس دور غلامی سے کسی صورت نکل جائیں۔ دوبارہ اپنے قدموں پر کھڑے ہو کر دنیا میں شریعتِ محمدیؐ کو نافذ کر دیں تاکہ نوعِ انسانی یورپ کی انسانیت سوز منصوبوں سے ہمیشہ کے لیے چھٹکارا پالے۔

ہر طرف چلنے لگے پھر مئے توحید کا جام	صفتِ مہر بلندی پہ ہو اسلام کا نام
نکل آ جلد مدینے سے خدا را ساقی	ہاتھ میں جام ہو شانے پہ نشانِ اسلام
دل ہو مسرور مرا سن کے حجازی نغمہ	رنج و غم میں ہوئی جاتی ہے میری عمر تمام
یار رسول عربی وقتِ مدد ہے اب تو	شاد امت ہو تیری اور ہوں دشمنِ ناکام
پھر دلِ امتِ مرحوم کو زندہ کر دے	پھر سے ہشیار ہوں دنیا میں ترے مئے آشام ۲۵۵

آغا غلام حسین ارشد کی نظموں کے علاوہ ان کی غزلوں میں بھی ملی احساس نمایاں ہے۔ ان کی ایک غزل جولائی ۱۹۱۳ء کے ”تمدن“، دہلی میں فارسی زبان میں شائع ہوئی۔ اس غزل کو دیکھ کر یہ اندازہ ہوتا ہے کہ انھوں نے دل جمعی کے ساتھ شاعری کی ہے۔ وہ اپنے زمانے میں ایک شاعر کی حیثیت سے بھی جانے جاتے تھے مگر افسوس ان کا مجموعہ کلام موجود نہیں ہے جس سے ان کی شاعری کا تفصیلی مطالعہ ممکن ہو سکتا۔ ان رسائل میں جو کچھ بھی موجود ہے اس سے صاف ظاہر ہوتا ہے کہ انھوں نے مسلمانوں کے سیاسی اور ملی تناظر کو اپنی شاعری میں خصوصی جگہ دی تھی۔

شاہ قسیم الدین:

شاہ قسیم الدین کا مجموعہ کلام ”در دگر“ جو مطبع اخبار الپنچ باکی پور سے شائع ہوا تھا اس میں جتنی نظمیں بھی شامل ہیں ان پر پان اسلامزم کا احساس غالب ہے۔ شاعر نے قومی جوش و جذبے کے تحت یہ نظمیں ان جلسوں میں پڑھیں جو جنگِ طرابلس اور جنگِ بلقان کے مجروحین کے فنڈ کے لیے منعقد کیے جاتے تھے۔

ان نظموں میں یورپ کی ستم رسانی اور ان کی پالیسیوں پر تنقید بھی ہے اور مسلمانوں کی غیرتِ دینی کو زندہ کرنے کی کوشش بھی دکھائی دیتی ہے۔ ان نظموں کے بارے میں ان کے دوست نے یہ رائے دی ہے کہ:

”میں تمہارے قومی جوش و جذبے کی داد دیتا ہوں اور امید کرتا ہوں کہ اپنی نظموں کو شائع کر کے قوم کو منور کرو گے

۔ میں جانتا ہوں کہ تمہاری جھجک تمہاری ناتجربہ کاری کی وجہ سے ہے۔“ ۲۵۶

ان نظموں کو دیکھنے سے یہ بھی اندازہ ہوتا ہے کہ ہندوستانی مسلمانوں نے کوئی ایسا شہر اور قصبہ نہیں چھوڑا جس میں ترکوں

سے محبت اور عالم اسلام کے مسلمانوں کی ترجمانی نہ کی گئی ہو۔ بانگی پور کی جامع مسجد میں ۲۶ مئی ۱۹۱۳ء کو جو اجلاس ہوا اس میں قسیم الدین صاحب نے یہ نظم پڑھی جس میں ترکوں کی بہادری اور انور بے کی جرأت کو بھی سلام پیش کیا گیا تھا:

تظلم کی لگی ہیں اپنے دل میں برچھیاں لاکھوں      ستم گارو سمجھ رکھو مزا اس کا چکھا دیں گے  
رہے سایہ فگن انور اگر چندے جو ترکی میں      توکل ہم صوفیہ میں فتح کے جھنڈے اڑا دیں گے ۲۵۷  
ایک نظم ترک مجروحین کی امداد کے لیے ۲۳ فروری ۱۹۱۳ء میں بانگی پور ہی میں پڑھی جس میں مولانا ابوالکلام آزاد بھی شریک تھے اس نظم میں بھی انھوں نے یورپ کو طنز کا نشانہ بنایا ہے اور مسلمانوں سے کہا ہے کہ وہ اپنے آباء کی جرأت کو دوبارہ زندہ کر دیں تاکہ بلقان کو شکست سے دوچار کیا جائے:

خدا سب کو بچائے مگر سے اہلیس یورپ کی      یہ وہ فتنے ہیں جو ہشیار کو غافل بناتے ہیں  
کہیں گے کچھ کریں گے کچھ یہی گڑھے حکومت کا      اسی کو ڈپلومیسی اپنی وہ حضرت بتاتے ہیں  
ستم گاراں یورپ ہوش میں آئیں سنبھل جائیں      انھیں اب جرأت آبائی کے جو ہر دکھاتے ہیں ۲۵۸  
انیسویں صدی کے ابتدائی عشرے میں شاعری ہی نہیں بلکہ زندگی کے دیگر شعبوں سے تعلق رکھنے والے افراد بھی عالمی سطح پر ہونے والی تبدیلیوں سے خاصے متاثر تھے۔ اسی لیے مسلمان شعراء کے یہاں ہمیں خصوصی طور پر یہ دکھائی دیتا ہے کہ انھوں نے ترکی اور دیگر ملکوں کے مسلمانوں کے حالات پر اپنے خیالات کا اظہار کیا۔ یہ خیالات تقریباً ایک جیسے ہی تھے بس لفظوں کے فرق اور جذبات کی حدت میں تبدیلی دکھائی دیتی ہے۔

کسی بھی شاعری کو اگر مخصوص واقعاتی پس منظر میں دیکھا جائے تو پھر اس کا دائرہ اثر محدود ہوتا جاتا ہے قسیم الدین صاحب کی شاعری بھی اسی کا مظہر ہے انھوں نے پان اسلامزم کے تصور کے تحت جو شاعری کی اس میں تنوع نہیں ہے بلکہ وہ صرف واقعاتی بیان کا نمونہ بن کر رہ گئی ہے۔

علامہ شبلی نعمانی کی نظم ”شہر آشوب اسلام“ سے متاثر ہو کر شاہ قسیم الدین نے جنگِ بلقان پر نظم لکھی۔ اس نظم میں خیالات تک شبلی سے مستعار لیے ہیں:

غبارِ کفر کی سر پر ہیں گی بدلیاں کب تک      چلیں گی ظلم و ذلت کی ہمیں پر آندھیاں کب تک  
مراکش مصر و چین، فارس گئے اپنی حکومت سے      گریں گی قہر و آفت کی خدا یا بجلیاں کب تک  
یہ شورِ جنگِ بلقان کا، ہماری آفت جاں ہے      شہیدِ ظلم کے خوں سے بہیں گی ندیاں کب تک ۲۵۹



قسیم الدین صاحب کی شاعری میں قومی اور ملی احساس نمایاں ہے۔ ان کی بیش تر نظموں میں معروف شعرا کے اثرات بھی پائے جاتے ہیں۔ انھوں نے مسلمانوں کی مٹی ہوئی شوکت و عظمت سے بے چین ہو کر اپنی شاعری میں ان احساسات کو پیش کیا ہے۔ بلغاریوں کے ظلم و ستم کے حوالے سے ایک نظم میں کہتے ہیں کہ:

اہل ایمان کے نعرہ توحید جن و انساں کے دل ہلائیں گے  
نقش توحید کیا مٹائیں گے یہ عدو آپ منہ کی کھائیں گے ۲۶۰  
بہر حال ان کی شاعری کے مجموعے میں بیشتر نظمیں جنگ طرابلس، جنگ بلقان اور ترکوں کے حوالے سے موجود ہیں اس سے ہندوستان کے ادبی ماحول پر پان اسلامزم کی تحریک کا بھرپور اندازہ لگایا جاسکتا ہے۔

آغا حشر کاشمیری: (۱۸۷۹ء-۱۹۳۵ء)

مسلمانان ہند میں بلاد اسلامی کے حوالے سے جو جذبات پائے جاتے ہیں اس کا اندازہ شاعری کی صورت میں بہ خوبی لگایا جاسکتا ہے۔ مسیحی قوتوں نے ترکی کو پامال کرنے کے لیے کوئی کسر باقی نہ رکھی تھی۔ اقبال کی نظم ”شکوہ“ اور ”جواب شکوہ“ انھیں اسباب کا اظہار ہے۔

اسی دور میں ایک تخلیقی شاہ کار کا تذکرہ کیے بغیر بات نامکمل رہتی ہے۔ یہ شاہ کار آغا حشر کاشمیری کی مشہور نظم ”شکریہ یورپ“ ہے۔ حشر بنیادی طور پر ڈراما نگار تھے مگر انھوں نے اپنے ڈراموں کے ذریعے بھی یاس و ناامیدی کے ماحول میں قوم کے حوصلے میں رنق پیدا کی۔

”شکریہ یورپ“ کا لہجہ خطیبانہ شاعری کا بے مثال نمونہ ہے اس نظم کے جارحانہ انداز میں حرکت، روانی اور جوش و خروش کا تیز دھارا بہہ رہا ہے جو یاس و قنوطیت کے عام جذبات کو خس و خاشاک کی طرح اپنے بہاؤ میں بہا کر لے جا رہا ہے۔ اپنے حیات بخش لہجے کے اعتبار سے یہ نظم گزشتہ نصف صدی کے قومی نوحوں اور مرثیوں کے مقابلے میں ایک نمایاں حیثیت کی حامل ہے۔ یہاں مشرق و مغرب آپس میں متصادم ہیں۔ اسے بیان کرنے میں شاعر نے ڈرامائی انداز اختیار کیا ہے جو اس کی ہمہ گیر کامیابی کی کلید ہے۔ ۲۶۱  
”شکریہ یورپ“ جیسی نظمیں کہنا انگریزی حکومت کے دور میں بڑی جرأت کا کام تھا۔ انھوں نے اس نظم میں یورپ کے خلاف طنز کے تیر چلائے، اسی وجہ سے اس نظم کو ضبط کر لیا گیا تھا۔ ۲۶۲ اس نظم کے بارے میں خواجہ حسن نظامی کا کہنا ہے کہ: ”یوں تو نظم ”شکریہ یورپ“ کا ہر مصرع کوہ آتش فشاں ہے مگر آخری دعا نہایت مؤثر اور خاکستانی پیکر میں ہل چل ڈالنے والی ہے۔“ ۲۶۳

اس نظم کے بارے میں کہا جاتا ہے کہ لاہور میں انجمن حمایت اسلام کے جلسے مورخہ ۲۱ مارچ ۱۹۱۳ء میں پڑھی گئی جہاں

سامعین کا انہماک قابل دید تھا۔ نظم کے آخری بند پر پہنچتے پہنچتے حشر صاحب کا گلا بھرا آیا اور آواز بھاری ہو گئی حشر نے اس نظم میں انگریزی حکومت کے خلاف جو بات کہنی تھی وہ ایک دل نشین پیرائے میں کہہ دی۔ حشر کی آواز جادو بن کر قوم کے متوالوں کو حرارت پہنچاتی رہی۔ اس نظم کے بارے میں حشر کا کہنا ہے کہ: ”اس میں جو کچھ ہے وہ مسلمانانِ عالم کے اضطرابِ درونی کا اظہار ہے۔“ ۲۶۴۔ اس نظم میں ان کا کہنا ہے کہ مسلمانوں کا نغمہ توحید مدتوں سے محو خواب تھا۔ یورپ کے حملوں نے اسے دوبارہ زندہ کر دیا۔ مسلمان جو ماضی میں تماشائی تھے اب یورپ کی پالیسیوں نے انھیں موجودہ حالات پر غور کرنے کا اور نئی راہوں کو تلاش کرنے کا حوصلہ دیا۔

مدتوں سے نغمہ توحید محو خواب تھا      سازِ ہستی مسلمان تشہ مضرب تھا  
پیکرِ احساس میں خوابیدہ روحِ درد تھی      شعلہ ریزی نوہائے انوثِ سرد تھی ۲۶۵

اس کے بعد ماضی کے روشن پہلوؤں کی جانب اشارہ کرتے ہیں جس نے مسلمانوں کو سوری اور دنیا پر حکمرانی سکھائی۔ اسلام کی تعلیمات کا اور ان اصولوں کو اس نظم میں خاص کر سراہا گیا جس کی بدولت انسانیت گمراہی اور اندھیرے سے نکل کر روشنی کی طرف آئی:

روشنی دنیا کو دی جس مہرِ عالم تاب نے      زنگِ فطرت دھو دیا جس نور کے سیلاب نے  
ظلمت آگیاں خلقتِ انساں کو مینا کر دیا      سنگریزے کو چلا دے کر گنبد کر دیا  
شعلے پیدا کر دیے خاکسترِ افسردہ میں      زندگی کی لہر دوڑادی حیاتِ مردہ میں ۲۶۶

ماضی کے اوراق کا مشاہدہ کرانے کے بعد دورِ حاضر کے مسلمانوں پر چھائی ہوئی ابتلا کی تصویر کھینچی ہے۔ وہ کہتے ہیں کہ آج مقامِ افسوس ہے کہ وہ قومیں جنھیں ہم نے ٹھکرا دیا تھا وہی آج ہم پر حکمراں بن گئی ہیں:

تیری لب بندی سبق آموز گویائی ہوئی      طعنہ زن ہیں تجھ پہ تو میں تیری ٹھکرائی ہوئی  
آج ان ذروں کو بھی ناز اپنی تابانی پہ ہے      تیرے در کا نقشِ سجدہ جن کی پیشانی پہ ہے  
پھر بھی تنگِ زندگی آسودہ خواری رہا      سونے والے پر وہی خوابِ گراں طاری رہا ۲۶۷

اس نظم میں ایک حصہ یورپ کی کارستانیوں کا بھی ہے انھوں نے یورپ کے مظالم کے خلاف سخت مذمت کرتے ہوئے کہا تھا کہ صرف لفظوں کے ذریعے امن اور تہذیب کا نعرہ لگانے سے کچھ حاصل نہیں ہوگا، یورپ کے ستم اور اس کی تہذیب و شرافت کے دعووں کا مذاق اڑا رہا ہے:

صرف تصنیفِ ستم ہے فلسفہ دانی تری      آدمیت سوز ہے تہذیبِ حیوانی تری

اٹھ رہا ہے شورِ غم خاکسترِ پامال سے کہہ رہا ہے ایشیا رو کے زبانِ حال سے ۲۶۸  
اس نظم کے آخری حصے میں انھوں نے جو دعائیں لکھی ہیں وہ اصل میں مسلمانوں کی زبانوں کی حالت کا وہ احساس ہے جو ہر دردمند دل کے لب سے بے ساختہ جاری ہو جاتا ہے:

رحمِ کربس اپنے آئینِ کرم کو بھول جا ہم تجھے بھولے ہیں لیکن تو نہ ہم کو بھول جا  
خلق کے راندے ہوئے دنیا کے ٹھکرائے ہوئے آئے ہیں اب تیرے در پہ ہاتھ پھیلائے ہوئے  
خوار ہیں بدکار ہیں ڈوبے ہوئے ذلت میں ہیں کچھ بھی ہیں لیکن ترے محبوب کی امت میں ہیں  
حق پرستوں کی اگر کی تو نے دل جوئی نہیں طعنہ دیں گے بت کے مسلم کا خدا کوئی نہیں ۲۶۹  
حشر کی ڈراما نگاری میں بھی شاعری کا عنصر غالب ہے۔ ان کے اکثر ڈرامے شاعری سے پُر دکھائی دیتے ہیں اور مکالمے بھی بڑی حد تک منظوم ہیں۔ ۲۷۰۔ ان کی ایک اور نظم ”موجِ زم زم“ بھی ملت اسلامیہ کے کرب ناک حالات کو پیش کرتی ہے۔ اس نظم کا بھی لب لباب یہی ہے کہ خدائی تائید اور مدد کے ذریعے دنیا کے بت کدے میں رحمتِ انسانیت کے بھولے ہوئے پیغام کو پہنچایا جائے گا۔ اس نظم کے آخر میں انھوں نے بارگاہِ خدا سے دوبارہ رحمت کی طلب کی ہے:

المدد اے نعرۃ اللہ اکبر المدد بت کدے کو پھر بنانا ہے خدا کا گھر ہمیں  
ڈمگاتے ہیں گرے جاتے ہیں تیرے ناتواں اے تیری رحمت کے صدقے تمام لے بڑھ کر ہمیں  
تیرے در کو چھوڑ کر ہم بے نوا جائیں کہاں یا بتا دے اور کوئی اپنا جیسا گھر ہمیں  
دوسروں کو زور و زور سے عیش دے آرام دے اور ہمیں اس دولتِ دنیا سے صرف اسلام دے ۲۷۱

مولانا تمنا عمادی: (۱۸۸۸ء-۱۹۷۷ء)

مولانا تمنا عمادی کی شاعری ان کی علمی خدمات کے سامنے دب کر رہ گئی ہے۔ انھوں نے بھی مسلمانوں کے حالات اور پان اسلام کے جذبات کو مد نظر رکھ کر کئی نظمیں اور غزلیں کہی ہیں۔ ان کی شاعری رسالہ ”تمدن“ اور ”الناظر“ کے صفحات پر بکھری ہوئی ہے۔ اتحاد اسلامی کے جذبات کے علاوہ ان کی نظموں میں ان الزامات کا جواب بھی دیا گیا ہے جو ہندوؤں اور انگریزوں نے اسلام پر لگائے تھے۔ ان کی ایک نظم ”کیا اسلام تلوار کے زور سے پھیلا“ میں ان کا استدلال یہ تھا کہ دنیا کے دیگر مذاہب کے افراد بالخصوص آریاؤں اور عیسائیوں کا خیال ہے کہ اسلام کی قوت پوری دنیا میں طاقت کے ذریعے پھیلی ہے۔ مگر ان کا یہ خیال غلط ہے۔ تمنا عمادی کہتے ہیں کہ مسلمانوں کے پاس خیرِ آہن نہیں بلکہ خیرِ اخلاق تھا جس نے پوری دنیا کے لوگوں کو اپنے دامن میں سمولیا:

بن گئی تھی دھاک ایسی بانی اسلام کی  
 ہاں مگر تھی تیغ، تیغ اہنی ہر گز نہ تھی  
 جس کی جانب اٹھ گئیں نظریں سراسر اس کا اٹھ گیا  
 خنجر اسلام ہر گز خنجر آہن نہ تھا  
 راستی کی تیغ تھی جو تھی مسلمانوں کے پاس  
 خنجر آہن نہ تھا وہ خنجر اخلاق تھا ۲۷

اسی نظم میں موجود قطعے میں انھوں نے مسلمانوں کی حالت زار بیان کرتے ہوئے تاسف کا اظہار کیا ہے:

کیوں کر مٹا دیں امتِ خیر الوری کا نام  
 اس قوم پر ہجومِ بلا دیکھ دیکھ کر  
 اب تو ہے یہ عیاں کہ یہی سب کے جی میں ہے  
 احباب کو ملال ہے دشمن خوشی میں ہے  
 کیا جانیں روزِ حشر کب آنے کو ہے مگر  
 محشر پہا تو آج ہی دینِ نبی میں ہے ۲۸  
 مولانا تمنا عمادی نے اپنی نظم ”دنیاۓ اسلام“ میں عالمی حالات کی منظر کشی بھی کی ہے۔ اس نظم میں انھوں نے کہا ہے کہ میں  
 جب عالم اسلام کی حالت دیکھتا ہوں تو غم کی ایک پوری گھٹاسی چھا جاتی ہے۔ جہاں کہیں مسلمانوں کی حالت دکھائی دیتی ہے تو ان کا نخل  
 تباہ و برباد نظر آتا ہے۔ پورے عالم پر اٹلی اور یورپ کی وجہ سے پیہم مصیبتیں ٹوٹ رہی ہیں:

بہت کچھ سن رہے تھے غلغلہ تہذیبِ یورپ کا  
 کہ بے تقصیر لاکھوں کٹ گئی اولاد آدم کی ۲۹  
 اسی نظم میں ایران کی حالت پر نہایت دکھ اور رنج کا اظہار کیا ہے۔

کیجا منہ کو آتا ہے خیالِ حالِ ایراں سے  
 ادھر گلیوں میں بہتے ہیں لبو اعمیانِ دولت کے  
 کہاں تک رویئے امتر ہے حالتِ چشمِ پرِ نم کی  
 ادھر سڑکوں پہ لاشیں ہیں بزرگانِ مکرّم کی  
 دہائی ہے دہائی ہے! خبر لو یا رسول اللہ  
 کمائی لٹ رہی ہے حضرتِ فاروقِ اعظم کی ۳۰  
 مولانا تمنا عمادی صرف شاعر ہی نہیں عالم دین بھی تھے۔ اسی لیے ان کی نظموں میں دنیاۓ اسلام پر جاری مصیبتوں اور  
 کشت و خوں کے بارے میں گہرے تاسف کے ساتھ مسلمانوں کی حالت زار پر نہایت تکلیف دہ انداز میں شکوہ بھی ملتا ہے۔ ان کی  
 ایک نظم ”اسلام اب کہاں رہتا ہے“ میں مسلمانوں کے اخلاقی زوال اور انحطاط کے ان پہلوؤں کی جانب اشارہ ملتا ہے جن کی وجہ سے  
 آئین ملت ٹکڑے ٹکڑے ہوا۔ اس نظم میں مسلمانوں کی مساجد، دولت کدوں کا اور گھروں کے بارے میں ان رویوں کی بھی نشاندہی کی  
 گئی ہے جس سے امت مسلمہ کا وقار مجروح ہوا ہے۔

کھینچ کر ایک آہ اس نے تھام کر ہاتھوں سے دل  
 میں فرشتہ ہوں نہ جن و انس اک ناکام ہوں  
 کیا کہوں کیوں کر سنایا یہ جواب جاں گسل  
 میں زمانے کا ستایا مذہبِ اسلام ہوں

اب جگہ ملتی نہیں لوگوں کے دولت خانوں میں اس لیے رہتا ہوں چھپ کر میں انھیں ویرانوں میں ۲۷۶

انجمن ہلالِ احمر کا کردار اتحادِ اسلام کے حوالے سے ہندوستان میں نمایاں رہا ہے اس نے نہ صرف ترکی کے مسلمانوں کی مدد کی بلکہ اس کے کاموں سے مسلمانوں میں پائی جانے والی اخوت کو بھی مہینز ملی۔ اسی لیے ہندوستان کے تمام علماء دین نے اس کے کاموں میں حصہ لیا ہے۔ تمنا عمادی نے بھی ایک نظم ”ہلالِ احمر“ لکھی ہے جس میں اتحادِ اسلامی کے مزاج کو مد نظر رکھتے ہوئے مسلمانوں کی عظمتِ رفتہ بیان کی ہے۔ اس نظم میں ان مقامات کے نام بھی لیے ہیں جو کسی زمانے میں عظمت کے مینار رہے۔ ان کی نظموں میں مسلمانوں کو درپیش تکالیف کا اظہار ہوتا ہے اور ایک درد مند دل کس طرح ان حالات کو دیکھ رہا ہے اس کی صورت حال ان کی شاعری میں بدرجہ اتم موجود ہے:

سر مسلمانوں کے تجھے اور خنجرِ اٹکر فشاں جس جگہ دیکھا لہو کا ایک دریا تھا رواں  
گھٹتے گھٹتے تو ہوا تھا ماہِ کامل سے ہلال اور بھی ان آفتوں نے کر دیا اس کو ٹڈھال  
یہ دکھانے کو کہ کیسی حالتِ اسلام ہے اب ہلالِ سرخ نقشِ رایتِ اسلام ہے ۲۷۷

اردو ادب میں جنگِ طرابلس کے حوالے سے کئی پہلوؤں پر شاعری ملتی ہے۔ تمنا عمادی نے بھی ”طرابلس کی ایک بے کس ستم رسیدہ عورت کی مناجات“ میں ملتِ اسلامیہ کی بے یقینی کی صورت حال کو نمایاں کرنے کی کوشش کی ہے ان کا کہنا ہے کہ مسلمانوں میں جاں نثاری کا جوش ابتدا ہی سے موجود ہے۔ ایک وقت ضرور آئے گا جب ہم ان یورپی قوتوں کو شکستِ فاش سے دوچار کریں گے۔ اس نظم میں عورت کی مناجات کی صورت میں ملت کے زخمِ رسیدہ وجود کی تفصیل بیان کی گئی ہے:

آپ کی ملت پہ جب وقت آپڑا بے تامل سب کو قربان کر دیا  
سب کو وارا مذہبِ اسلام پر جانیں دے دیں آپ ہی کے نام پر  
یا نبی! صرف ان کی حالت پر ہو رحم نو اسیرانِ مصیبت پر ہو رحم  
آپ اگر چاہیں تو ساماں ہیں بہت اور ابھی بھائی مسلمان ہیں بہت ۲۷۸

رسالہ ”تمدن“ کی دسمبر ۱۹۱۲ء کی اشاعت میں ایک قطعہ میں مسلمانوں کی حالت زار کو یوں بیان کیا ہے۔

مگر یہ قومِ مسلمان کچھ ایسی ہے فلاں نہ اس کے پاس حکومت نہ رتبہ ہائے بلند  
نہ اس کے پاس ہے تنگ و ستانِ دشمن کش نہ اس کے پاس کمان و کمنہ دشمن بند  
پھر ایسی زیست ہے کیوں کر نہیں و بال اس پر یہ بے حیائی کا جینا ہے کیسے اس کو پسند ۲۷۹

تمنا عمادی کی ایک نظم ”اپنا ترانا“ ملی احساس اور شکست و ریخت میں حوصلہ افزا پیغام لیے ہوئے ہے انھوں نے اس نظم میں لکھا ہے کہ ہمارا نام و نشان صفحہ ہستی سے کبھی نہیں مٹے گا۔ یہ تو نور کے حرفوں سے رقم ہونے والی چیز ہے۔ ہم یورپی لوگوں کی طرح ظلم و ستم کرنے والے نہیں ہیں۔ جب تک ہم حاکم رہے محکوم پر ہمارا دست کرم رہا۔ یہ الگ بات ہے کہ زمانے کی گردش کی وجہ سے دنیا میں ہم پر تباہی چھائی ہوئی ہے۔ لیکن وہ وقت دور نہیں جب ہم عرب و عجم میں دوبارہ اپنی ناکامی کو کامیابی میں تبدیل کر دیں گے:

یہ ہو سکتا ہے اب بھی پھر ہمیں اقبال و دولت ہو      یہ ممکن ہے کہ واپس پائیں پھر جاہ و حشم اپنا  
اگر اللہ نے چاہا تو کل افرادِ عالم کو      دکھا دے گی اثر پھر سطوتِ خیر الامم اپنا  
جہاں چاہیں گے جھنڈا گاڑ دیں گے اپنی سطوت کا      کوئی کیوں ہم کو روکے گا عرب اپنا عجم اپنا  
فلک تک گونج اٹھے گا نعرۃ اللہ اکبر سے      تمنا جوش میں جس دن اٹھالیں گے علم اپنا ۲۸۰

مولانا تمنا عمادی نے ان نظموں کے علاوہ غزلیں اور نعتیں بھی لکھی ہیں۔ ان کی غزلوں میں بھی ملی احساس نمایاں ہے:

آج اللہ میرے ضبط کی عزت رکھ لے      ہو نہ فریاد حریف لب خاموش کہیں  
پھر کہیں دفترِ عصیاں کا پتا بھی نہ ملے      تیری رحمت کے جو دریا میں اٹھے جوش کہیں ۲۸۱  
انھوں نے جو نعتیہ اشعار کہے ہیں ان میں رسول اکرمؐ سے محبت و عقیدت کا تاثر نمایاں نظر آتا ہے۔ ایک نعت جس میں سراپائے نبی کریمؐ کو بیان کیا گیا ہے:

چہرہ کی آب و تاب سے ہے چاند بھی خجل      خورشید الگ ہے سر بہ گریبان و منفعل  
گل زار میں ہے رشک سے ہر پھول مضحل      شمشاد ہے جدا غمِ قامت سے پا بہ گل  
کیا پہنچے کوئی عارض پر نورِ شاہ کو      خورشید کو تو ہے یرقاں، برص ماہ کو ۲۸۲

اسی طرح ان کی ایک نظم ”ہل جزاء الاحسان الا احسان“ ہے جس میں انھوں نے مسلمانوں کو اس بات کی تلقین کی ہے کہ وہ اپنے بھائیوں کے ساتھ عمدہ سلوک کا مظاہرہ کریں اس کے نتیجے میں علم و عمل اور معاشرہ میں اخوت کو پروان چڑھنے کے بہتر امکانات پیدا ہوں گے۔ اس نظم کا ایک بند یہ ہے:

تو میں نے کہا اس سے اے خوش خصال      سراپا غلط ہے ترا یہ خیال  
ہے قرآن میں صاف لکھا ہوا      کہ احساں ہی احسان کی ہے جزا ۲۸۳

مولانا عبدالحلیم شرر لکھنوی: (۱۸۶۰ء-۱۹۲۶ء)

مولانا عبدالحلیم شرر لکھنوی کی نظم ”زمانہ اور اسلام“ پچاس بندوں پر مشتمل ہے۔ انھوں نے حالی کے تتبع میں یہ نظم لکھی اور اس کا لہجہ بھی حالی سے ملتا جلتا ہے۔ لیکن معنوی اعتبار سے اس میں فرق پایا جاتا ہے۔ شرر نے تمثیلی اسلوب اختیار کیا ہے اس میں قصہ پن بھی ہے اور اس کا انداز ناولوں جیسا ہے۔ اس میں رومانی فضا اور تخیلی دنیا آباد ہے۔

اس نظم میں زمانہ مشخص ہو کر ترقی اسلام کی راہ میں نکلتا ہے۔ جس سے اس کو گیارہ سو سال پہلے عشق ہو گیا تھا اور ایک مدت تک اس کی خدمت میں باریاب رہنے کے بعد یورپ کی سیر کو چلا گیا تھا۔ ایک دن اچانک اس کو اپنی محبوبہ کا خیال آتا ہے اور وہ اس کی تلاش میں نکل پڑتا ہے۔ لیکن اس کا ٹھکانہ کہیں نہیں ملتا۔ ایک طوفانی رات میں خوفناک جنگل میں ہمت ہار دیتا ہے۔ اس وقت ایک درویش صفت بزرگ نمودار ہوتے ہیں۔ زمانے کو ایک کھنڈر میں لے جاتے ہیں۔ زمانہ ان سے حال بیان کرتا ہے۔ درویش اسے بتاتے ہیں کہ وہ جس محبوب کی تلاش میں سرگرداں و پریشان ہے وہ اداوار و امتداد کا شکار ہو چکا ہے۔ دولت و حشمت نے اس سے آنکھیں پھیر لیں ہیں۔ اس کا قصر تباہ ہو گیا۔ اب یہی کھنڈرات اس کی نشانی ہیں۔ یہ سن کر زمانہ اور درویش دونوں رونے لگتے ہیں۔ اس منزل پر شاعر برآمد ہوتا ہے اور تلقین کرتا ہے کہ رونا دھونا بہت ہو چکا اب وقت کا تقاضہ پورا کرو۔ سب مل کر اسلام کی گزشتہ عظمت واپس لانے کی جدوجہد کرتے ہیں: ۲۸۴

غضبِ حسن تھا اس بتِ دل ربا کا      تھا اس روئے تاباں سے اک رعب پیدا

کھڑا آگے اقبال تھا دستِ بستا      جبین پر تھا اک خوش نما تاج رکھتا

چمکتے تھے حرف اس میں ہیرے سے بڑھ کر      ترقیِ اسلام لکھا تھا اس پر ۲۸۵

شرملت اسلامیہ کا درد رکھتے تھے۔ ان کے تاریخی ناولوں میں بھی قوم کو بے دار کرنے کا منظر نامہ موجود ہے۔ ”زمانہ اور اسلام“ میں انھوں نے جذبات و کیفیات کو ہی آئینہ نہیں بنایا بلکہ ایک قوم کی مکمل داستان عروج و زوال بیان کر دی ہے۔ مسلم قوم کی تباہ شدہ حالت کا ادراک شرر کے سامنے موجود تھا اس نظم میں انھوں نے عروج کی داستان سنائی ہے تاکہ مسلمانوں کی خودداری اور عزت نفس کو ابھارا جائے۔ انھیں ان بھولے ہوئے اسباق کی یاد دلاتے ہوئے فکر و عمل کے لیے آمادہ کیا جائے۔ یہ نظم دلِ درد آشنا کے لیے ایک مرثیے کا حکم رکھتی ہے اور عقلِ سلیم کے لیے دعوتِ فکر اور سرچشمہ ہدایت ہے: ۲۸۶

مسلمانو! افسوس و عبرت کی جا ہے      زمانہ غمِ قوم میں مبتلا ہے

تمہیں ڈھونڈتا در بدر وہ پھرا ہے      بڑی مشکلوں سے لگایا پتا ہے

بہت رو چکے رونے والے، اٹھو اب      زمانہ جو کہتا ہے وہ ہی کرو اب ۲۸۷

شرر کی یہ نظم فرسودہ نظام معاشرت کی مدلل ہجو ہے۔ اس میں انھوں نے عروج و زوال کی تصویر کھینچی ہے۔ اس کو دیکھ کر یہ اندازہ لگایا جاسکتا ہے کہ وہ ملت اسلامیہ کے فکر و عمل میں وسعت لانے کے خواہاں تھے۔ اس نظم کا ذکر اتحاد اسلامی اور ملی احساس کے تناظر میں کہیں نہیں کیا جاتا ہے، جب کہ اس وقت کے مسلمانوں کی سیاسی اور معاشرتی انتشار کے حل کے لیے یہ نظم اہمیت رکھتی ہے۔ مسلمانوں کی عظمت و شوکت کو یوں بیان کیا ہے:

ممالک تھے سب زیر فرمان اس کے      دہلتے شہنشاہ تھے اس کے ڈر سے  
جھکائے تھیں قومیں تو سر اس کے آگے      مذاہب تھے جو دست بستہ کھڑے تھے  
ہوا بن گئی تھی زمین و زماں میں      تھی اک دھاک سی بیٹھی سارے جہاں میں ۲۸۸

شرر کی تحریروں اور ان کی نظموں کا بنیادی مقصد یہ تھا کہ اسلام تو مومن اور جماعتوں کے اختلافات اور تعصبات کو مٹا کر ان میں عالم گیر اخوت قائم کرنا چاہتا ہے، تاکہ علم و ادب کے ایک نئے دور کا آغاز کیا جائے۔

شرر نے اردو نظم نگاری میں بیعت کے کچھ نئے تجربات بھی کیے ہیں۔ انھوں نے اردو میں سب سے پہلے نظم معریٰ اور آزاد نظم کا تجربہ کیا۔ انھوں نے شاعری کی جانب خصوصی توجہ نہیں دی مگر چند نظمیں ان کی عمدہ ہیں۔ جن میں ”شب وصل“، ”شب غم“، ”زمانہ اور اسلام“، ”فلورنڈا“، ”مظلوم و رجینا“ اور ”اسیری بابل“ قابل ذکر ہیں۔

نظم ”شب غم“ میں بھی انھوں نے ملت اسلامیہ کی غفلت کو موضوع بنایا ہے۔ وہ عالم اسلام کی حالت دیکھ کر کہتے ہیں کہ اب رونے اور رلانے کا وقت ختم ہو چکا ہے۔ مسجد والوں کو اور منبر والوں کو اٹھانے کی ضرورت ہے:

لاکھ طرح سے دل بہلایا      چین کسی عنوان نہ آیا  
سب کو اٹھایا سب کو جگایا      کوئی بھی ہم دم ہائے نہ پایا  
تھی اک شمع جو حال شرر پر      آٹھ آٹھ آنسو روئی شب بھر ۲۸۹

شرر کی تاریخی نظم نگاری کا اصل محرک وہ خوں چکاں حالات تھے جن سے ملت اسلامیہ دوچار تھی۔ انھوں نے مسلمانوں کو اتحاد اسلام کا درس دیا اور کہا کہ اس کی برکت سے ہم مسلمان فکر و عمل کی دنیا میں انقلاب برپا کر سکتے ہیں۔

صفی لکھنوی: (۱۸۶۲ء-۱۹۵۰ء)

صفی لکھنوی اساتذہ غزل میں ایک اونچا مقام رکھتے تھے۔ غزل گوئی کے باوجود اپنی ولولہ انگیز نظموں کے ذریعے ملت کے خوابیدہ شعور کو بے دار کرنے میں کوشاں رہے۔ ان کی قومی نظموں کا مجموعہ لخت جگر اسلامی ذہن و فکر کا احساس لیے ہوئے ہے۔ ان کی



نظمیں قوم کی ترجمان بن کر احساس و فکر کو جلا بخشنے کا کام دیتی ہیں۔

صفی لکھنوی نے ۱۹۱۲ء میں مسلم ایجوکیشنل کانفرنس کے سالانہ اجلاس، جو لکھنؤ میں منعقد ہوا تھا میں جو نظم پڑھی وہ آج بھی تازگی لیے ہوئے ہے اس نظم سے انگریز حکام بھی کافی نالاں ہوئے اور ان پر دباؤ بھی ڈالا گیا۔

مغرب کی استعماری قوتوں نے بلاد اسلامی کی بیخ کنی جس انداز میں شروع کی تھی اس سے ہر خاص و عام متاثر تھا اس لیے شاعروں کے یہاں دول یورپ کے جارحانہ رویوں پر شدید رد عمل دیکھا گیا ہے۔ صفی لکھنوی کی یہ نظم اسی شدید رد عمل کا ایک ایسا نمونہ ہے جس کی گونج اب بھی سنائی دیتی ہے۔ صفی نے اس نظم کے ذریعے استعماری قوتوں کو یہ بتا دیا تھا کہ اسلام کے محافظ تمہارے اس ظلم و ستم سے دبے والے نہیں ہیں:

زندہ ہیں اگر زندہ دنیا کو ہلا دیں گے	مشرق کا سراٹھ کر مغرب سے ملا دیں گے
دھارے میں زمانے کے بجلی کا خزانہ ہیں	بہتے ہوئے پانی میں ہم آگ لگا دیں گے
ہم سینہ ہستی میں انگارہ ہیں انگارہ	شعلے بھڑک اٹھیں گے جھونکے جو ہوا دیں گے
ہم کون ہیں ہم کیا ہیں ہم کچھ بھی نہیں لیکن	وقت آنے دو وقت آئے پھر تم کو بتا دیں گے
دنیا کے سمندر میں ہم جزر بھی ہیں مد بھی	دیکھو جو ہمیں روکا طوفان اٹھا دیں گے
ایران ہو یا ترکی دونوں کو مٹا دیکھیں	کیا صفحہ ہستی سے اسلام مٹا دیں گے
اس دین کی فطرت میں قدرت نے لچک دی ہے	اتنا ہی یہ ابھرے گا جتنا کہ دبا دیں گے
گونجیں گی پہاڑوں میں تکبیر کی آوازیں	یہ صور جہاں پھونکا مُردوں کو جلا دیں گے ۲۹۰

صفی لکھنوی کی اس نظم کے علاوہ شیعہ کانفرنسوں میں پڑھی گئی نظمیں بھی اہمیت کی حامل ہیں۔ اس نظر سے اگر دیکھا جائے تو صفی لکھنوی کی نظموں میں پائے جانے والے خیالات عمرانی اور سیاسی نوع کے ہیں اسی کے تحت انھوں نے اپنی نظموں میں شیعہ اسکول و کالج کھولنے کی تلقین کی اور اس مقصد کے حصول کے لیے اپنی شاعری کے ایک حصے کو وقف کر دیا۔ ۲۹۱

اشتقاق سلونوی: (۱۸۷۸ء)

اشتقاق سلونوی نے مسلمانانِ عالم کو خواب غفلت سے جگانے کے لیے، جوشِ اسلامی اور غیرتِ قومی سے بھرپور نظمیں لکھی تھیں۔ اشتقاق سلونوی ۱۸۷۸ء میں قصہ سلون شریف ضلع رائے بریلی میں پیدا ہوئے اور ابتدائی عمر میں ہی شاعری شروع کر دی۔ تقریباً تمام اصنافِ شاعری پر طبع آزمائی کی ہے۔ ان میں سیاسی، قومی اور ملی مضامین کی تعداد نمایاں ہے۔

ان کی شاعری کا ایک مجموعہ ”درد دل“ کے نام سے شائع ہوا تھا جس میں عالم اسلامی کے حالات پر مبنی نظمیں شامل تھیں۔ اس کتاب کے پہلے حصے میں چار طویل نظمیں ہیں۔ ”حالت الاخوان“، ”انقلاب زمانہ“، ”گریہ دل“ اور ”نوحہ اسلام“ کے عنوانات سے مسلمانوں کی سیاسی، تہذیبی اور علمی حالات پر تبصرہ کیا ہے۔ دوسرے حصے میں چھوٹی چھوٹی قومی اور ملکی نظمیں ہیں۔ مگر پہلا حصہ اہم ہے اس میں حالی کی نظم ”مسدس“ اور اقبال کی نظم ”شکوہ“ کے اثرات نمایاں ہیں۔

ان نظموں میں سوز و گداز اور دلی جذبات پائے جاتے ہیں۔ انھیں پڑھ کر مسلمانوں کی اس وقت کی موجودہ معاشرتی بے چینی کا نقشہ ذہن میں ابھر آتا ہے۔ ان کی نظم ”حالت الاخوان“ مسلمانوں کے ہر طبقے اور ہر شعبہ زندگی کی کیفیت کو ظاہر کرنے کے علاوہ موثر انداز میں شاعر کی بے کلی کو بھی پیش کرتی ہے۔ اس نظم میں زبان کی دل کشی اور سلاست نمایاں ہے:

غفلت سے تجھے کام بس اب صبح و مسا ہے      نمبر ترا افسوس ہر اک شے میں گھٹا ہے  
اب بھی تو ذرا دیکھ کہ حالت تری کیا ہے      اے قوم ترے سر پہ عجب وقت پڑا ہے  
ادبار کی چھائی ہوئی اب تجھ پہ گھٹا ہے

اس کے بعد شاعر اسی نظم میں مسلمانوں کے زوال کی تصویر کشی کرتے ہوئے ان عوامل کی جانب اشارہ کرتا ہے جنہوں نے اسے اس نہج پر پہنچا دیا۔ ان کا کہنا ہے کہ مسلمانوں نے اسلام سے اور علم و ہنر کی راہوں کو جس طرح ترک کیا ہے اس نے ان کا اقبال گہنا دیا ہے:

اسلام کا گلشن کبھی پامال نہ ہوتا      اس طرح سیہ نامہ اعمال نہ ہوتا  
برگشتہ و دشمن کبھی اقبال نہ ہوتا      غافل جو نہ ہم ہوتے تو یہ حال نہ ہوتا  
تقصیر کسی کی نہیں یہ اپنی خطا ہے ۲۹۲

نظم ”انقلاب زمانہ“ کے اکثر بند ایسے ہیں جن میں مسلمانوں کی گذشتہ عظمت کی نشانیاں پیش کی گئی ہیں۔ شاعر ایک ناصح مشفق کی طرح نصیحت کرتا ہے کہ مسلمانوں نے اگر اپنے سنہری اصولوں کو دوبارہ زندگی بخشنے کی کوشش نہیں کی تو دنیا میں ذلیل و رسوا ہوتے رہنا ان کا مقدر بن جائے گا۔ دین اسلام کی ہمہ گیر تعلیمات کو فراموش کرتے رہنا ہی انقلاب زمانہ ہونے کی بنیادی وجہ ہے:

ہماری شوکت و عظمت سے اک عالم لرزتا تھا      ہمارے دبدبہ سے خائف و لرزاں نصاریٰ تھا ۲۹۳  
شاعر موجودہ حالت دیکھ کر ملول ہو جاتا ہے اور مسلمانوں کی حالت زار کو یوں بیان کرتا ہے:

ہمارا اعتبار اب کوئی دنیا میں نہیں کرتا      عبث بدنام دین حق اس امت کی بدولت ہے  
ترقی پر ہماری جس طرح دنیا کو حیرت تھی      یوں ہی اب اس تنزل پر زمانے بھر کو حیرت ہے

ہماری ہر طرح اب قابل افسوس حالت ہے مگر اس پر بھی ساری قوم مست خواب غفلت ہے ۲۹۴  
 نظم ”نوحہ اسلام“ میں مسلمانوں کے زوال اور خلافت عثمانیہ کے تاروپود بکھرنے پر رنجیدہ ہیں۔ وہ مسلمانوں کی گرتی ہوئی  
 ساکھ اور اس کی شان و شوکت کے خاتمے پر دل گرفتہ ہو کر اپنے جذبات کا اظہار اس نظم میں کرتے ہیں:

اک جنازے کو لیے جاتے تھے کل جانب گور آگے وہ پیچھے رواں خلق مچاتی ہوئی شور  
 ساتھ ساتھ اس کے مسلمان نحیف و کمزور غالباً ہوں گے وہ تعداد میں چالیس کروڑ  
 ان کی آہوں سے جگر غیر کا شق ہوتا تھا تھام لیتے تھے کیجہ یہ قلق ہوتا تھا  
 پہلے پایہ کو تو اقبال دیے تھے کاندھا دوسرا دولت و عزت کو بدلتے دیکھا  
 علم و فن دونوں کو مصروف اسی میں پایا ساتھ سر پیٹتی جاتی تھی سیاست اپنا  
 پوچھا اک شخص سے کیا مجمع ناکام ہے یہ مجھ سے لوگوں نے کہا مجمع اسلام ہے یہ ۲۹۵

ہاشمی فرید آبادی:

تحریک اتحاد اسلامی کا شمر یہ بھی ہے کہ اردو شاعری میں بین الاقوامی حالات کو موثر انداز میں بیان کرنا آسان ہو گیا۔ پہلی بار  
 ایک منظم انداز فکر کے ساتھ شاعروں نے مذہب کے حوالے سے مسلمانوں کو مجتمع ہونے کی دعوت دی۔ مسلمان بھائیوں کی تکالیف کو  
 محسوس کر کے شاعرانہ اظہار اور مسلمانوں سے جذبہ ہمدردی کا آغاز ہوا۔ پھر حکومت وقت کے خلاف جس سیاسی شعور کا مظاہرہ شاعری  
 میں اس تحریک کے اثر سے پیدا ہوا اس نے کئی ایسی نظموں کو بھی تخلیق کیا جو فی زمانہ اپنے انداز اور آہنگ کے اعتبار سے اردو شاعری میں  
 اپنا مقام رکھتی ہیں۔

ہاشمی فرید آبادی کی نظم ”چل بلقان چل“ کو پان اسلامزم کے مطالعے میں کبھی فراموش نہیں کیا جاسکتا۔ یہ نظم علی گڑھ میں  
 انھوں نے اس وقت کہی جب ڈاکٹر انصاری طبی وفد لے کر ترکی روانہ ہونے والے تھے۔ اس کے لیے ہندوستان کے نوجوانوں میں  
 عمومی جوش پایا جاتا تھا۔ اس نظم میں موجود اپیل ہندوستان بھر کے مسلمانوں میں حرارت پیدا کر رہی تھی۔ دسمبر ۱۹۱۲ء کے شمارے میں  
 الناظر لکھنؤ کے ایڈیٹر لکھتے ہیں کہ:

”ڈاکٹر انصاری کے طبی مشن میں لکھنؤ کے لوگ بھی شریک ہیں اور ترکی مجاہدین کی مرہم پٹی کرنے قسطنطنیہ جا رہے  
 ہیں۔ یہ جمعیت یکم دسمبر ۱۹۱۲ء کو بمبئی سے لائڈنامی جہاز پر روانہ ہو جائے گی۔ ہم ان گوناگوں جذبات کے اعادہ  
 سے قاصر ہیں جو برادر عزیز کو رخصت کرتے وقت ہمارے دلوں میں موج زن تھے مگر پھر بھی ان کی حالت پر اظہار

رشتک کیے بغیر نہیں رہ سکتے۔“ ۲۹۶

اس مشن کے حوالے سے یہ بات اہم ہے کی اٹلی کے جہاز ایس ایس سرڈینیا S.S Sardinia کو بمبئی کی وکٹوریہ گھاٹ پر مشاہیر کی موجودگی میں الوداع کہا گیا۔ ان مشاہیر میں محمد علی، ظفر علی خان، میاں محمد حاجی جان محمد چھوٹانی، فضل بھائی ایم چنائے، گرم بھائی ایم چنائے، اور ترکش تو نصل جرنل موجود تھے۔ مشن کے اراکین خاکی وردی میں ملبوس تھے اس وردی کا اسٹائل ترکی فوجی طبی وفد سے مماثل تھا۔

اسی رسالے میں ہاشمی فرید آبادی کی یہ نظم شائع ہوئی جو ایک تاریخی واقعے کا منظوم بیان ہے۔ یہ نظمیں حادثاتی ہونے کے باوجود تاریخی واقعات کا کامل بیان ہیں فرید آبادی نے اس نظم میں جذباتی انداز اختیار کیا ہے:

تابہ کے رخ زرد آنکھیں خوں چکاں دل مضحل	تابہ کے ساز جنوں مشتاق آہنگ بر عمل
دعویٰ ایماں رکھتا ہے تو اے مومن نکل	شمہ غیرت کا ہے گر باقی تو چل بلقان چل
جان سے لاکھوں گنی مہنگی ہے تیری آبرو	ہو فنا گر ہے بقائے جاوداں کی آرزو
سوغاوری ہائے ظاہر کی نہ کر تلقین تو	شمہ غیرت کا ہے گر باقی تو چل بلقان چل
چھوڑ دے بے روح لوگوں کے لیے یہ اعتدال	موت حاصل کر کہ جو اس زندگی کا ہے کمال
مشکلیں کس کی؟ کہاں کی روک؟ اور کیسا مال	لطف مرنے کا اگر چاہے تو چل بلقان چل
تاکجا یکساں روی اب سن پیام انقلاب	چھوڑ بے رگی سکوں کی ہو رہیں اضطراب
وہ بھی کیا مرنا کہ خود فطرت تجھے دے دے جواب	لطف مرنے کا اگر چاہے تو چل بلقان چل ۲۹۷

ہاشمی فرید آبادی کی شاعری کو تا حال سنجیدگی سے موضوع نہیں بنایا گیا ہے۔ ان کی ایک کتاب ”سہ نظم ہاشمی“ ہے جس میں متعدد تاریخی واقعات و شخصیات پر نظمیں شامل ہیں۔ اس کے علاوہ ان کی نظمیں اور قطعات ”الناظر“ رسالے میں چھپتی رہی ہیں۔ ”جذبات ہاشمی“ نامی نظم ”الناظر“ جنوری ۱۹۲۲ء میں شائع ہوئی جس میں انھوں نے حسن و عشق کے پرانے خیالات کو پیش کیا ہے۔ ان کی نظم ”ناگن“ کو کافی شہرت حاصل ہوئی ہے۔ اسی طرح مارچ اپریل ۱۹۳۶ء میں بھی ایک قطعہ شائع ہوا تھا جس میں ملی احساس نمایاں صورت میں دکھائی دیتا ہے:

دقیق فکر، نگہ تہ نگر، زباں بے باک	چمن کے روپ کو کہتا ہوں صنعتِ خاشاک
کسی کے رتبہ عالی کا رعب کیا مانوں	جب اک فریبِ تخیل ہے رفعتِ افلاک

نہ خوفِ جور سے مردہ ہوا ہے جذبہٴ حق نہ حرصِ جاہ سے غیرت ابھی ہوئی ہے ہلاک ۲۹۸  
 علی گڑھ تحریک کے بعض حامیوں کے نزدیک تحریک اتحاد اسلامی ایک فضولِ نعرہ تھا اس کے باوجود اسی یونیورسٹی کے طلبہ  
 نے اسے پورے ہندوستان کے مسلمانوں کی آواز بنادیا۔ خود ہاشمی فرید آبادی نے طالب علمی ہی کے دوران نظم ”ٹریپولی“ لکھی۔ جس  
 میں طرابلس الغرب کے مسلمانوں کی دردناک صورت حال بیان کی ہے انھوں نے کہا ہے کہ اس جنگ کے نتیجے میں امتِ خیر البشر  
 گرفتار بلا ہوگئی اور اس کا کارواں دوبارہ شیرازہ بندی کا منتظر دکھائی دیتا ہے:

دیدہٴ بیم و رجا کس بات کا ہے منتظر ڈالتا کیا ہے تریپولی پہ حسرت کی نظر  
 یاں بنایا جائے گا مرقد تری ناموس یاں نشاں ہوگا تری ذلت، ترے افسوس کا  
 پھر انھوں نے اسی نظم میں دین احمدی کی اس طرح ذلت و رسوائی پر افسوس کرتے ہوئے مسلمانوں کی بے حسی کا نقشہ یوں  
 کھینچا ہے:

کیا یہ سچ ہے دین احمد کا نچا دل اور جگر کیا دعائیں کلمہ گو یوں کی گئیں سب بے اثر  
 کیا ابھی تک قبر سے باہر نہیں نکلا عمر تاکہ دیکھے مومنوں کے خاک و خوں آشفتمر  
 انہدامِ کوشکِ توحید اٹھ کر دیکھ لے اور دریدہٴ روضہٴ اطہر کی چادر دیکھ لے ۲۹۹  
 ہاشمی فرید آبادی کی نظم بہ عنوان ”بس اب ہے آج سے آغاز میری کارفرمائی“ ہے۔ اس نظم میں انھوں نے  
 انگریزوں کو مخاطب کرتے ہوئے کہا تھا کہ ہم مسلمان بہت دنوں سے اس ظلم و ستم اور نا انصافی کو سہتے رہے ہیں مگر اب  
 ہمارے صبر کا پیمانہ لبریز ہو چکا ہے۔ ہم نے اپنے وجود پر سیاسی اور تہذیبی غلامی کا جو طوق پہن رکھا تھا اسے اب اتار دیں  
 گے۔ اس نظم میں ان کا لہجہ کافی حد تک حاکمانہ ہے اور انھوں نے یہاں تک کہہ دیا کہ اب اس سرزمین کے ہم ہی سلطانِ  
 مطلق ہیں:

بہت سمجھا کیا میں صبر و خاموشی کو دانائی بہت کہتا رہا میں کچھ نہ کرنے کو شکیبائی  
 بہت دنِ ذلتوں کو مصلحت جانا کیا لیکن بس اب اے ہم نشیں میری طبیعت جوش پر آئی  
 بھڑک ہے نبض میں پیدا تڑپ ہے قلب میں ظاہر نفس میں سانپ کی پھنکار ہے بھوبل کی گرمائی ۳۰۰  
 اس نظم کے آخر میں انھوں نے مسلمانوں کو غیرت دلاتے ہوئے کہا تھا کہ ہمیں اپنے اندر خود اعتمادی پیدا کرنے  
 کی ضرورت ہے تاکہ ہم دنیا میں دوبارہ سرخروئی حاصل کرنے میں کامیاب ہو جائیں:

بیک ہیجان خوں پارا ہوا ملبوس نامردی  
بس اب میں آج اپنے ملک کا سلطان مطلق ہوں  
مجھے خود اعتمادی نے پنھایا تاج دارائی  
بس اب ہے آج سے آغاز میری کارفرمائی ۳۰۱

عزیز لکھنوی:

عزیز لکھنوی کی غزلوں اور نظموں میں اتحاد اسلامی کے تصورات اور نظریات ملتے ہیں۔ انھوں نے بھی مسلمانوں کی جاں بلب حالت کو دیکھ کر گہرے دکھ اور رنج کا اظہار کیا ہے۔ اپنے وقت کے بہترین شعرا میں شمار کیے جاتے تھے۔ ان کے نزدیک مسلمانوں کی اس خراب حالت کی بنیادی وجہ یہ ہے کہ مسلمان خدا اور رسول کے احکام سے روگردانی کر چکے ہیں۔ انھوں نے اپنی نظم ”آہ رسا“ میں اس پہلو پر یوں اظہار کیا ہے:

کہاں جاتے ہو قوم جاں بلب کو چھوڑ کر تنہا  
ہماری شکوہ سنجی پر یہ کہنا کیا قیامت ہے  
بھرے آتے ہیں آنسو اور دم بھر دیکھتے جاؤ  
دکھاتا ہے ابھی کیا کیا مقدر دیکھتے جاؤ ۳۰۲

بنارس میں مسلمانوں کی ایک انجمن تہذیب الاخلاق کے نام سے قائم ہوئی تھی جس کے غراض و مقاصد کے نمایاں پہلو یہ تھے کہ اسلام کے اہم واقعات پر فلسفیانہ نظر ڈالنا اور ان خیالات کی تردید کرنا جو اسلام پر اعتراض کی صورت میں وارد ہوتے ہیں۔ اپریل ۱۹۱۱ء کو اس انجمن نے بنارس میں ایک عظیم جلسہ منعقد کیا جس میں مسلمانوں کے تمام مکاتب فکر کے علمائے شریک ہوئے۔ اس جلسہ کے آخر میں عزیز لکھنوی نے ایک عمدہ نظم ”اشاعت اسلام“ کے نام سے پڑھی۔ نظم نے جلسے میں جوش و خروش پیدا کر دیا تھا۔ اس کے چند اشعار یہ ہیں:

کب ہوا اسلام رائج قوت شمشیر سے  
موعظت سے، پند سے، الہام سے، تقریر سے  
بلکہ اخلاق حسن سے صلح جو تدبیر سے  
نعرہ تہلیل سے، آوازہ تکبیر سے  
باطنی تھی اک کشش ان کے دل پر جوش میں  
جذب روحانی تھا ان کی کوشش خاموش میں ۳۰۳

عزیز لکھنوی نے اپنی ایک نظم ”نالہ دل“ میں مسلمانوں کی مذہب سے دوری اور لہو و لعب میں پڑے ہونے کی تصویر کھینچی ہے۔ انھیں اس بات پہ شدید دکھ ہے کہ ہم مسلمانوں نے اپنے اسلاف کی یادگاروں کو سنبھالنے کے بجائے اس متاع کو لٹا دیا ہے جسے تہذیب و تمدن اور دولت و ثروت سے بجا طور پر تعبیر کیا جاسکتا ہے۔ اب ہر طرف ممالک اسلامیہ میں ویرانی اور بربادی چھائی ہوئی ہے:

مہیا ہے تمہارے واسطے آسانیاں کیا کیا  
مگر اس پر بھی تم کرتے ہونا فرمانیاں کیا کیا

بزرگوں نے ہماری جوت میں جنت بنائی تھی  
نظر آتی ہیں کوسوں دور تک ویرانیاں کیا کیا ۳۰۴  
رضاعلی وحشت: (۱۸۸۱ء-۱۹۵۶ء)

رضاعلی وحشت کا تعلق بنگال سے تھا۔ ۱۸ نومبر ۱۸۸۱ء میں پیدا ہوئے اور انگریزی زبان سے اچھی واقفیت رکھتے تھے۔ وحشت ہی کی شخصیت نے شبلی اور حالی کو انگریزوں کے طبقے سے روشناس کرایا۔ اقبال نے بھی ان کی تعریف کی ہے۔ اقبال وحشت کے بارے میں لکھتے ہیں کہ:

”میں ایک عرصے سے آپ کے کلام کو شوق سے پڑھتا ہوں اور آپ کا غائبانہ مداح ہوں دیوان قریباً سب کا سب پڑھا اور خوب لطف اٹھایا۔ ماشاء اللہ آپ کی طبیعت نہایت تیز ہے اور فی زمانہ بہت کم لوگ ایسا کہہ سکتے ہیں۔ آپ کی مضمون آفرینی اور ترکیبوں کی چستی قابلِ داد ہے۔“ ۳۰۵

ان کی ایک نظم مسلمانوں کی ملی حالت کا بھرپور نقشہ پیش کرتی ہے۔ اس نظم میں شاعر فریادی بن کر مسلمانوں کی زبان سے فغاں کر رہا ہے۔ اور خدا کے حضور اپنی بے قدری کا رونا رو رہا ہے:

درد سے تنگ آ کے مصروفِ فغان ہوتے ہیں ہم      کب شکایتِ سنخ جو آسماں ہوتے ہیں ہم  
اپنی بربادی کا افسانہ ہے مشہورِ جہاں      محفلِ دشمن میں زیبِ داستاں ہوتے ہیں ہم  
کھائے ہیں دھوکے بہت اے آسمانِ نیلگوں      دل کبھی ہوتا ہے خوش تو بدگماں ہوتے ہیں ہم ۳۰۶

حواشی:

- ۱ ڈاکٹر محمود الرحمن، ”جنگِ آزادی کے اردو شعرا“، قومی ادارہ برائے تحقیقِ تاریخ و ثقافت، اسلام آباد، ۱۹۸۶ء، ص ۱۱۲۔
- ۲ ڈاکٹر غلام حسین ذوالفقار، ”اردو شاعری کا سیاسی و سماجی پس منظر“، جامعہ پنجاب، لاہور، ۱۹۶۶ء، ص ۴۲۶۔
- ۳ ڈاکٹر عبادت بریلوی، سید فیاض محمود، ”تاریخ ادبیات مسلمانانِ پاکستان و ہند“، نویں جلد، پنجاب یونیورسٹی، لاہور، ۱۹۷۲ء، ص ۲۷۵۔
- ۴ ایضاً، ص ۲۷۵۔
- ۵ ڈاکٹر توصیف تبسم، ”جنگِ آزادی ۱۸۵۷ء کا مجاہد شاعر“، نیشنل بک فاؤنڈیشن، اسلام آباد، ص ۹۔
- ۶ ایضاً، ص ۵۱۔
- ۷ سعیدہ بانو، ”اردو کی دو جہادی نظمیں“، مشمولہ: سہ ماہی الزہیر، ۲، تحریکِ آزادیِ نمبر، بہاول پور، ۱۹۷۰ء، ص ۱۳۰۔
- ۸ ایضاً، ص ۱۳۱۔
- ۹ ایضاً، ص ۱۳۲۔
- ۱۰ ایضاً، ص ۱۳۴۔
- ۱۱ ایضاً، ص ۱۳۵۔

۱۲	محمود الرحمن، ص ۱۲۷۔
۱۳	ڈاکٹر غلام مصطفیٰ خان، ”حالی کا ذہنی ارتقا“، شہر زاد، کراچی، ۲۰۰۳ء، ص ۱۹۵۔
۱۴	مولوی عبدالحق، ”افکار حالی“، انجمن ترقی اردو پاکستان، کراچی، ۱۹۷۶ء، ص ۷۸۔
۱۵	مولانا الطاف حسین حالی، ”کلیات نظم حالی“، مرتبہ ڈاکٹر افتخار احمد صدیقی، مجلس ترقی ادب لاہور، ۱۹۶۸ء، ص ۴۲۔
۱۶	ایضاً، ص ۴۳۔
۱۷	عبدالحق، ص ۵۸۔
۱۸	حالی، ص ۱۰۶۔
۱۹	ایضاً، ص ۹۴۔
۲۰	ایضاً، ص ۴۴۔
۲۱	ایضاً،۔
۲۲	ایضاً، ص ۹۴۔
۲۳	ایضاً، ص ۹۶۔
۲۴	ایضاً، ص ۱۲۵۔
۲۵	مصطفیٰ خان، ص ۱۹۵۔
۲۶	حالی، ص ۱۳۹۔
۲۷	ایضاً، ص ۱۲۵، اس مثال میں حالی نے ایک حدیث بھی بیان کی ہے۔ یمن کی نسبت حدیث میں آیا ہے کہ ”یعنی ایمان ہے تو یمن کا“ اور حکمت ہے تو یمن کی ہے۔
۲۸	ایضاً، ص ۱۴۴۔
۲۹	ڈاکٹر جمیل جالبی، ”تاریخ ادب اردو“، جلد چہارم، مجلس ترقی ادب، لاہور، ۲۰۱۲ء، ص ۹۳۵۔
۳۰	حالی، ص ۱۲۷۔
۳۱	ایضاً، ص ۱۶۰۔
۳۲	پروفیسر وقار عظیم، ”حالی کا شکوہ“، مضمون: صحیفہ، حالی نمبر، شمارہ نمبر ۵۸، لاہور، جنوری ۱۹۷۲ء، ص ۱۰۴۔
۳۳	حالی، ”کلیات نظم حالی“، جلد دوم، مرتبہ: ڈاکٹر افتخار احمد صدیقی، مجلس ترقی ادب، لاہور، ۱۹۷۰ء، ص ۱۱۵۔
۳۴	عظیم، ص ۱۰۶۔
۳۵	ڈاکٹر غلام حسین ذوالفقار، ”علی نشاۃ الثانیہ کا نقیب“، مضمون: صحیفہ، حالی نمبر، شمارہ نمبر ۵۸، لاہور، جنوری ۱۹۷۰ء، ص ۶۰۔
۳۶	عظیم، ص ۱۰۶۔
۳۷	حالی، ۱۹۷۰ء، ص ۱۶۵۔
۳۸	ڈاکٹر غلام حسین ذوالفقار، جنوری ۱۹۷۲ء، ص ۶۱۔
۳۹	حالی، ۱۹۷۰ء، ص ۸۰۔
۴۰	ایضاً۔



- ۴۱۔ افتخار احمد صدیقی، ”کلیات نظم حالی“، جلد دوم، مجلس ترقی ادب، لاہور، ۱۹۷۰ء، ص ۸۰۔
- ۴۲۔ ایضاً۔
- ۴۳۔ حالی، ۱۹۷۰ء، ص ۷۶۔
- ۴۴۔ افتخار احمد صدیقی، ۷۶۔
- ۴۵۔ ذوالفقار، ۱۹۷۲ء، ص ۶۰۔
- ۴۶۔ حالی، ۱۹۷۰ء، ص ۱۳۶۔
- ۴۷۔ ایضاً، ص ۱۷۷۔
- ۴۸۔ الطاف حسین حالی، ”کلیات نظم حالی“، جلد اول، مرتبہ: شیخ محمد اسماعیل پانی پتی، حالی بک ڈپو، پانی پت، ۱۹۲۴ء، ص ۵۴۔
- ۴۹۔ ایضاً، ص ۵۵۔
- ۵۰۔ افتخار احمد صدیقی، ص ۱۲۲۔
- ۵۱۔ حالی، ۱۹۷۰ء، ص ۱۲۲۔
- ۵۲۔ سید سلیمان ندوی، مرتبہ: ”کلیات شبلی“، نیشنل بک فاؤنڈیشن، اسلام آباد، ۱۹۸۹ء، ص ق۔
- ۵۳۔ ایضاً، ص ع۔
- ۵۴۔ احمد صدیق صدیقی، ”شبلی کی سیاسی شاعری پر ایک نظر“، مشمولہ: ماہ نامہ ادیب، شبلی نمبر، علی گڑھ، ستمبر، ۱۹۶۰ء، ص ۱۷۱۔
- ۵۵۔ ایضاً، ص ۱۷۱۔
- ۵۶۔ علامہ شبلی، ”کلیات شبلی“، مرتبہ: سید سلیمان ندوی، نیشنل بک فاؤنڈیشن، اسلام آباد، ۱۹۸۹ء، ص ۲۹۔
- ۵۷۔ سید عبداللہ، ”سر سید احمد اور ان کے نامور رفقا کی علمی وادبی خدمات“، سنگ میل پبلی کیشنز لاہور، ۱۹۹۸ء، ص ۲۳۳۔
- ۵۸۔ شبلی، ص ۴۴۔
- ۵۹۔ ایضاً۔
- ۶۰۔ ڈاکٹر سلام سندیلوی، ”مولانا شبلی کی اردو شاعری“، مشمولہ: ماہ نامہ، ادیب، شبلی نمبر، علی گڑھ، ستمبر، ۱۹۶۰ء، ص ۱۶۱۔
- ۶۱۔ شبلی، ص ۴۹۔
- ۶۲۔ ڈاکٹر گوپی چند نارنگ، ”ہندوستان کی تحریک آزادی اور اردو شاعری“، قومی کونسل برائے فروغ اردو، دہلی، ۲۰۰۳ء، ص ۳۳۵۔
- ۶۳۔ ایضاً، ص ۳۳۶۔
- ۶۴۔ سید سلیمان ندوی، ۱۹۸۹ء، ص ۶۸۔
- ۶۵۔ شبلی، ص ۶۹۔
- ۶۶۔ احمد اسحاق نعمانی، ”شبلی اور سیاست“، مشمولہ: ماہ نامہ، ادیب، شبلی نمبر، علی گڑھ، ستمبر، ۱۹۶۰ء، ص ۱۲۷۔
- ۶۷۔ شبلی، ص ۵۱۔
- ۶۸۔ سید سلیمان ندوی، ”حیات شبلی“، در مطبع معارف اعظم گڑھ، ۱۹۴۳ء، ص ۵۹۳۔
- ۶۹۔ علامہ شبلی نعمانی، ”مکاتیب شبلی“، حصہ اول، مرتبہ: سید سلیمان ندوی، نیشنل بک فاؤنڈیشن، اسلام آباد، ۱۹۸۹ء، ص ۳۲۱۔
- ۷۰۔ ایضاً، ص ۳۲۲۔

- ۱۔ شبلی، ص ۵۳۔
- ۲۔ سید رئیس جعفری، ”کاروان گمشدہ“، سید رئیس احمد جعفری اکیڈمی، کراچی، ۱۹۷۱ء، ص ۳۰۶۔
- ۳۔ صفرا مہدی، ”اکبر الہ آبادی“، ترقی اردو بیورو، نئی دہلی، ۱۹۸۳ء، ص ۳۰۔
- ۴۔ ایضاً، ص ۳۱۔
- ۵۔ عبدالماجد ریابادی، ”اکبر کا سیاسی مسلک“، مضمون: ماہ نامہ، نگار، اکبر الہ آبادی نمبر، کراچی، ۱۹۶۹ء، ص ۱۴۔
- ۶۔ ایضاً، ص ۱۵۔
- ۷۔ اکبر الہ آبادی، کلیات اکبر الہ آبادی، مکتبہ شعروادب لاہور، سن، ص ۵۷۔
- ۸۔ اکبر الہ آبادی، ”کلیات اکبر الہ آبادی“، اسرار کریمی پریس، الہ آباد، ۱۹۳۲ء، ص ۲۹۔
- ۹۔ ایضاً۔
- ۱۰۔ سید شبیہ الحسن نونہروی، ”مضامین اکبری“، مضمون: علی گڑھ میگزین، اکبر نمبر، جلد نمبر ۳۴، علی گڑھ، ۱۹۵۰ء، ص ۱۹۔
- ۱۱۔ ایضاً۔
- ۱۲۔ ایضاً، ص ۲۰۔
- ۱۳۔ ایضاً۔
- ۱۴۔ طالب الہ آبادی، ”اکبر الہ آبادی“، مطبع انوار احمدی، الہ آباد، سن، ص ۸۱۔
- ۱۵۔ ایضاً، ص ۷۹۔
- ۱۶۔ ایضاً، ص ۷۸۔
- ۱۷۔ ایضاً۔
- ۱۸۔ ایضاً، ص ۸۰۔
- ۱۹۔ ایضاً، ص ۸۱۔
- ۲۰۔ ایضاً، ص ۱۱۵۔
- ۲۱۔ ایضاً۔
- ۲۲۔ ایضاً۔
- ۲۳۔ ایضاً، ص ۱۱۷۔
- ۲۴۔ ایضاً، ص ۹۰۔
- ۲۵۔ اکبر الہ آبادی، ۱۹۳۲ء، ص ۱۰۹۔
- ۲۶۔ ایضاً۔
- ۲۷۔ ایضاً، ص ۱۹۲۔
- ۲۸۔ ایضاً، ص ۱۰۲۔
- ۲۹۔ مرزا احسان الحق، ”قطعات رباعیات“، حصہ دوم، بزم اکبر، کراچی، سن، ص ۱۲۷۔
- ۳۰۔ ایضاً۔

- ۱۰۰ ایضاً، ص ۱۲۸۔
- ۱۰۱ ایضاً، ص ۱۴۳، ۱۴۴۔
- ۱۰۲ ایضاً، ص ۱۴۴۔
- ۱۰۳ ایضاً، ص ۱۴۵۔
- ۱۰۴ ایضاً، ص ۱۰۸۔
- ۱۰۵ ایضاً۔
- ۱۰۶ ڈاکٹر محمد طاہر قریشی، ”ہماری ملی شاعری میں نعتیہ عناصر“، پی ایچ ڈی کا غیر مطبوعہ مقالہ، شعبہ اردو، جامعہ کراچی، ۲۰۱۲ء، ص ۱۳۳۔
- ۱۰۷ ضیاء الدین احمد برنی، ”عظمت رفتہ“، کراچی، ۱۹۶۱ء، ص ۵۳۔
- ۱۰۸ محمد علی جوہر، ”My life is a Pragmatism“، مرتبہ: ایس ایچ محمد اشرف، لاہور، ۱۹۶۶ء، ص ۵۹؛ جوہر کو خود کشی سے بچانے والے سر اس مسعود تھے۔ تفصیلات کے لیے دیکھیے، مولانا محمد علی کا ارادہ خود کشی، ڈاکٹر سید حامد حسین، مشمولہ: جامعہ، جوہر نمبر، اپریل ۱۹۷۹ء، دہلی، ص ۳۸۔
- ۱۰۹ ایضاً۔
- ۱۱۰ برنی، ص ۵۳۔
- ۱۱۱ افشاں عنایت، ”تحریک اتحاد اسلامی اور اردو شاعری“، ایم اے اردو کا غیر مطبوعہ تحقیقی مقالہ، شعبہ اردو، جامعہ کراچی، ۲۰۰۶ء، ص ۵۱۔
- ۱۱۲ عبدالرؤف عروج، ”محمد علی جوہر اور ان کی شاعری“، سلطان حسین اینڈ سنز، کراچی، ۱۹۶۳ء، ص ۱۴۔
- ۱۱۳ ایضاً، ص ۲۹۔
- ۱۱۴ محمد علی جوہر، مشمولہ: ”محمد علی جوہر اور ان کی شاعری“، مرتبہ: عروج، عبدالرؤف، سلطان حسین اینڈ سنز، کراچی، جنوری ۱۹۶۳ء، ص ۵۰۔
- ۱۱۵ سید ابوالحسن ندوی، ”مولانا محمد علی جوہر، چند نقوش و تاثرات“، مشمولہ، جامعہ، جوہر نمبر، جلد ۶، شمارہ ۳، جامعہ ملیہ اسلامیہ، دہلی، اپریل ۱۹۷۹ء، ص ۳۶۔
- ۱۱۶ پروفیسر محمد مجیب، ”مولانا محمد علی اپنی شکست کی آواز“، ترجمہ: انوار احمد صدیقی، مشمولہ: جامعہ، جوہر نمبر، جلد ۶، شمارہ ۳، جامعہ ملیہ اسلامیہ، دہلی، اپریل ۱۹۷۹ء، ص ۹۲۔
- ۱۱۷ ایضاً، ص ۹۴۔
- ۱۱۸ جوہر، ص ۱۱۶۔
- ۱۱۹ انور صدیقی، شعلے کی سرگزشت، مشمولہ: جامعہ، جوہر نمبر، جلد ۶، شمارہ ۳، جامعہ ملیہ اسلامیہ، دہلی، اپریل ۱۹۷۹ء، ص ۱۶۷۔
- ۱۲۰ ایضاً۔
- ۱۲۱ ایضاً، ص ۱۶۹۔
- ۱۲۲ جوہر، ص ۱۱۴۔
- ۱۲۳ ایضاً، ص ۳۸۔
- ۱۲۴ ایضاً، ص ۳۷۔
- ۱۲۵ ایضاً، ص ۵۳۔
- ۱۲۶ انعام عظیم برنی، ”مولانا محمد علی جوہر کی شاعری“، مشمولہ سہ ماہی العلم، کراچی، اکتوبر تا دسمبر ۱۹۵۶ء، ص ۴۳۔

۱۲۷	ایضاً، ص ۵۰۔
۱۲۸	محمد اسلم سیفی، ”حیات و کلیات اسماعیل میرٹھی“، مکتبہ اسلامیہ، دہلی، ۱۹۳۹ء، ص ۱۲۔
۱۲۹	ڈاکٹر وقار احمد رضوی، ”تاریخ جدید اور اردو غزل“، نیشنل بک فاؤنڈیشن، اسلام آباد، ۱۹۸۹ء، ص ۲۱۲۔
۱۳۰	ایضاً، ص ۲۱۶۔
۱۳۱	اسماعیل میرٹھی، ”حیات و کلیات اسماعیل میرٹھی“، مکتبہ اسلامیہ، دہلی، ۱۹۳۹ء، ص ۱۳۴۔
۱۳۲	سیفی، ص ۵۲۔
۱۳۳	میرٹھی، ص ۷۸۔
۱۳۴	ایضاً، ص ۷۹۔
۱۳۵	ایضاً، ص ۸۰۔
۱۳۶	ایضاً، ص ۲۳۲۔
۱۳۷	ایضاً، ص ۱۷۶، ۱۷۷۔
۱۳۸	معین الدین عقیل، ”تحریک آزادی میں اردو کا حصہ“، مجلس ترقی ادب، لاہور، ۲۰۰۸ء، ص ۲۶۸۔
۱۳۹	”پروفیسر شریف المجاہد، سخت کوشی اور المناک تجربوں کی ایک داستان“، مشمولہ جہات حسرت، مرتبہ: ڈاکٹر سید احمد جعفر احمد، پاکستان اسٹڈی سینٹر، جامعہ کراچی، مئی ۲۰۰۸ء، ص ۱۷۔
۱۴۰	سید سلیمان ندوی، حسرت کی سیاسی زندگی، مشمولہ: ماہ نامہ نگار، کراچی، اپریل جون ۱۹۷۶ء، ص ۴۸۔
۱۴۱	ڈاکٹر نفیس احمد صدیقی، ”حسرت موہانی اور انقلاب آزادی“، خدا بخش اورینٹل پبلک لائبریری، پٹنہ، سن، ص ۱۱۱۔
۱۴۲	سید فضل الحسن حسرت، ”کلیات حسرت“، کتاب منزل لاہور، ۱۹۵۹ء، ص ۴۳۔
۱۴۳	صدیقی، ص ۱۴۰۔
۱۴۴	احمد سلیم، ”حسرت کی سیاست“، پاکستان اسٹڈی سینٹر، جامعہ کراچی، ۲۰۰۰ء، ص ۹۰۔
۱۴۵	صدیقی، ص ۱۴۰۔
۱۴۶	حسرت، ص ۷۷۔
۱۴۷	محمود الرحمن، ص ۲۵۰۔
۱۴۸	ایضاً، ص ۱۵۱۔
۱۴۹	ایضاً، ص ۲۵۲۔
۱۵۰	حسرت، ص ۱۸۔
۱۵۱	محمود الرحمن، ص ۲۵۲۔
۱۵۲	حسرت، ص ۲۳۔
۱۵۳	جعفری، ص ۴۰۰۔
۱۵۴	”الہلال“، جنوری ۱۹۱۳ء، کلکتہ، ص ۱۰۔
۱۵۵	ڈاکٹر عبدالغفور بک، ”وسطی ایشیا کے ترک“، مشمولہ: سہ ماہی، العلم، کراچی، اکتوبر تا دسمبر، ۱۹۵۴ء، ص ۱۰۔

۱۵۶	حسرت، ص ۱۰۹۔
۱۵۷	بہل، ص ۱۱۔
۱۵۸	حسرت، ص ۱۲۴۔
۱۵۹	ایضاً۔
۱۶۰	ڈاکٹر غلام حسین ذوالفقار، ”ظفر علی خان ادیب و شاعر، مکتبہ خیابان ادب، لاہور، ۱۹۶۷ء، ص ۳۸۔
۱۶۱	شورش کاشمیری، ”قید فرنگ مولانا ظفر علی خان کے ایام اسیری“، مطبوعات چٹان لمیٹڈ، لاہور، ۱۹۶۷ء، ص ۱۳۔
۱۶۲	محمود الرحمن، ص ۲۳۹۔
۱۶۳	مولانا ظفر علی، ”کلیات مولانا ظفر علی خان“، مرتبہ: زاہد علی خان، مولانا ظفر علی خاں ٹرسٹ، لاہور، ۲۰۱۰ء، ص ۱۶۲۔
۱۶۴	ڈاکٹر نظیر حسین زیدی، ”مولانا ظفر علی خان احوال و آثار“، مجلس ترقی ادب، لاہور، ۱۹۸۶ء، ص ۹۲۔
۱۶۵	عنایت، ص ۸۳۔
۱۶۶	ظفر علی، ص ۱۶۶۔
۱۶۷	ایضاً، ص ۱۷۰۔
۱۶۸	ڈاکٹر طاہر قریشی، ”قرآن اور ظفر علی خان“، قرطاس، کراچی، ۲۰۱۴ء، ص ۱۲۔
۱۶۹	ظفر علی، ص ۱۸۲۔
۱۷۰	ایضاً، ص ۲۶۷۔
۱۷۱	ایضاً، ص ۹۹۔
۱۷۲	زیدی، ص ۱۰۲۔
۱۷۳	ایضاً، ص ۱۰۴۔
۱۷۴	ایضاً، ص ۱۵۹۔
۱۷۵	ایضاً، ص۔
۱۷۶	ایضاً، ص ۱۶۰۔
۱۷۷	ظفر علی، ص ۱۶۰۔
۱۷۸	ظفر علی، ”خطبہ صدارت خلافت کانفرنس برہان پور مارچ ۱۹۲۰ء“، مشمولہ مولانا ظفر علی خان حیات، خدمات و آثار، پروفیسر ڈاکٹر غلام حسین ذوالفقار، سنگ میل پبلی کیشنز، لاہور، ۱۹۹۳ء، ص ۶۹۳۔
۱۷۹	ظفر علی، ص ۴۴۰۔
۱۸۰	ن۔م۔راشد، ”ظفر علی خان شاعر کی حیثیت سے“، مشمولہ پندرہ روزہ آج کل، دہلی، ۱۵ اگست ۱۹۴۳ء، ص ۱۱۔
۱۸۱	ظفر علی، ص ۳۷۰۔
۱۸۲	ظفر علی خان، ”مولانا ظفر علی خان کی آپ بیتی“، مرتبہ: رابعہ طارق، ندوۃ المعارف لاہور، ۱۹۹۹ء، ص ۱۴۸۔
۱۸۳	ایضاً، ص ۱۴۹۔
۱۸۴	ایضاً، ص ۱۶۹۔

۱۸۵	ایضاً، ص ۱۷۴۔
۱۸۶	علامہ اقبال، ”اقبال نامہ مجموعہ کا تیسرا اقبال“، مرتبہ: شیخ عطاء اللہ، اقبال اکادمی پاکستان، ۲۰۰۵ء، ص ۳۴۷۔
۱۸۷	ڈاکٹر غلام حسین ذوالفقار، ”اقبال اتحاد اسلامی اور ہم“، مشمولہ: سہ ماہی اقبال، یازم اقبال، لاہور، جنوری ۱۹۹۹ء، ص ۵۹۔
۱۸۸	علامہ اقبال، ”جاوید نامہ“، ترجمہ: مزملہ شفیق، اقبال اکادمی پاکستان، ۲۰۰۷ء، ص ۱۹۔
۱۸۹	ایضاً۔
۱۹۰	علامہ اقبال، ”کلیات اقبال“، (بانگ درا)، اقبال اکادمی، پاکستان، ۲۰۰۴ء، ص ۱۸۷۔
۱۹۱	ایضاً، ص ۱۸۸۔
۱۹۲	سید ابوالحسن ندوی نقوش اقبال، سروسز بک کلب، کراچی، ص ۷۳۔
۱۹۳	اقبال، ۲۰۰۴ء، ص ۱۸۹۔
۱۹۴	پروفیسر اسلوب احمد انصاری، ”اقبال کی تیرہ نظمیں“، مجلس ترقی ادب، لاہور، ۱۹۷۷ء، ص ۸۶۔
۱۹۵	ڈاکٹر سید محمد اکرام، اقبال اور ملی تشخص، یازم اقبال، لاہور، ۱۹۹۸ء، ص ۲۲۔
۱۹۶	ڈاکٹر رفیع الدین ہاشمی، ”اقبال کی طویل نظمیں“، سنگ میل پبلی کیشنز، لاہور، ۲۰۰۴ء، ص ۳۳۔
۱۹۷	ایضاً، ص ۳۸۔
۱۹۸	اقبال، ۲۰۰۴ء، ص ۱۹۱۔
۱۹۹	اقبال، ۲۰۰۵ء، ص ۴۴۹۔
۲۰۰	ایضاً: یہ اشعار اقبال کے کسی بھی مجموعہ کلام میں موجود نہیں ہے۔
۲۰۱	اقبال، ۲۰۰۴ء، ص ۲۵۳۔
۲۰۲	خان، محمد احمد، ”اقبال کا سیاسی کارنامہ“، کاروان ادب، کراچی، ۱۹۵۲ء، ص ۶۱۔
۲۰۳	اقبال، ۲۰۰۴ء، ص ۲۴۳۔
۲۰۴	یوسف سلیم چشتی، ”شرح بانگ درا“، عشرت پبلشنگ ہاؤس، لاہور، سن ۹۷۳۔
۲۰۵	ایضاً۔
۲۰۶	اقبال، ۲۰۰۴ء، ص ۲۲۵۔
۲۰۷	ڈاکٹر غلام مصطفیٰ خان، ”کلام اقبال کا تاریخی و سیاسی پس منظر“، مشمولہ: صریر خامہ، قومی شاعری نمبر، سندھ یونیورسٹی، شعبہ اردو، ۱۹۶۶ء، ص ۲۵۔
۲۰۸	ہاشمی، ص ۷۳۔
۲۰۹	انصاری، ص ۳۶۔
۲۱۰	اقبال، ۲۰۰۴ء، ص ۲۱۴۔
۲۱۱	چشتی، ص ۴۱۲۔
۲۱۲	ایضاً۔
۲۱۳	اقبال، ۲۰۰۴ء، ص ۱۷۲۔

۲۱۴	انصاری، ص ۸۵۔
۲۱۵	خان، ص ۲۷۔
۲۱۶	ز، خ، ش، ”فروس تخیل“، دارالاشاعت پنجاب، لاہور، ۱۹۴۱ء، ص ۳۸۔
۲۱۷	شان الحق حقی، نکتہ راز، عصر کتب، کراچی، ۱۹۷۲ء، ص ۲۸۹۔
۲۱۸	ز، خ، ش، ص ۴۰۔
۲۱۹	ایضاً، ص ۴۶۔
۲۲۰	ایضاً، ص ۴۲۔
۲۲۱	ایضاً، ص ۴۲۔
۲۲۲	ایضاً، ص ۴۶۔
۲۲۳	ایضاً، ص ۵۴۔
۲۲۴	ڈاکٹر فاطمہ حسن، ”زخ ش حیات و شاعری کا تحقیقی اور تنقیدی جائزہ“، انجمن ترقی اردو پاکستان، ۲۰۰۷ء، ص ۲۴۰۔
۲۲۵	ز، خ، ش، ص ۵۵۔
۲۲۶	ایضاً، ص ۵۹۔
۲۲۷	ایضاً، ص ۶۶۔
۲۲۸	ایضاً، ص ۶۶۔
۲۲۹	ایضاً، ص ۶۹۔
۲۳۰	ایضاً، ص ۷۶۔
۲۳۱	ابراہیم بیگ چغتائی، ”جنگ یونان و روم“، در مطبع خیر خواہ، اسلام، ۱۹۰۹ء، ص ۱۔
۲۳۲	ایضاً۔
۲۳۳	ایضاً، ص ۲۔
۲۳۴	ایضاً، ص ۱۱۲۔
۲۳۵	ایضاً، ص ۱۲۹۔
۲۳۶	ایضاً، ص ۱۳۰۔
۲۳۷	ایضاً، ص ۱۳۱۔
۲۳۸	ایضاً، ص ۱۱۵۔
۲۳۹	ایضاً، ص ۱۹۴۔

۲۴۰	ایضاً، ص ۲۰۳۔
۲۴۱	شیخ نور الدین جیواخان، ”قصہ شاہ روم“، در مطبع صفرو واقع بندر، بمبئی، ۱۳۰۲ھ، ص ۳۔
۲۴۲	آغا غلام حسین ارشد، ”نالہ جگر سوز“، مضمولہ: ماہ نامہ تہذیب، دہلی، اپریل ۱۹۱۲ء، ص ۵۳۔
۲۴۳	ایضاً، ص ۵۴۔
۲۴۴	ایضاً، ص ۵۵۔
۲۴۵	آغا غلام حسین ارشد، ”تازہ ستم“، مضمولہ: ماہ نامہ تہذیب، دہلی، فروری ۱۹۱۲ء، ص ۵۷۔
۲۴۶	ایضاً، ص ۵۸۔
۲۴۷	آغا غلام حسین ارشد، ”ہاتف کی صدا“، مضمولہ: ماہ نامہ تہذیب، دہلی، جون ۱۹۱۲ء، ص ۲۰۔
۲۴۸	ایضاً، ص ۲۱۔
۲۴۹	عنایت، ص ۱۳۵۔
۲۵۰	آغا غلام حسین ارشد، مکالمہ ”رند و شیخ“، مضمولہ: ماہ نامہ تہذیب، دہلی، جولائی ۱۹۱۲ء، ص ۱۹۔
۲۵۱	آغا غلام حسین ارشد، ”اسلام“، مضمولہ: ماہ نامہ تہذیب، دہلی، اگست ۱۹۱۲ء، ص ۲۸۔
۲۵۲	ایضاً، ص ۲۹۔
۲۵۳	ایضاً، ص ۳۰۔
۲۵۴	آغا غلام حسین ارشد، ”ساقی نامہ“، مضمولہ: ماہ نامہ تہذیب، دہلی، اکتوبر ۱۹۱۲ء، ص ۶۰۔
۲۵۵	ایضاً، ص ۶۳۔
۲۵۶	حفاظت حسین، ”دردِ جگر“، حصہ اول، در مطبع اخبار الہیج، بانک پورہ، سن ۲۔
۲۵۷	شاہ قسیم الدین، ”دردِ جگر“، حصہ اول، در مطبع اخبار الہیج، بانک پورہ، سن ۳۔
۲۵۸	ایضاً۔
۲۵۹	ایضاً، ص ۱۱۔
۲۶۰	ایضاً، ص ۲۱۔
۲۶۱	ڈاکٹر غلام حسین ذوالفقار، ۱۹۶۶ء، ۴۴۳۔
۲۶۲	ڈاکٹر محمد شفیع، ”آغا حشر کاشمیری اور ان کے ڈراموں کا تنقیدی مطالعہ“، فخر الدین علی میموریل کمیٹی، اتر پردیش، مارچ ۱۹۸۸ء، ص ۳۷۶۔
۲۶۳	ایضاً، ص ۳۷۹۔
۲۶۴	ایضاً، ص ۳۸۰۔
۲۶۵	ایضاً، ص ۳۷۶۔



۲۶۶	ایضاً، ص ۳۷۔
۲۶۷	ایضاً، ص ۳۸۔
۲۶۸	ایضاً۔
۲۶۹	ایضاً، ص ۳۹۔
۲۷۰	ایضاً، ص ۴۰۔
۲۷۱	ایضاً، ص ۳۸۱۔
۲۷۲	مولانا تمنا عمادی، ”کیا اسلام تلوار کے زور سے پھیلا؟“، مشمولہ، ماہ نامہ، تمدن، دہلی، دسمبر ۱۹۱۲ء، ص ۱۶۔
۲۷۳	ایضاً۔
۲۷۴	مولانا تمنا عمادی، ”دنیاۓ اسلام“، مشمولہ، ماہ نامہ، تمدن، دہلی، جون ۱۹۱۲ء، ص ۵۴؛ یہاں پر لفظ ”دوم“ جو مولانا تمنا عمادی نے استعمال کیا ہے اس سے مراد روم یعنی ترکی اور ایران ہے۔
۲۷۵	مولانا تمنا عمادی، مشمولہ: ماہ نامہ، تمدن، دہلی، جون ۱۹۱۲ء، ص ۵۴۔
۲۷۶	_____، ”اسلام اب کہاں رہتا ہے؟“، مشمولہ: ماہ نامہ، تمدن، دہلی، اگست ۱۹۱۲ء، ص ۱۰۔
۲۷۷	_____، ”ہلالِ احمر“، مشمولہ، ماہ نامہ، تمدن، دہلی، جون ۱۹۱۳ء، ص ۷۶۔
۲۷۸	_____، ”طرابلس کی ایک ستم رسیدہ عورت کی مناجات“، مشمولہ، ماہ نامہ، ”الناظر“، جلد ۶، شمارہ ۳۲، لکھنؤ، ۱۳۲۷ھ، ص ۴۹۔
۲۷۹	_____، قطعہ، مشمولہ، ماہ نامہ، ”تمدن“، دہلی، دسمبر ۱۹۱۲ء، ص ۲۲۔
۲۸۰	_____، ”اپنا ترانہ“، مشمولہ، ماہ نامہ، ”تمدن“، دہلی، مئی ۱۹۱۲ء، ص ۱۰۔
۲۸۱	_____، مشمولہ: ماہ نامہ، ”تمدن“، دہلی، جنوری ۱۹۱۳ء، ص ۳۹۔
۲۸۲	_____، ”سرِ پانہی کریم ﷺ“، مشمولہ، ماہ نامہ، ”تمدن“، دہلی، ستمبر ۱۹۱۲ء، ص ۳۳۔
۲۸۳	_____، ”ہل جزاء الاحسان والا احسان“، مشمولہ، ماہ نامہ، ”الناظر“، لکھنؤ، جون ۱۹۲۳ء، ص ۵۵؛ مولانا تمنا عمادی کی غزلیں اور نظمیں الناظر کے شمارے میں بھی موجود ہیں۔ اپریل ۱۹۱۱ء میں ان کی نعت اور نعتیہ غزل ص ۳۵ پر ہے۔ نومبر ۱۹۱۰ء ”الناظر“ میں ہی ایک اور غزل ص ۵۶ پر موجود ہے۔ اسی رسالے میں دسمبر ۱۹۲۳ء میں انھوں نے ایک شاندار نظم موت کے حوالے سے لکھی جس کا عنوان یہ ہے ”نہ کچھ کہتا، نہ کچھ سنتا کوئی شہر خموشاں میں“، اس میں بھی انھوں نے پوری مسلمان امت کو بے دار کرنے کی بھرپور کوشش کی ہے۔
۲۸۴	پروفیسر جعفر رضا، ”عبدالعلیم شرر“، ساہتیہ اکادمی، انڈیا، ۱۹۸۸ء، ص ۱۱۹۔
۲۸۵	شرر، عبدالعلیم، ”زمانہ اور اسلام“، مشمولہ، ”عبدالعلیم شرر بہ حیثیت شاعر“، ڈاکٹر مناظر عاشق ہرگانوی، موڈرن پبلشنگ ہاؤس، دہلی، ۱۹۰۰ء، ص ۱۳۰۔
۲۸۶	ڈاکٹر مناظر عاشق ہرگانوی، ”عبدالعلیم شرر بہ حیثیت شاعر“، ڈاکٹر مناظر عاشق ہرگانوی، موڈرن پبلشنگ ہاؤس، دہلی، ۱۹۹۰ء، ص ۱۳۲۔

۲۸۷	شرر، ص ۱۳۱۔
۲۸۸	ایضاً، ص ۱۲۹۔
۲۸۹	ایضاً، ص ۱۱۷۔
۲۹۰	صفی لکھنوی، ”انتخاب کلام صفی لکھنوی“، مرتبہ سید زائر حسین، اتر پردیش اکادمی، لکھنؤ، ۱۹۸۳ء، ص ۳۳۔
۲۹۱	ممتاز حسین جون پوری، لخت جگر، لکھنؤ، ۱۹۳۴ء، ص ۲۷۔
۲۹۲	اشتیاق حسین سلونوی، درد دل، مطبوعہ حسن برقی پریس، ہیوٹ روڈ، لکھنؤ، سن ۱۵۔
۲۹۳	ایضاً، ص ۲۶۔
۲۹۴	ایضاً، ص ۲۷۔
۲۹۵	ایضاً، ص ۴۸۔
۲۹۶	ظفر الملک علوی، تبصرہ، مشمولہ، ماہ نامہ، ”الناظر“، لکھنؤ، دسمبر ۱۹۱۲ء، ص ۸۴۔
۲۹۷	ہاشمی فرید آبادی، ”چل بلقان چل“، مشمولہ، ماہ نامہ، ”الناظر“، لکھنؤ، دسمبر ۱۹۱۲ء، ص ۵۸۔
۲۹۸	_____، مارچ اپریل، ۱۹۳۶ء، قطعہ، مشمولہ، ماہ نامہ، ”الناظر“، لکھنؤ، ص ۱۴۔
۲۹۹	_____، ”ٹریپوٹی“، مشمولہ، ماہ نامہ، ”تہن“، جلد ۲ نمبر ۳، دسمبر ۱۹۱۱ء، ص ۲۹۔
۳۰۰	_____، ”بس اب ہے آج سے آغاز میری کافر مائی“، مشمولہ، ”نوائے آزادی“، مرتبہ: عبدالرزاق کانپوری، ادبی پبلیشرز، بمبئی، ۱۹۵۷ء، ص ۱۳۲۔
۳۰۱	ایضاً۔
۳۰۲	لکھنوی، عزیز، ”آہ رسا“، مشمولہ، ماہ نامہ، ”تہن“، جلد ۲ نمبر ۲، دہلی، مئی ۱۹۱۱ء، ص ۶۲۔
۳۰۳	_____، ”اشاعت اسلام“، مشمولہ، ماہ نامہ، ”تہن“، جلد ۲ نمبر ۴، دہلی، جولائی ۱۹۱۱ء، ص ۳۸۔
۳۰۴	_____، ”نالہ دل“، مشمولہ، ماہ نامہ، ”تہن“، جلد ۲ نمبر ۲، دہلی، نومبر ۱۹۱۱ء، ص ۴۵۔
۳۰۵	علامہ اقبال، یہ حوالہ، رضاعلی وحشت، مشمولہ، ”مشرّب“، جلد ۲ شمارہ ۱، کراچی، جون جولائی ۱۹۵۲ء، ص ۱۳۸۲۔
۳۰۶	وحشت، رضاعلی، ”فغان مسلم“، مشمولہ، ماہ نامہ، ”تہن“، دہلی، مارچ ۱۹۱۳ء، ص ۷۷۔
	فہرست اسنادِ محوّلہ:
۱۔	احسان الحق، مرزا: سن، ”قطعات و رباعیات“، حصہ دوم، بزم اکبر، کراچی۔
۲۔	اقبال، علامہ: ۲۰۰۴ء، کلیات اقبال، (بانگ درا)، اقبال اکادمی پاکستان، لاہور۔
۳۔	_____، ۲۰۰۵ء، اقبال نامہ مجموعہ مکاتیب اقبال، مرتبہ: شیخ عطاء اللہ، اقبال اکادمی پاکستان، لاہور۔

- ۴۔ \_\_\_\_\_: ۲۰۰۷ء، جاوید نامہ، ترجمہ: مزملہ شفیق، اقبال اکادمی پاکستان، لاہور۔
- ۵۔ اکرام، محمد، سید، ڈاکٹر: اکتوبر ۱۹۹۸ء، اقبال اور ملی تشخص، بزم اقبال، لاہور۔
- ۶۔ الہ آبادی، اکبر: ۱۹۳۲ء، کلیات اکبر الہ آبادی، اسرار کریمی پریس، الہ آباد۔
- ۷۔ \_\_\_\_\_: سن، کلیات اکبر الہ آبادی، مکتبہ شعروادب، لاہور۔
- ۸۔ الہ آبادی، طالب: سن، اکبر الہ آبادی، مطبع انوار احمدی، الہ آباد۔
- ۹۔ انصاری، اسلوب احمد، پروفیسر: جنوری ۱۹۷۷ء، اقبال کی تیرہ نظمیں، مجلس ترقی ادب، لاہور۔
- ۱۰۔ برنی، احمد، ضیاء الدین: ۱۹۶۱ء، عظمت رفتہ، کراچی۔
- ۱۱۔ تبسم، توصیف، ڈاکٹر: سن، ”جنگ آزادی ۱۸۵۷ء کا مجاہد شاعر“، نیشنل بک فاؤنڈیشن، اسلام آباد۔
- ۱۲۔ جالبی، جمیل، ڈاکٹر: فروری ۲۰۱۲ء، ”تاریخ ادب اردو“، جلد چہارم، مجلس ترقی ادب، لاہور۔
- ۱۳۔ جعفری، رئیس احمد، سید: ۱۹۷۱ء، ”کاروانِ گم گشتہ“، سید رئیس احمد جعفری اکیڈمی، کراچی۔
- ۱۴۔ جون پوری، ممتاز حسین: فروری ۱۹۳۳ء، ”نختِ جگر“، لکھنؤ۔
- ۱۵۔ جوہر، محمد علی: ۱۹۶۶ء، ”My life is a Pragmatism“، مرتبہ: ایس ایچ محمد اشرف، لاہور۔
- ۱۶۔ جوہر، محمد علی: جنوری ۱۹۶۳ء، ”محمد علی جوہر اور ان کی شاعری“، مرتبہ: عبدالرؤف عروج، سلطان حسین اینڈ سنز، کراچی۔
- ۱۷۔ جیوا، خان، نور الدین، شیخ: ۱۳۰۲ھ، ”قصہ شاہ روم“، در مطبع صفدر واقع ہندربہی۔
- ۱۸۔ چشتی، یوسف سلیم: سن، ”شرح بانگ درا“، عشرت پبلشنگ ہاؤس، لاہور۔
- ۱۹۔ چغتائی، بیگ، ابراہیم: ۱۹۰۹ء، ”جنگ یونان و روم“، در مطبع خیر خواہ اسلام، کراچی۔
- ۲۰۔ حالی: ۱۹۷۰ء، ”کلیات نظم حالی“، جلد دوم، مرتبہ ڈاکٹر افتخار احمد صدیقی، مجلس ترقی ادب، لاہور۔
- ۲۱۔ \_\_\_\_\_: ۱۹۲۳ء، ”کلیات نظم حالی“، جلد اول، مرتبہ شیخ محمد اسماعیل پانی پتی، حالی بک ڈپو، پانی پت۔
- ۲۲۔ \_\_\_\_\_: ۱۹۶۸ء، ”کلیات نظم حالی“، مرتبہ ڈاکٹر افتخار احمد صدیقی، مجلس ترقی ادب، لاہور۔
- ۲۳۔ حسرت، فضل الحسن، سید: ۱۹۵۹ء، ”کلیات حسرت“، کتاب منزل، لاہور۔
- ۲۴۔ حسن، فاطمہ، ڈاکٹر: ۲۰۰۷ء، ”زخ ش حیات و شاعری کا تحقیقی اور تنقیدی جائزہ“، انجمن ترقی اردو پاکستان، کراچی۔
- ۲۵۔ حسین، حفاظت: سن، ”دردِ جگر“، حصہ اول، در مطبع اخبار الہی، بانکی پورہ۔
- ۲۶۔ حق، شان الحق: ۱۹۷۲ء، ”مکتبہ راز“، عصر کتب، کراچی۔
- ۲۷۔ خان، ظفر علی: ۱۹۹۹ء، ”مولانا ظفر علی خان کی آپ بیتی“، مرتبہ: رابع طارق، ندوۃ المعارف، لاہور۔
- ۲۸۔ \_\_\_\_\_: ۲۰۱۰ء، ”کلیات مولانا ظفر علی خان“، مرتبہ: زاہد علی خان، مولانا ظفر علی خاں ٹرسٹ، لاہور۔

- ۲۹۔ خان، محمد احمد: ۱۹۵۲ء، ”اقبال کا سیاسی کارنامہ“، کاروان ادب، کراچی۔
- ۳۰۔ \_\_\_\_\_: ۱۹۶۷ء، ”ظفر علی خان ادیب و شاعر“، مکتبہ خیابان ادب، لاہور۔
- ۳۱۔ \_\_\_\_\_: ۱۹۶۶ء، ”اردو شاعری کا سیاسی و سماجی پس منظر“، جامعہ پنجاب، لاہور۔
- ۳۲۔ خان، مصطفیٰ غلام، ڈاکٹر: ۲۰۰۳ء، ”حالی کا ذہنی ارتقا“، شہزاد، کراچی۔
- ۳۳۔ ذوالفقار، غلام حسین، ڈاکٹر: ۱۹۹۳ء، ”مولانا ظفر علی خان حیات، خدمات و آثار“، سنگ میل پبلی کیشنز، لاہور۔
- ۳۴۔ رضا، جعفر، پروفیسر: ۱۹۸۸ء، ”عبدالحلیم شرر“، ساہتیہ اکادمی، انڈیا۔
- ۳۵۔ رضوی، وقار احمد، ڈاکٹر: ۱۹۸۹ء، ”تاریخ جدید اور اردو غزل“، نیشنل بک فاؤنڈیشن، اسلام آباد۔
- ۳۶۔ ز، خ: ۱۹۴۱ء، ”فروغی تحفہ“، دارالاشاعت پنجاب، لاہور۔
- ۳۷۔ زیدی، نظیر حسین، ڈاکٹر: ۱۹۸۶ء، ”مولانا ظفر علی خان احوال و آثار“، مجلس ترقی ادب، لاہور۔
- ۳۸۔ سلیم احمد: ۲۰۰۰ء، ”حسرت کی سیاست“، پاکستان اسٹڈی سینٹر، جامعہ کراچی۔
- ۳۹۔ سلوٹو، اشتیاق: سن، ”درد دل“، حسن برقی پریس، لکھنؤ۔
- ۴۰۔ سیفی، محمد اسلم: ۱۹۳۹ء، ”حیات و کلیات اسلمیل میرٹھی“، مکتبہ اسلامیہ، دہلی۔
- شہلی، علامہ: ۱۹۸۹ء، کلیات شہلی، مرتبہ سید سلیمان ندوی، نیشنل بک فاؤنڈیشن، اسلام آباد۔
- ۴۱۔ \_\_\_\_\_: ۱۹۸۹ء، ”مکاتیب شہلی“، حصہ اول، مرتبہ سید سلیمان ندوی، نیشنل بک فاؤنڈیشن، اسلام آباد۔
- ۴۲۔ شرر، عبدالحلیم: ۱۹۹۰ء، ”زمانہ اور اسلام“، مضمون ”عبدالحلیم شرر بہ حیثیت شاعر“، ڈاکٹر مناظر عاشق ہرگنوی، موڈرن پبلشنگ ہاؤس، دہلی۔
- ۴۳۔ شریف، المجاہد، پروفیسر: مئی ۲۰۰۸ء، ”سخت کوشی اور المناک تجزیوں کی ایک داستان“، مضمون ”جہات حسرت“، مرتبہ ڈاکٹر سید جعفر احمد، پاکستان اسٹڈی سینٹر، جامعہ کراچی۔
- ۴۴۔ شفیع، محمد، ڈاکٹر: ۱۹۸۸ء، ”آغا حشر کاشمیری اور ان کے ڈراموں کا تنقیدی مطالعہ“، فخر الدین علی میموریل کمیٹی، اتر پردیش۔
- ۴۵۔ صدیقی، افتخار احمد: ۱۹۷۰ء، ”کلیات نظم حالی“، جلد دوم، مجلس ترقی ادب، لاہور۔
- ۴۶۔ صدیقی، نفیس احمد، ڈاکٹر: سن، ”حسرت موہانی اور انقلاب آزادی“، خدابخش اور نیشنل پبلک لائبریری، پٹنہ۔
- ۴۷۔ عبدالحق، مولوی: ۱۹۷۶ء، ”افکار حالی“، انجمن ترقی اردو پاکستان، لاہور۔
- ۴۸۔ عبداللہ، سید: ۱۹۹۸ء، ”سر سید احمد اور ان کے نامور رفقا کی علمی وادبی خدمات“، سنگ میل پبلی کیشنز، لاہور۔
- ۴۹۔ عروج، عبدالرؤف: ۱۹۶۳ء، ”محمد علی جوہر اور ان کی شاعری“، سلطان حسین اینڈ سنز، کراچی۔
- ۵۰۔ عقیل، معین الدین: ۲۰۰۸ء، ”تحریک آزادی میں اردو کا حصہ“، مجلس ترقی ادب، لاہور۔
- ۵۱۔ قریشی، محمد طاہر، ڈاکٹر: ۲۰۱۴ء، ”قرآن اور ظفر علی خان“، قمر طاس، کراچی۔

- ۵۲۔ کاٹھیری، شورش: ۱۹۶۷ء، ”قید فرنگ مولانا ظفر علی خان کے ایام اسیری“، مطبوعات چٹان لمیٹڈ، لاہور۔
- ۵۳۔ لکھنوی، صفی: ۱۹۸۳ء، ”انتخاب کلام صفی لکھنوی“، مرتبہ، سید زار حسین، اتر پردیش اکادمی لکھنؤ۔
- ۵۴۔ محمود الرحمن، ڈاکٹر: ۱۹۸۶ء، ”جنگ آزادی کے اردو شعرا“، قومی ادارہ برائے تحقیق تاریخ و ثقافت، اسلام آباد۔
- ۵۵۔ محمود، سید فیاض، بریلوی، عبادت، ڈاکٹر: ۱۹۷۲ء، ”تاریخ ادبیات مسلمانان پاکستان و ہند“، نویں جلد، پنجاب یونیورسٹی لاہور۔
- ۵۶۔ مہدی، صفرا: ۱۹۸۳ء، ”اکبر الہ آبادی“، ترقی اردو بیورو، نئی دہلی۔
- ۵۷۔ میرٹھی، اسماعیل: ۱۹۳۹ء، ”حیات و کلیات اسماعیل میرٹھی“، مکتبہ اسلامیہ، دہلی۔
- ۵۸۔ نارنگ، گوپی چند، ڈاکٹر: ۲۰۰۳ء، ”ہندوستان کی تحریک آزادی اور اردو شاعری“، قومی کونسل برائے فروغ اردو، دہلی۔
- ۵۹۔ ندوی، سید سلیمان: ۱۹۴۳ء، ”حیات شبلی“، در مطبع معارف، اعظم گڑھ۔
- ۶۰۔ \_\_\_\_\_: سن، ”نقوش اقبال“، سرسبز بک کلب، کراچی۔
- ۶۱۔ \_\_\_\_\_: ۱۹۸۹ء، مرتبہ، ”کلیات شبلی“، نیشنل بک فاؤنڈیشن، اسلام آباد۔
- ۶۲۔ ہاشمی، رفیع الدین، ڈاکٹر: ۲۰۰۴ء، ”اقبال کی طویل نظمیں“، سنگ میل پبلی کیشنز، لاہور۔
- ۶۳۔ ہرگنوی، مناظر عاشق، ڈاکٹر: ۱۹۹۰ء، ”عبدالحکیم شرر بحیثیت شاعر“، موڈرن پبلشنگ ہاؤس، دہلی۔
- غیر مطبوعہ تحقیقی مقالات:

- ۱۔ عنایت، افشاں: ۲۰۰۶ء، ”تحریک اتحاد اسلامی اور اردو شاعری“، ایم اے اردو، شعبہ اردو، جامعہ کراچی۔
- ۲۔ قریشی، محمد طاہر، ڈاکٹر: ۲۰۱۲ء، ”ہماری ملی شاعری میں نعتیہ عناصر“، پی ایچ ڈی اردو، شعبہ اردو، جامعہ کراچی۔
- رسائل و جرائد:

- ۱۔ پندرہ روزہ ”آج کل“، دہلی، ۱۵ اگست ۱۹۴۳ء۔
- ۲۔ ماہ نامہ، ”ادیب“، علی گڑھ، شبلی نمبر، ستمبر ۱۹۶۰ء۔
- ۳۔ سہ ماہی، ”الزیر“، بہاول پور شمارہ ۲، ”تحریک آزادی نمبر“، ۱۹۷۰ء۔
- ۴۔ سہ ماہی، ”اقبال“، لاہور، جنوری ۱۹۹۹ء۔
- ۵۔ سہ ماہی، ”العلم“، کراچی، اکتوبر تا دسمبر ۱۹۵۴ء، اکتوبر تا دسمبر ۱۹۵۶ء۔
- ۶۔ ماہ نامہ، ”الناظر“، لکھنؤ، دسمبر ۱۹۱۲ء۔
- ۷۔ ماہ نامہ، ”تمدن“، دہلی، مئی ۱۹۱۱ء، فروری ۱۹۱۲ء، اپریل ۱۹۱۲ء، جون ۱۹۱۲ء، جولائی ۱۹۱۲ء، اگست ۱۹۱۲ء، اکتوبر ۱۹۱۲ء، دسمبر ۱۹۱۲ء، مارچ ۱۹۱۳ء، جون ۱۹۱۳ء۔
- ۸۔ ”جامعہ“، دہلی، جوہر نمبر، جلد ۶، شمارہ ۳، اپریل ۱۹۷۹ء۔
- ۹۔ ”صریر خامہ“، قومی شاعری نمبر، شعبہ اردو، سندھ یونیورسٹی، جام شورو، ۱۹۶۶ء۔

- ۱۰۔ ماہ نامہ، ”صحیفہ“، لاہور، حالی نمبر، شمارہ نمبر ۵۸، جنوری ۱۹۷۲ء۔
- ۱۱۔ ”علی گڑھ میگزین“، علی گڑھ، اکبر نمبر، جلد نمبر ۳۴، ۱۹۵۵ء۔
- ۱۲۔ ماہ نامہ، ”مشرّب“، کراچی جون جولائی ۱۹۵۲ء۔
- ۱۳۔ ماہ نامہ، ”نگار“، کراچی، اکبر الہ آبادی نمبر، جون ۱۹۷۶ء، ۱۹۶۹ء۔
-